

सरहदी गांधी

खान अब्दुल गफ्फार खां

त्याग, बलिदान तथा नीतिनिष्ठ जीवन की
सचित्र, रोमांचकारी कहानी



प्यारेलाल

१९७०

सस्ता साहित्य मंडल
प्रकाशन

ॐ प्रारम्भिक-
पहली बार १९७०

मूल्य दस रुपये

प्रकाशक भार्ताण्ड उपाध्याय, मन्त्री, सस्ता साहित्य मंडल, नई दिल्ली
मुद्रक सा० प्रि० द्वारा राष्ट्रभाषा प्रिंटर्स, दिल्ली

प्रकाशकीय

‘मण्डल’ ने बहुत-सी जीवनिया प्रकाशित की है। इन जीवनियों को पाठको ने बड़ा प्रेरणादायक पाया है। उनके नये संस्करणों की माग बराबर बनी रहती है।

हमें हर्ष है कि हमारे जीवनी-साहित्य में एक नई कड़ी जुड़ रही है। खान अब्दुल गफ्फार खा से, जिन्हें ‘सरहदी गांधी’ के नाम से पुकारा जाता है, सारा देश परिचित है। भारत की आजादी की लड़ाई में, इनका हिस्सा गांधीजी को छोड़, हमारे देश के किसी भी महान नेता से कम नहीं है। इस संग्राम में जितनी जेल-यातनाएँ इन्होंने भेली हैं, उतनी और किसीको भी नहीं भेलनी पड़ी। यह गांधीजी के परम अनुयायी हैं और गांधीजी के आदर्शों में इनकी गहरी निष्ठा है। इनका समूचा जीवन इन आदर्शों की अखण्ड साधना की एक गाथा है। त्याग और तपस्या इनका जीवन-मंत्र है। अस्सी साल की अवस्था में, तीस साल तक जेल-जीवन के कष्ट-सहन से जर्जरित हुए अपने शरीर पर तनिक भी दया किये बिना जिस तरह चार मास इन्होंने गांधीजी का सदेश जनता तक पहुँचाने के लिए सारे भारत का भ्रमण किया है, वह अचम्भे में डालनेवाली चीज है और गांधीजी के प्रति इनके असीम प्रेम का प्रमाण है।

यह जीवनी उन व्यक्ति के द्वारा लिखी गई है, जो दीर्घ काल से इनके निकटतम सम्पर्क में रहे हैं। अतः पुस्तक जहाँ प्रामाणिक है, वहाँ अत्यन्त रोचक और सजीव भी है। इसे पढ़कर पाठक अनुभव करता है कि मनुष्य के जीवन का ध्येय अपने और अपने परिवार के लिए ही जीना नहीं है, बल्कि खुदा की खलकत की सेवा द्वारा खुदा की खिदमत

ने तल्लीन हो जाना है।

पुस्तक के प्रथम चार भाग, अर्थात् १ से लेकर ३२ तक के प्रकरण लेखक की अंग्रेजी पुस्तक 'थ्रीन टू दि वुल्ज' (भेडियो के आगे डाल दिया) से अनूदित हैं। पाचवे भाग के अंतर्गत छ प्रकरण लेखक ने इस पुस्तक के लिए मूल हिन्दी में लिखे हैं।

पुस्तक के अंत में बादशाह खान की कुछ अत्यंत महत्वपूर्ण नई तक्-रीरे उर्दूकी भाषा में जोड़ दी गई हैं।

इन तरह से हिन्दी पाठको के लिए यह एक नई पुस्तक ही बन गई है। बहुत-से चित्र भी, जो लेखक ने स्वयं काबुल और जलालाबाद में जाकर लिये थे, अब पहली बार इसमें दिये गए हैं।

हमारा पाठको से अनुरोध है कि वे इस जीवनी को केवल इतिहास की पुस्तक के रूप में नहीं, बल्कि एक सहृदय-साधक की तप-साधना की कथा के रूप में पढ़ें।

—मंत्री

निवेदन

खानसाहब अब्दुल गफ्फार खा से मैं पिछली बार मिला था, उसके १६ साल बाद, जिनमे से उन्होंने १५ साल जेल में बिताये थे, जुलाई १९६५ में मुझे उनसे मिलने का सौभाग्य ऐसी अनोखी परिस्थिति में प्राप्त हुआ कि जिसकी कल्पना हममें से कोई भी नहीं कर सकता था। मैंने उस भेट और उनके साथ दस दिन के सहवास की कहानी दो जुदा-जुदा लेखमालाओं के रूप में लिखी थी—एक लेखमाला कलकत्ता और दिल्ली के 'दैनिक' 'स्टेट्समैन' में और दूसरी 'इलस्ट्रेटेड वीकली आफ इंडिया' में। हमारे देश की ग्राम जनता के दिल में वादशाह खान ने कितना घर कर लिया है, इसका अंदाजा इसपर से होगा कि प्रकाशन के दो-तीन सप्ताह के भीतर ही मेरी इन दो लेखमालाओं का अनुवाद हमारी आठ प्रादेशिक भाषाओं, अर्थात् हिन्दी, उर्दू, गुजराती, मराठी, कन्नड, वगला, तेलुगु और मलयालम में छप गया।

वादशाह खान ऐसी मिट्टी से बने हैं, जिन्से वीर पुरुष और गहीद बनते हैं। उनका नाम एक मोहिनी मंत्र का असर रखता है। हमारे राजाजी के अहिंसक संग्राम के इस निर्भीक योद्धा के प्रति, जिसके आत्मा को धीरे-से-धीरे दमन और कष्ट-सहन जरा-ना भी प्रभावित नहीं कर सका, हमारा विशेष धर्म है। हम उन वचन से बचे हुए हैं, जो हमारे राष्ट्रपिता महात्मा गांधी ने हम सबकी ओर से उन्हें दिया था। उस वचन की वरण कहानी पाठकों को इन पन्नों में मिलेगी।

राष्ट्रों के उत्थान और पतन का इतिहास अगर हमें कुछ भी सिखाता है, तो वह यह है कि जो लोग धर्म-युद्ध में अडिग रहकर साथ देनेवाले अपने साथियों ने विश्वास-घात करके किसी भी कारण उन्हें पटक देते हैं,

सकट आने पर उनका ससार भर में कोई भी मित्र नहीं रहता। इतिहास में उनका निशान तक मिट जाता है और उनके जाने पर न तो कोई एक भी आसू गिरानेवाला होता है और न कोई एक भी प्रशंसा या सहानुभूति का शब्द बोलनेवाला। ईश्वर हमें इस दुर्गति से बचावे। नीति-धर्म का कानून अटल है। हम अतर्मुख हो और हमारी कर्तव्य-भावना जाग्रत हो, यही इस पुस्तक का ध्येय है। कहीं ऐसा न हो कि समय चला जाय और हम व्यर्थ हाथ मलते रह जाय।

लगभग ३५ वर्ष के निकट संपर्क और बादशाह खान से हाल ही की मेरी मुलाकात के आधार पर मैं दावे से गांधीजी के शब्दों में कह सकता हूँ कि दुनिया भले इधर-की-उधर हो जाय, पर ईश्वर-निष्ठ खुदा का यह वदा, जिसने खुदा की वदगी को अपना जीवन-सूत्र और श्रद्धा को उसका शिलाधार बनाया है, कभी अपने उन सिद्धांतों या आदर्शों को नहीं बेचेगा, जिनके लिए उसने अपना जीवन अर्पण कर दिया है। आखरी दम तक उनका ही अनुसरण करता रहेगा। वह भले ही टूट जाय मगर भुकेगा हरगिज नहीं। उसे अपने लिए कुछ भी नहीं चाहिए। वह न पद-अधिकार चाहता है और न पद-अधिकार की प्रतीक घन-दौलत या शान-शौकत। उसे चाहिए सिर्फ एक चीज—कि अपने परतून भाइयों की बिना किसी वधन के सेवा कर सके, जिससे वे लोग अपने जीवन का पूर्ण विकास कर सकें। इतना कुछ सहन करने के बाद भी उन्होंने अपने मन में किसी के प्रति द्वेष-भाव को जगह नहीं दी। आज भी सब गई-गुजरी को छोड़कर एक नया प्रकरण आरम्भ करने के लिए वह सब पक्षों को आमंत्रित कर रहे हैं।

आम लोग अक्सर पुरानी बातें बहुत जल्दी भूल जाया करते हैं। इन लोगों की खातिर और उस नई पीढ़ी की खातिर, जिसने अपनी आंखों में हमारे इतिहास के इस रोमांचक चित्र को नहीं देखा, सरहदी गांधी के पूर्ण जीवन की कहानी, उनकी अग्नि-परीक्षा, उनके पारममणि

भूमिका

एक कौम की पहचान इसपर से होती है कि वह किस तरह अपने वीर पुरुषों का पूजन करती है। खान अब्दुल गफ्फार खा हमारी आजादी की जट्टोजहद में हिस्सा लेनेवाले उन योद्धाओं में से हैं कि जिनके हिन्दुस्तान और पाकिस्तान दोनों अत्यन्त ऋणी हैं। लेकिन वह केवल आजादी के सेनानी ही नहीं, इससे बढ़कर वह महात्मा गांधी के अहिंसा-मंत्र के व्याख्याता हैं। जिस तरह उन्होंने उसे अपनाया और विशाल क्षेत्र में अमली जामा पहनाया है, उसकी बराबरी सारे जगत में आज शायद कोई नहीं कर सकता। पठानों को अहिंसा का सिपाही बनाकर जो करिश्मा उन्होंने दिखाया, उसने हमें अचम्भे में डाल दिया। आज भी वह एक दत्त-कथा-सी लगती है। छियत्तर साल की उम्र में वह उनके खुदाई खिदमतगारों के अस्त-व्यस्त कर दिये गए अहिंसक संगठन को नये सिरे से खड़ा करने में फिर कमर कसके जुट गये हैं।

कलह ने आज दुनिया को बेहाल कर दिया है। घृणा और असहिष्णुता के बादल हमारे आसमान पर छाये हुए हैं। एटमी प्रलय का जो खतरा हमारे सामने आ खड़ा हुआ है, उससे बचने का एक ही रास्ता है और वह यह है कि अहिंसा की तोकत को हम अपनाएँ। इस चीज को हम समझ ले तो खान अब्दुल गफ्फार खा का जो चित्र इन पन्नों में पेश किया गया है, वह मानव जाति के लिए अवेरी रात में रोशनी के मीनार की तरह दिखाई देगा। वह एक खुदा के बन्दे हैं—खुदा के लिए उनकी मोहब्बत मानवजाति, खासतौर पर खुदा की दीन, हीन, दरिद्र प्रजा की खिदमत की सूरत इस्तिहार करती है। वह एक पक्के और परहेजगार मुसलमान हैं, जिनकी सर्व-धर्म-समानत्व की भावना, उनकी उदारता और सहिष्णुता

की गवाही देती है—वह इन पन्नों में सादगी और सयस, आत्म-त्याग और चरित्र-शीलता के पुतले के रूप में हमारे सामने आते हैं। उनके आगे अपने आप आदर-भाव से हमारा सिर झुकता है। धर्म-निरपेक्ष लोक-तंत्र, बराबरी और भाई-चारे के आदर्शों और आजाद जीवन-पद्धति में उनकी निर्विकल्प आस्था के लिए सबकुछ कुरवान करने की उनकी तैयारी है। उनकी उदारता और असीम क्षमावृत्ति हमारे सामने एक ऐसी मिसाल पेश करती है कि जो हमारे और हमारे देश के लिए हर तरह से अनुकरणीय है।

नई दिल्ली,
१२ दिसम्बर, १९६६

जि. वि. < हु. सैन

विषय-सूची

भाग १

अहिंसा के अनन्य पुजारी

१. सरहदी गांधी कौन है	१
२ पठानिस्तान और वहा के निवासी	६
३ बुद्ध से ब्रिटिश राज तक	११
४ साम्राज्यवादी हथकंडे का एक दाव	१४
५ एक नया अध्याय	२०
६ 'आदमियो मे वादशाह'	२४
७ खुदाई खिदमतगार	३१
८ परिवर्तन का चमत्कार	३४

भाग २

महात्मा की छाया मे

१ दो गांधी	३६
२ शांति-यात्रा	४२
३ श्रद्धा की कसौटी	४८
४ नई अग्नि-परीक्षा	५६
५ गवर्नर का पडयत्र	६०
६ भेडियो के हवाले	६५
७ घोखाघडी	७०
८ अलविदा	७३
९ अग्नि-परीक्षा	७६

भाग ३ गाधीजी के बाद

- १ अकेले रह गये
- २ सर्वोत्तम समय
- ३ जिन्दा ही दफनाये गए

भाग ४

उन्नीस साल बाद

१ घुटी हुई चीख	६६
२ विपत्तियों के बावजूद अडिग	१०३
३ मौत के मुह मे	१०६
४ आध्यात्मिक चर्चा	११८
५ अन्तराल	१२८
६ भेड़ियों के आगे डाल दिया	१३३
७ कूटनीति की पराकाष्ठा	१४१
८ हिन्दुस्तान का वादा	१५२
९. आज का काबुल	१६२
१० जुदाई का साया	१६८
११ वापसी	१७४
१२. हमारी जिम्मेदारी	१७६

भाग ५

कालचक्र की घट-माल

१. ताशकंद के बाद	१८६
२ बादशाह खान के दो स्वप्न	१८४
३. फिर दार-उल-अमान मे	२०४
४ काबुल मे सात दिन	२१०
५ भारत आने पर राजी	२१८

६ आखिर भारत पहुँचे	२२५
७ उपसंहार	२३४

परिशिष्ट

१ खुदाई खिदमतगार आंदोलन : उद्देश्य और सिद्धान्त	२४१
२ बादशाह खान का पश्चिमी पाकिस्तान के उच्च न्यायालय में लिखित बयान	२४३
३ हिन्दुस्तान के लिए पैगाम	२६५
४. पल्लूनिस्तान जिन्दावाद !	२६७
५. मैं यहाँ किस लिए आया हूँ	२७८
६ मेरी सेवाएँ हाजिर हैं	२८१



चित्र-सूची

सरहदी गांधी नेहरू-पारितोषिक प्रदान के वाद (मुख चित्र)
(स्टेसमेन के सौजन्य से)

१ पेगावर मे वादशाह खान, गांधीजी और खानसाहव
“मेरा भाई हम दोनों के लिए नमाज पढ लेता है।”
—वादशाह खान (पृष्ठ ३२)
(गोपाल चित्र कुटीर)

२ खुदाई खिदमतगार अफसरो के बीच
“खुदकुशी करली, मगर हिंसा पर उतारू नही हुए।” (पृष्ठ ३४)
(कनु गांधी)

३. सरहदी पठानो के मध्य पडित नेहरू के साथ
“पडित नेहरू ने बटवारे की हमारे साथ बात तक न की।”
—वादशाह खान (पृष्ठ १३७)
(पत्र-सूचना कार्यालय, भारत सरकार)

४. दो गांधी और लेखक
“इंसामसीह के मूर्त रूप—दयालु, सौम्य और प्यारे।”
—रावर्ट वर्नोज़ (पृष्ठ ३६)
(कनु गांधी)

५. भगी वस्ती की प्रार्थना-सभा मे
“गांधीजी के निश्चयो पर शका करना आत्मान नही, क्योंकि वह
अपनी सब समस्याएँ ईश्वर को अर्पित करने हैं।” (पृष्ठ ४१)
(कनु गांधी)

६. काबुल के हवाई अड्डे पर पहुंचे
“हिंदुस्तान या अफगानिस्तान का नाम न लें।” (पृष्ठ ११२)

- ७ अफगानिस्तान के प्रधानमंत्री द्वारा स्वागत
 “शाही मेहमानखाने में उपसचिव को सपर्क अधिकारी का काम सौंपा गया ।” (पृष्ठ १०८-१०९)
- ८ काबुल के सरकारी अस्पताल में
 “रिहा तब किया, जब लगा कि अब तो मरने ही वाले है ।” (पृष्ठ ४०)
 “विजली की किरण के इलाज से पाव जल गये ।” (पृष्ठ १९१)
- ९ पठान-वच्चो के साथ
 “मैं चाहता हू कि उनके कपड़े अपने हाथों से धो डालू ।” (११७-११८)
- १० पख्तून महिलाओं के बीच
 “हम आपके पख्तूनिस्तान के स्वप्न को सफल करेगी ।” (पृष्ठ १९८)
- ११ अपने परिवार के साथ
 “(बीच की पक्ति के मध्य) बादशाह खान और (दाई ओर अंत में) उनकी लड़की तथा पुत्र-वधू । ऊपर खड़े हुए (दाई ओर से) बादशाह खान के पुत्र—लाली गनी, और वली तथा दोनों ओर उनकी पुत्रिया (नीचे बैठे हुए) बादशाह खान के पोते-पोतिया
- १२ दारुल अमान में
 “मुसा हुआ लम्बा कुरता, पाजामा । वही रूप, वही रीत ।” (पृष्ठ १०७)
- १३ दारुल-अमान में मुलाकातियों के बीच
 “(नीचे दाई ओर से) पकित्यानी, बादशाह खान, अम्बार-उल-हक्क गरान (पीछे की पक्ति में दाई ओर से) यूसफजई नग, (दाई ओर सबसे अन्तिम) शफीकसाहब (पृष्ठ १२७)
- १४ काबुल-स्थित भारतीय दूतावास में
 “(ऊपर, दाई ओर से अंत में) पी० एन० थापर (नीचे, दाई

ओर से) लेखक, श्रीमती डा० मेहरा और श्रीमती थापर
 “शाम बहुत अच्छी बीती।”—वादशाहखान (पृष्ठ ११)

१५ मोहमदजई कबीले सरदार के परिवार के साथ
 “बड़े भाई फकीरवाईजे ने खुदाई खिदमतगारो के लिए वजीर के
 पद से इस्तीफा दे दिया।” —छोटे भाई निकोबावा
 “मैं वातशुद्दुद खुदाई खिदमतगार हू।” (पृष्ठ २२१)

१६ कबीले के सरदार की बहन जोहरा
 “परम्परागत परदे की प्रथा तोड़कर खुदाई खिदमतगार बनी”
 (पृष्ठ १२२)

१७ शिशु-प्रेम
 कलीम उल्ला के परिवार के एक बच्चे के साथ
 “गोद में जगह पाने को होड़ लग जाती है।” (पृष्ठ १२२)

१८, फिर दारुल-अमान में
 जमीयते-मिल्लते अफगानिया शिष्टमण्डल के साथ सबसे पीछे
 की पक्ति में (दाई ओर से प्रथम) दुरानि खा
 “अय्यूवशाही का खात्मा करो। वली खा नेशनल अवामी लीग
 के प्रमुख चुने गये।” (पृष्ठ २०६-१०)

१९. राष्ट्रपति डा० जाकिर हुसेन के साथ
 “इक्कीस साल के वियोग के बाद भरत-मिलाप।” (पृष्ठ ७)

२० जलालाबाद में
 “नेहरू-पारितोषिक अफगानिस्तान भी पहुँचा दिया जा सकता है।
 हिन्दुस्तान आने की विशेष आवश्यकता नहीं।” (पृष्ठ २३०)

२१. बाकर अली मिर्जा और लेखक के साथ
 “हम स्वीकृति-पत्र लेकर लौटे।” (पृष्ठ २३१)

२२. आखिर हिन्दुस्तान पहुँचे
 पालम हवाई अड्डे पर इंदिराजी और जयप्रकाशजी द्वारा स्वागत

२३ भारतीय ससद की संयुक्त बैठक में

ऐतिहासिक भाषण देने के लिए जाते हुए ।

(दाई ओर राज्य सभा के अध्यक्ष—श्री गोपालस्वरूप पाठक
(बाई ओर) प्रधानमंत्री श्रीमती इंदिरा गांधी ।

“आपको जब मेरी जरूरत होगी, आप मुझे अपने वाजू में पायेगे ।”

—वादशाह खान (पृष्ठ २८८)

२४ गांधी-जयंती के दिन, राजघाट से लौटते हुए

(सबसे नीचे दाई ओर से एक छोड़कर) वाकर अली मिर्जा,
वादशाह खान उनकी पौत्री जरीना, लेखक और ब्रजकृष्ण
चादीवाला

२५ भारत से विदाई

“जो कहना-सुनना था, कह-सुन लिया । अब और भाषण देने की
इच्छा नहीं ।”

—वादशाह खान



सरहदी गांधी





भाग एक
अहिंसा के अनन्य पुजारी

१

सरहदी गांधी कौन हैं ?

सरहदी गांधी कौन है ? उन्हे इस नाम से कैसे प्रसिद्धि मिली ? वह किन उसूलो के लिए जीते है ? उन्होने ऐसा क्या किया है कि उन्हे न सिर्फ हिन्दुस्तान की जनता, बल्कि सारी दुनिया के विचारक और ऊचे ख्यालवाले लोग भी श्रद्धा की दृष्टि से देखते है ? उत्तर-पश्चिमी सीमाप्रात के लोगो ने अपने प्यारे नेता खान अब्दुल गफ्फार खान को 'सरहदी गांधी' नाम दिया है । उन्हे आमतौर से 'वादशाह खान' भी कहते है । उन्हे यह नाम इसलिए दिया गया है कि अपने पठान भाइयो को उन्होने अहिंसा का सिद्धान्त सिखाया । पठानो को, जो दुनिया मे सबसे बढकर लडाकू माने जाते थे, उन्होने अहिंसा का लासानी सिपाही बना दिया । गांधीजी की ही तरह वह शान-शौकत और प्रभुता से दूर रहते है और एक फकीर का-सा जीवन बिताते है । वह सच्चे मुसलमान है और सभी धर्मो का समान आदर करते है । मानवता के लिए उनका दिल छटपटाता रहता है । भगवान के सभी प्राणियो की सेवा ही उनका धर्म है ।

सरहदी गांधी से पहले-पहल मेरा परिचय जून १९३१

मे हुआ। गांधीजी का तार पाकर वह बारडोली आये थे। स्टेशन पर रेलगाडी से उतरे तो हाथ मे सिर्फ एक भोला था, जिसमे बदलने के लिए एक जोडी कपडे और कुछ जरूरी कागज थे। उनके साथ न बिस्तर था, न सफर का किसी तरह का कोई और समान। यह भी नहीं कि वह गीघ्र लौट जाने के लिए आये हो, बल्कि जितने दिन गांधीजी चाहे, उतने दिन वहा रुकने के लिए आये थे। महात्माजी के हाथो मे अपने-आपको बिल्कुल सौंप दिया था।

मुझे याद नहीं कि बात कैसे चली, पर कुछ मिनट की मुलाकात के बाद वादशाह खान उन लोगो की भर्त्सना करने लगे, जिन्होने इस्लाम को हूरो और गिलमो के रूप मे सीमित कर दिया था। उन्होने जोर देकर कहा कि इस्लाम के मानी है खुदा के आगे पूरा समर्पण और बिना जाति, धर्म या वर्ण का भेद किये खुदा के बंदो की सेवा के द्वारा उसकी सेवा करना और सत्य तथा न्याय के लिए निरंतर सघर्ष करना।

इसके बाद गांधीजी के परिवार के एक सदस्य की हैसियत से रहने के लिए १९३४ मे वह फिर आये। पहले वर्धा मे और बाद मे सेवाग्राम मे रहे। जब उन्हें कांग्रेस की सदारत देने की बात उठी तो उन्होने कहा, “मैं सारी जिन्दगी एक सिपाही रहा हूँ और सिपाही रहकर ही मरूंगा।” और पद लेने से उन्होने इकार कर दिया।

वह हमारे साथ एक आश्रमवासी की तरह रहे। हमारे साथ बैठकर ही रोटी खाते और वहा के रसोडे मे जो भी सादा-सूखा खाना बनता, उसमे हिस्सा बटाते। गाम की

प्रार्थना-सभा में वह गांधीजी के अनुरोध पर पाक कुरान से अक्सर कुछ आयते पढ़ते और उनपर अपना भाष्य भी करते। कभी प्रार्थना-स्थान में वह अपना चश्मा लाना भूल जाते तो गांधीजी से उनका चश्मा मांगते। गांधीजी अपना चश्मा उतारकर उन्हें दे देते। इस तरह १९३७ के मध्य वह तक गांधीजी और श्री जमनालालजी बजाज के अतिथि रहे।

१९३६ में करीब एक महीने से ऊपर हमें उनके सहवास का सौभाग्य प्राप्त हुआ। उस साल गांधीजी खुदाई खिदमतगारों को अहिंसा का सन्देश पूरी तरह समझाने उत्तर-पश्चिमी सीमान्तर प्रांत गये थे। उस अपूर्व प्रवास का और गांधीजी का अपूर्व ढंग से उन लोगों को अहिंसा का सन्देश सुनाने का विवरण मेरी किताब 'शांति-यात्रा' (ए पिलग्रिमेज फार पीस) में दिया गया है। मैंने इस यात्रा को अपूर्व इसलिए कहा कि अहिंसा का सन्देश गांधीजी ने उन लोगों को सुनाया, जिनकी पूरी परम्परा उससे विपरीत थी। चार सप्ताह के इस निकटतम भावनात्मक सह-जीवन के बाद जब वह वापस गये, तब गांधीजी ने लिखा था कि "उन्हें विदा करते हुए हमारी आंखें गीली हो आई थी।"

कम ही लोग गायद यह जानते होंगे कि हमारे स्वर्गीय प्रधानमंत्री श्री लालबहादुर शास्त्री के कार्यक्रम में ताश्कंद से लौटते हुए काबुल रुककर सरहदी गांधी से मिलने की बात थी। जब भारत पर पाकिस्तान के साथ युद्ध के बादल छा रहे थे, तब हमारी केन्द्रीय सरकार ने सरहदी गांधी को भारत में आकर एक सम्माननीय अतिथि के रूप में ठहरने का

निमन्त्रण दिया था ।

यह कैसे हुआ कि जो एशिया का सबसे बड़ा जीवित पुरुष है, जिसे महात्माजी इतना प्यार करते थे, जिसे हमारे स्वर्गीय प्रधानमंत्री इतनी इज्जत देते थे और जिसे उनके मजहब के लोगो ने अपने दिलो का राजा बनाकर बादशाह खान की उपाधि दी, वही आज जलावतन होकर बैठा है ? यह एक बड़ी रोमाचक कथा है, जिसकी परिणति अभी होनी बाकी है ।

इस गाथा को पूरी तरह समझने के लिए भारत के इतिहास के साथ उस प्रदेश के लम्बे सपर्क को जानना जरूरी है, जहा अब भी पठान रहते हैं । इतिहास के उप काल से उस सूबे का सांस्कृतिक, सामाजिक और राजनैतिक सबंध हमारे साथ रहा है । जिस भौगोलिक स्थिति के कारण वह एक ऐसा द्वार बना, जिसमे एक के बाद एक प्रवासियों और आक्रमणकारियों की लहरे उत्तर-पश्चिम से आई और जिसके परिणामस्वरूप यह विदेशी आगन्तुको की छावनी बना और सदियों से पठानो की नसो मे अराजकता भर गई, इन भौगोलिक विशेषताओ ने पठानो के स्वभाव पर अपनी गहरी छाप छोडी है, जिसका परिचय अकड, मस्ती, व्यक्तिवादिता और आजादी के प्यार के रूप मे मिलता है । उनकी अधीरता करीब-करीब अराजकता की सीमा तक जा पहुची, मगर सिपाही के नाते उनकी अनुपम बहादुरी और एक बार विश्वास पा लेने पर उनकी दृढ निष्ठा और वफादारी की जड भी इसीमे से हमे मिलेगी ।

हाल ही मे उनकी इस गाथा पर गहरा रंग चढा ब्रिटिश

राज्य में अपनाई गई उत्तर-पश्चिम सीमा-प्रात की नीति से । पहले तो प्रेजेजो ने इसे अपनी साम्राज्यवादी कूटनीति का एक पामा बनाया और बाद में भारतीय राष्ट्रीयता के जिने वे हिन्दू कहते थे खिलाफ एक बाट । गांधी सदी तक वे इसी कल्पित नरह्दी खतरों का जमकर प्रचार करते रहे भारत के उदार राजनीतिज्ञों को डराने के लिए याखिर दादाभाई नौरोजी ने प्रेजेजो के खडे किये हाँवे का पर्दाफाश किया और महात्माजी ने अन्तिम रूप में उनका भण्डाफोड किया ।

जैसे उत्तर-पश्चिमी सीमा-प्रात में राष्ट्रीय भावना जोर पकड़ती गई वैसे पठान भारत की आजादी की जग में और भी ज्यादा दिलचस्पी लेने लगे । उनके साथ वे उन तरह गुथ गये कि सीमा-प्रात उस जग का हंरायल ही बन गया । उन मदकों पूरी तरह समझने के लिए पठानों की जो यपमान का बदला यपमान में आर जान लेने का बदला जान में लेने को ही सबसे बड़ा मुख्य कर्म और एक अनिवार्य कर्तव्य समझते थे, भौगोलिक, साम्प्रतिक, ऐतिहासिक पृष्ठ-भूमि तथा उनके सामाजिक संगठन और कदायली गैति-रिवाजों एवं परम्पराओं का पर्याप्त ज्ञान होना चाहिए, तभी हम उनकी उन जहानी को सही भाँति समझ सकेंगे ।

पठानिस्तान और वहां के निवासी

पाकिस्तान बनने से पहले यह सूबा उत्तर-पश्चिमी सीमा-प्रांत कहलाता था। इसके उत्तर में हिन्दूकुश पर्वत-माला, दक्षिण में बलोचिस्तान और पंजाब का डेरा गाजीखान जिला, पूरब में काश्मीर और पंजाब तथा पच्छिम में अफगानिस्तान हैं। इसमें हजारा, पेशावर, कोहाट, बन्नु, मर्दान और डेरा इस्माइल खान के छ जिले थे। इसके अलावा वे हिस्से भी शामिल थे, जिनमें कवायली लोग या आजाद इलाके के पठान रहते थे, जिन्होंने ब्रिटिश हुकूमत का एक सदी तक मुकाबला किया। शासन की सुविधा के लिए वह आजाद हिस्सा पांच राजनैतिक एजेंसियों में बंटा हुआ था—मालाकंद, कुर्रम, खैबर, उत्तरी वजीरिस्तान और दक्षिणी वजीरिस्तान।

इस सरहद्दी सूबे को विरोधाभासों का प्रदेश कहा जाता रहा। यहाँ की आब-हवा का यह हाल है कि एक ओर डेराजात की तेज धूप और बेहद गर्मी, तो दूसरी ओर हजारों की चीड़ के पेड़ों और बर्फानी चोटियोंवाली पहाड़ियाँ। यही फर्क यहाँ के प्राकृतिक दृश्यों में नजर आता है। सुन्दर दृश्यों वाली पहाड़ियों के उत्तर में घने जंगल हैं, जहाँ ऊपर सीढ़ी की तरह चढ़ती हुई जमीन की सुहावनी पट्टियों पर खेती होती है। चारों तरफ गन्ने और मक्का के हरे-भरे लहलहाते खेत हैं और बीच-बीच में सबसे उत्तम किस्म के रसीले फलों से लदे

वगीचे । इनमें आड़ू, आलूबुखारे, सेब, अखरोट, खुमानी, नाग-पाती, अमूर, माल्टे और अनार है । दक्षिण में नमक के पहाड़ों के साथ-साथ रेगिस्तान है और लक्की तथा मरवात का सूखा बियावान मैदान है, जहाँ न कोई वृक्ष और न घास का एक पत्ता दिखाई देता है । उसके दोनों ओर वजीरिस्तान की उदास पहाड़ियाँ हैं । यही भेद वहाँ के लोगों में भी देखने को मिलता है । एक ओर प्रकृति की अपार उदारता और दूसरी ओर जनता की बेहद गरीबी ।

इस उत्तर-पश्चिमी प्रदेश के मूल निवासी पठान हैं । इनकी भाषा पश्तो या पुश्तो है । यह संस्कृत से ही निकली है । इसका अपना एक शानदार विकसित साहित्य है, जिसमें रहस्यवादी और राष्ट्रीय कविता भी अच्छी-खासी लिखी गई है । इनके दो कवि वीर रस के गुराक खट्टक (१६३० से १६६० ई०) और रहस्यवादी अब्दुल रहमान बाबा विशेष प्रसिद्ध हैं । पठान अपनी भाषा के बड़े प्रेमी होते हैं । कोई उनकी भाषा में उनसे बात करे तो वे बहुत खुश होते हैं ।

पठान शब्द की कोई जातीय विधिष्ठता नहीं है । पठान देश के रहनेवाले किसी भी कबीले को, जो पश्तो-पुश्तो बोलता है, पठान कहा जाता है । इस तरह मरहट्टी सूबे के पश्तो बोलनेवाले हिन्दू और सिक्ख भी पठान कहलाते हैं । सरहदी सूबे के सोमावानी पठान उत्तर-पश्चिमी सीमाप्रांतीय बन्नों के जिलों में रहनेवाले ब्राह्मणों में वही अष्टिद मजदूर और तगड़े होते हैं । ग्वायली हिन्सा मरहट्टी सूबा और झुर्रे लाइन के बीच का पहाड़ी ज़िला है । यहाँ रहने-

वाले कबीलो मे अफरीदी, मोहमद, वजीरी और महसूद ये चार मुख्य है ।

ब्रिटिश शासन-काल मे कबीलो का आन्तरिक शासन मलिको (कवायली मुखियो) के द्वारा जिरगा-पद्धति से होता था । 'जिरगा' का मतलब है बुजुर्गों की पचायत । कबीला जितना अधिक जनतात्रिक हो, उतना ही बड़ा उसका जिरगा होता है । पूरे जिरगे का मतलब है ऐसी पचायती सभा, जिसमे एक वालिग पुरुष शामिल हो । कवायली जिरगा एजेसी इलाके मे नये अंग्रेज अफसरों को कूटनीति की शिक्षा देने का सर्वोत्तम स्कूल माना जाता था ।

अंग्रेजों ने सरहद की सुरक्षा के लिए जहातक हो सका, समूचे सरहद के पहरे और कम महत्व की घाटियों की गश्त का काम खस्सादारी (स्थानीय कबीलो) की निगरानी से दे दिया और इस क्षेत्र मे शांति बनाये रखने के लिए कवायलियों और मलिकों को खासा भत्ता भी दिया । पर यथार्थ मे इस तरह के भत्ते घूस या प्रलोभन ही थे, जैसाकि डेवीस, ब्रूस और सर माइकेल ओड्वायर जैसे ब्रिटिश साम्राज्यवादियों ने स्वीकार भी किया है ।

अफगानिस्तान बलोचिस्तान और सरहदी सूबा किसी जमाने मे मुस्लिम आबादी के बीच मे हिन्दू सिखों के उपनिवेश थे । इन बस्तियों की २४-२५ लाख की आबादी मे ये लोग करीब दो लाख थे । लेकिन भारत के सीमा-प्रदेश का सारा व्यापार करीब-करीब इन्हींके हाथों मे था । सच बात यह थी कि इनकी मौजूदगी वहा के आर्थिक जीवन को चलाने

के लिए अनिवार्य थी। ये ही साहूकार, सूदखोर, दलाल और मुनार थे। हर देहात में ये दुकानदार, गल्ले के व्यापारी और वजाज के रूप में पाये जाते थे। स्वतंत्र प्रदेशों में इनका कवायलियों से सबंध सर्वांश में नातिपूर्ण था। पाकिस्तान बनने के बाद सह्रदी सूवे में इनका एक तरह से खात्मा हो गया, मगर अफगानिस्तान में इनकी वस्तिया अब भी हैं।

यह सरहदी सूवा ब्रिटिश साम्राज्यवादी कूटनीति में अपना विरोध महत्व रखता था। अंग्रेज शासकों के लिए यह स्वतंत्र किन्तु निर्जन इलाका अपनी सेनाओं को चुस्त-दुरुस्त रखने के लिए ट्रेनिंग के काम आता था। इसके लिए सीमा-सर्प और कवायली प्रदेशों में हमले माने जरूरी अभ्यास थे। तरुण और महत्वाकांक्षी सेनाधिकारी इसे अपने लिए आदर्श निजी शिकारगाह समझते थे, जहां कोई भी ऐरा-गैरा फौजी अनुभव प्राप्त करने के लिए बिना किसी अन्तर्राष्ट्रीय नियम-कानून की परवा किये अभ्यास कर सकता था। ब्रिटिश सेनाधिकारी की ट्रेनिंग तब तक अपूर्ण मानी जाती थी, जब तक कि वह इस प्रदेश में सक्रिय सेवा का कुछ समय न बिताये। दूसरे शब्दों में, सीमा-प्रदेश राजनैतिक विभाग की एक ऐसी सोने की लका थी, जिसमें औरों के लिए वन्द, किन्तु अपने लिए खुला जंगल था और हर दाहनी आदमी अनधिकार प्रवेश का अपराधी माना जाता था। यही नहीं, बल्कि जब युद्ध नहीं होता था तो शांति-काल में ब्रिटिश अफगानों के लिए यह पराक्रम दिखाने का मैदान भी बन जाता था।

ब्रिटिश राज में राजनैतिक और सैनिक अफसरों का यह सुरक्षित स्थान परदे में रखा जाता था, जिससे बाहर की दुनिया को इस सूत्र के बारे में कुछ भी पता न चले। औसत पश्चिम वालों की कल्पना में तो यह प्रदेश दुनिया में सबसे अधिक कत्लों की भयानक जगह थी—डाइनों की एक ऐसी उबलती कढ़ाई, जहाँ कोई-न-कोई अनिष्ट हमेशा आता ही रहता था और यहाँ का लूट-पाट करनेवाला पठान एक ऐसा व्यक्ति या लुटेरा था, जिसका शुगल था खूनी इतकाम और हमले तावान के लिए लोगों को उठाकर ले जाना, और डाके डालना जिसका पेशा था। उसका गर्विले व्यक्तित्व और सधी हुई चाल, उसकी सैनिक प्रवृत्ति और आजाद तबीयत, उसकी साफगोई और ग्रामोद-प्रियता, नियंत्रण के प्रति नफरत, हुक्मेवतनी और कमाल की सहनशक्ति आदि गुणों की जान-बूझ कर उपेक्षा की जाती थी। १९२० के अहिंसक भारतीय स्वतंत्रता-संग्राम ने दुनिया को दिखा दिया कि बहादुर पठान, लासानी गुरिल्ला सैनिक, पहाड़ी लड़ाई में सबसे अच्छे अभ्यासी, अपनी सैनिक बहादुरी, शारीरिक सहनशक्ति, अचूक निशानेबाजी और शस्त्रों के प्रयोग की निपुणता के साथ-साथ अहिंसक ढंग की वीरता में पहला दर्जा रखता है।

बुद्ध से ब्रिटिश राज तक

भारत के लम्बे इतिहास में उत्तर-पश्चिम सह्रददी सूवे का बडा महत्त्वपूर्ण स्थान रहा है । यहा जगह-जगह अगोक के गिलालेख और स्मारक विखरे हुए हैं, जो बौद्ध काल की गौरव गाथा के साक्षी हैं । उसके मध्यान्ह में वे अपने पूर्ण समृद्ध रूप में वहा थे । कनिष्क के जमाने में बौद्ध साम्राज्य की राजधानी पेशावर ही थी । यह साम्राज्य विध्य से मध्य एशिया तक फैला था । तक्षशिला अपने जमाने में पूर्व का सबसे बडा विश्वविद्यालय था, जो सुदूर पूर्व और पश्चिम से धर्म और ज्ञान की खोज करनेवाले तीर्थ-यात्रियों और विद्यार्थियों का आकर्षण-केन्द्र था । बाद में जब ईसा की चौथी शताब्दी में विहार में नालदा विश्वविद्यालय स्थापित हुआ, तो वहा इसी बौद्ध प्रदेश के अधिकांश छात्र आते थे । इन तरह वह तीन बडी सस्कृतियों—भारतीय, चीनी, और यूनानी रोमन—का संगम-स्थल बना । इसी सीमा प्रदेश में भारत ने कला और धर्म का अपना सन्देश नुदूर पूर्व में भेजा ।

जिसे उत्तर-पश्चिम सीमा-प्रांत कहा जाता था उनकी सबसे पहली भाकी हमें हिममल्लित हिन्दूकुण के पार में आर्यों के आगमन के रूप में मिलती है । ईसा-पूर्व ३००० में लिखे गये महाभारत में कौन्वो की माना गावारी का नाम मिलता है, जो कि गांधार (पेशावर जिले) की रहनेवाली थी ।

कौरव हस्तिनापुर (आधुनिक दिल्ली से ५० मील पूर्व) के राजा थे। सस्कृत के प्रसिद्ध वैयाकरण पाणिनी, जो शायद दुनिया के सबसे बड़े वैयाकरण थे, इसी प्रदेश में जनमे और बड़े हुए थे। कहा जाता है कि पेशावर को परशुराम ने स्थापित किया था, जिनका उल्लेख रामायण में है।

ईसा-पूर्व ३२६ में यूनानियों ने सिकन्दर के नेतृत्व में भारत में प्रवेश किया और पेशावर घाटी को जीता, जो उस समय एक राजा के अधिकार में थी। उसकी राजधानी पुष्करावती थी। यह स्थान काबुल नदी के किनारे बसा आधुनिक चारसदा है। चन्द्रगुप्त के राज्य ईसा पूर्व ३०० में बौद्ध धर्म गांधार और पाखली (हजारा जिला) का प्रमुख धर्म बना। सौर्य साम्राज्य अशोक के सुद्धर्म प्रचारक राज्य में परिणत हुआ। मनसेहरा के पास शाहबाजगढ़ी में पाये गए अशोक के शिलालेख में यह उल्लेख है कि तक्षशिला उसके अधीन एक प्रदेश था।

अरब भारत में करीब ७१० ईस्वी में आये और उन्होंने पेशावर तथा सिन्धु नदी के पश्चिम के मैदान पर कब्जा किया। बाद में महमूद गजनी के हमले हुए। इसके बाद गुलाम, खिलजी और तुगलक राजवंशों के जमाने से लेकर अकबर द्वारा प्रतिष्ठित राज्य तक इस सूबे में निरंतर अराजकता, कुशासन और अव्यवस्था का दौर आया और उसने जड़ ही पकड़ ली।

अकबर के सुव्यवस्थित और सहिष्णु राज्य-काल में, पूर्वी बलोचिस्तान और कन्दहार के किले उत्तर के हिस्से में जोड़

लिये गए और औरंगजेब के राज के बाद तक मुगल साम्राज्य का हिस्सा बने रहे। बाद में महाराजा रणजीतसिंह ने अफगानों को उत्तर-पश्चिमी सरहद से बाहर ठेल दिया। १८२० तक उन्होंने पेगावर, वन्नू, कोहाट और डेराजात के हिस्सों पर भी कब्जा कर लिया। पर महाराजा रणजीतसिंह को मृत्यु के बाद उनके राज में अराजकता मची। १६ दिसम्बर, १८४६ की संधि के अनुसार महाराजा रणजीतसिंह के राज्य का शासन एक रीजेन्सी कौंसिल को सौंपा गया और उनमें यह उपनियम जोड़ा गया कि गवर्नर जनरल द्वारा कुशल सहायकों के साथ एक ब्रिटिश अफसर लाहौर में नियुक्त किया जायगा, जो राज्य के हर विभाग के सब मामलों को निर्देशित और नियंत्रित करेगा। १८४७ के बड़े दिनों में मेजर एडवर्ड्स को हुक्म दिया गया कि वह वन्नू जंगली घाटी को खालसा दीवाना के अधीन कर ले, क्योंकि वन्नू जिले के बाघिन्दों ने लगान नहीं दिया है। बाद में जो कुछ हुआ, उनका वर्णन उस प्रकार है

“उस घाटी को गोले-गोली में नहीं, बल्कि दो जमानों और दो धर्मों को एक-दूसरे के खिलाफ खड़ा करके काबू में किया गया। सिख सेना के ठर में दो बहादुर और स्वतंत्र मुस्लिम कबीलों ने मेरे हुक्म पर उस सूबे के व्यक्ति-केन्द्र चारनों किलों को जमींदोज कर दिया और उन्हीं मुस्लिम कबीलों के ठर से सिख नेना ने मेरे हुक्म पर ब्रिटिश राज के लिए एक किल्ला तैयार किया।”

यों इस घाटी पर पुरा अधिकार प्राप्त कर लिया गया।

इस तरह से ये जगली लोग शांतिपूर्वक सभ्यता के दायरे में लाये गए। एक नेकनीयत अंग्रेज ने बिना किसी झगड़े-टटे के तीन महीनों के भीतर यह विजय कर दिखाई, जो कि कट्टर सिख तलवार और वन्दूको से पच्चीस वर्ष में भी प्राप्त नहीं कर सके थे।

आगे चलकर भारत में 'फूट डालो और राज करो' की ब्रिटिश नीति का वही स्वरूप बन गया।

४

साम्राज्यवादी हथकंडे का एक दांव

लार्ड डलहौजी के पंजाब पर कानूनी कब्जे से, ब्रिटिश भारत को कई स्वतंत्र और लडाकू पठान कबीलों के सीवे सम्पर्क में लाकर १८४६ में उत्तर-पश्चिमी सूबे के प्रांतों को हथियाने से और इस तरह तथाकथित कबायली प्रदेश पर अधिकार कर लेने से, सरहदी-नीति का एक नया दौर शुरू हुआ। उसके अलग-अलग कालखंडों में शासक-वशों की स्वतंत्रता कायम रखने की नीति भी रही, जबतक कि वे इंग्लैंड से दोस्ताना संबंध रखें और दूसरी बराबरी की ताकतों के, खास तौर से रूस के, प्रभाव से मुक्त रहे।

१८६४ में रूसियों ने खीवा की ओर मोर्चा बढ़ाया। १८६५ में यारकन्द को जीत लिया तथा १८६७ में बुखारा एक मातहत प्रान्त की स्थिति में कर लिया। फिर १८७३

मे खीवा को भी इसी रूप में ले आये। ये बातें ब्रिटिश सरकार को उसके सुदूरपूर्वी कब्जे पर एक निश्चित खतरा जान पड़ी। नतीजा यह हुआ कि सरहद से चिपके रहने की और हिंदुस्तान को उस वक्त की सीमा रेखा पर किसी विदेशी हमले से बचाने की नीति बदलकर १८७८ में अफगानिस्तान और अंग्रेजों की हुकूमत जिन हिस्सों में थी, उन सबको हमेशा के लिए कब्जे में रखने की 'अगले मोर्चे' की नीति अपनाई गई। इसी नीति के अनुसार गिलगित में एक ब्रिटिश एजेंसी स्थापित हुई। उसके बाद काबुल पर युद्ध की घोषणा और हमला किया गया (दूसरा अफगान-युद्ध)। १८८० में गडामाक की संधि के अनुसार काबुल के अमीर ने काबुल में ब्रिटिश रेजिडेंट को रखना कबूल किया, अंग्रेजों को कन्दहार के पुराने उपप्रदेश का पूर्वी हिस्सा दे दिया और उसीके साथ दरों पर भी कब्जा करने दिया। नई सीमा-रेखा, जिसे ड्यूरेन्ड लाइन कहा जाता है, १८६४ में निश्चित की गई। सुलेमान पहाड़ियों के शिखरों के सहारे, इस तरह, खैबर, मोहमद, तीरा, कुर्रम और वजीरिस्तान की कवायली जमातों को ब्रिटिश प्रभाव-क्षेत्र में लाया गया।

१९०१ में हजारा, पेगावर, कोहाट, बन्नु और डेरा इस्माइलखान ये पाँच जिले और पाँच एजेंसिया पंजाब से अलग की गई और लार्ड कर्जन ने एक अलग उत्तर-पश्चिमी सीमा-प्रान्त बनाया। १९१६-२० के माट-फोर्ड सुधारों की योजना से यह सरहदी सूबा यह कहकर अलग रखा गया कि सैनिक नीति और राजनैतिक कारणों से ऐसा किया जा रहा है।

नतीजा यह हुआ कि बाकी हिन्दुस्तान से, जिसमें पंजाब का वह मूल प्रांत भी शामिल था, जिसमें से यह सरहदी सूबा तोड़कर अलग किया गया था, अलग-थलग-सा हो गया। अन्य सब प्रदेश तो सुधारों के अनुसार कौंसिल बनाकर स्वशासन की एक व्यवस्था में लाये गए, परन्तु सरहदी सूबे को मिला एक चीफ कमिश्नर का एकतंत्र राज। उसपर भी तुरा यह कि १९०२ के तीन जरायमी कानून इसपर लादे गये, जिनसे यहाँ के नागरिकों को कानूनी रक्षा के मामूली अधिकार से भी वंचित कर दिया गया। इससे पैदा हुए असंतोष के कारण, १९३१ में हुई दूसरी गोलमेज परिषद् के बाद इस सूबे को गवर्नर के प्रान्त के दर्जे तक उठाया गया और इसपर भारत के अन्य प्रान्तों में प्रचलित संविधान लागू किया गया।

अफगानिस्तान से मडामाक की सड़ि के अन्तर्गत और सरहदी कबायलियों के साथ राजनैतिक समझौते (बल-प्रयोग का दूसरा नाम) के नाम पर ब्रिटिश सरकार ने अपने लिए दरों पर मिलिक्यत हासिल कर ली थी। इसमें एक तो खैबर और दूसरा कुर्रम से रास्ता था। इसका नतीजा यह हुआ कि कबायली क्षेत्र में धीरे-धीरे घुसने का मौका मिला। उससे कबायलियों को पक्की सड़के और सैनिक महत्व की रेल के वरदान मिले, जोकि उनके आर्थिक और राजनैतिक पिछड़ेपन से मेल नहीं खाते थे। ये रास्ते पश्चिम के किसी भी सुसंस्कृत प्रदेश की ईर्ष्या के पात्र बन सकते थे। सैनिक महत्व के रेलपथ, विशेषतः बस्ती के सूबों से परे के रेलपथ जो

पहाडिया खोदकर और पर्वतों के किनारे बनाये गए अंग्रेजों के इंजीनियरिंग कौशल की गवाही देते हैं। परंतु उन आजाद तबीयत कबालियों पर उनका कोई असर नहीं पड़ा। वे अज्ञानी हो सकते थे, पर निर्बुद्धि नहीं। उन्हें इन रास्तों और मकानों के बनने में अपनी पराधीनता के प्रतीक और साधन दिखाई दिये। इसीलिए ब्रिटिश सरकार द्वारा सैनिक नीति के नाम पर हर इंच जमीन पर होनेवाले कब्जे का उन्होंने विरोध किया और कहा कि यह बिना बहाने का हमला है। उसका वही परिणाम हुआ, जो हमेशा होता है। सीमा पर कवायलियों ने हमले शुरू किये और अंग्रेजों ने बदला लेने के लिए फौजी कार्रवाई शुरू की। पठानों ने इन हमलों को देशभक्ति का रूप दिया। कबीले का हर आदमी—मर्द, औरत और बच्चा—पेशावर या कोहाट में खून और डकैती करनेवाले हर आदमी को अपना वीर पुरुष समझने लगा। वे सब कौमी आजादी के मुजाहिद माने जाने लगे। मेजर रूस कैपेल ने लिखा है कि वे सबकी सद्भावनाओं और प्रार्थनाओं के साथ विदा होते थे और “सफल हमले से लौटने पर सार्वजनिक हर्षोल्लास से उनका स्वागत किया जाता था।”

एक मिसाल ले। सन् १८६३ तक वजीरिस्तान भी बाकी आजाद हिस्से की तरह ब्रिटिश प्रभाव-क्षेत्र से परे था और अफ़ग़ानिस्तान का भाग माना जाता था। ड्यूरेड-सर्वि के अनुसार अमीर अब्दुल रहमान खा ने उसपर अपना अधिकार छोड़ दिया। उन्नीसवीं शती के आठवें दशक में वहां हमले और अपराध बहुत कम थे। परंतु ड्यूरेड रेखा

सीमाकन के समय बाना की आरक्षक सेना पर हमला हुआ । उसका नतीजा हुआ १८६४-६८ का अभियान । १९१२ तक एक भी रास्ता वजीरिस्तान प्रदेश में पूरा नहीं बना था । थल से ईडक तक तोची क्षेत्र में एक रास्ता नक्के पर पहली बार १९१३-१४ में बना । जब वजीरिस्तान में सैनिक महत्व की सड़को की योजना हाथ में ली गई, तब महसूद उठ खड़े हुए और उनके खिलाफ सैनिक कार्रवाई की गई । १९१७ से १९२४ तक का समय महसूद-अभियान का, कब्जे और जो से सैनिक महत्व की सड़के बनाने के कार्यक्रम का, रहा ।

इसका नतीजा हुआ सीमावर्ती क्षेत्र में हमलो की बढ़ती हुई संख्या । नीचे की तालिका से सड़क-निर्माण और हमलो के परस्पर संबंधों का पता लगेगा

वर्ष	हमलो की संख्या	वर्ष	हमलो की संख्या
१९११-१२	७१	१९१८-१९	१८६
१९१२-१३	७७	१९१९-२०	६११
१९१३-१४	६३	१९२०-२१	३६१
१९१४-१५	१६५	१९२१-२२	१६४
१९१५-१६	३४५	१९२२-२३	१३१
१९१६-१७	३६२	१९२३-२४	६६
१९१७-१८	२२३		

रिश्वतो और हर दस मील की रेल या रास्ते के निर्माण के लिए फौजी चढाइयो पर जितना पैसा खर्च होता था, वह स्कूल, डाकघर, अस्पताल, डिस्पेसरी या रेलों के लिए उपयोगी

कामो से कही अधिक था। ये मुविधाएँ सीमावर्ती लोगों के पास नहीं थी और सामान्यतः एक दोस्ताना इमदाद की तरह सरहदी लोग उन्हें खुशी से अपनाते। मगर हुआ इससे उलटा। भारत की सेट्रल असेंबली में दिये गए एक वक्तव्य के अनुसार पंजाब में सिखों से राज लेने के वाद के कोई नव्वे वर्षों में (१८४९-१९३८) अंग्रेजों ने इन हिस्सों में करीब ४०० करोड़ रुपये फौजी खर्चा पर खर्च किये।

सत्तर साल तक यह क्रम चलता रहा। पर इन अनगिनत हमलों में शामिल होने का—सर माइकेल ओडवायर के शब्दों में “आग लगाओ, मारो-काटो के मामले” का—नतीजा कुछ भी नहीं हुआ। सर माइकेल के ही शब्दों में “इक्के-दुक्के कबीले या कवायलियों को थोड़े समय चाहे दबाया गया, पर फिर उनकी मार-धाड़ को नहीं रोका जा सका।”

ब्रिटिश भारत की सरकार के मेना-विभाग के लिए तो यह मनमानी बात थी। भारत में एकदम सब ओर में शोर हुआ कि देश के राजस्व की पूरी रकम का ६० फीसदी सिर्फ सैनिक खर्च में व्यर्थ खर्च होता है। इस सैनिक खर्च में छुटपुट सोमा-सधर्प और कवायली प्रदेशों में चलनेवाला अभियान तो एक मुविधाजनक वहाना था। लेकिन सरहदी सूबे की ब्रिटिश भारतीय प्रजा को उनकी कीमत चुकानी पड़ती थी। ब्रिटिश सरकार और ब्रिटिश भारतीय प्रजा के बीच कवायली कोई फर्क नहीं करते थे। कवायली हिमाय में यह प्रजा ही उनकी जमीन पर आक्रमण करने और उनके भाइयों का गला काटने के लिए सैनिक और पैसा देती थी और इन वजह

से मार-काट, लूट-पाट या लोगो को पकड़कर ले जाना और रकम वसूल करना यह सब जायज लडाई का खेल था, जैसे पूर्वी देशो की एक कहावत है—“जब फौजे लडती है, तो पैरो के नीचे घास रौंदी जाती है।”

५

एक नया अध्याय

१९१९-२० में भारत के इतिहास में एक नया अध्याय शुरू हुआ। अंग्रेजो के प्रथम युद्ध-प्रयत्न में भारत ने खुलकर सहयोग दिया था। मगर विश्वयुद्ध की समाप्ति पर इनाम के रूप में उसे मिला रौलट ऐक्ट। इस ऐक्ट से नागरिक अधिकारो पर ऐसा निरकुश प्रहार हुआ जैसा भारत में पहले कभी नहीं देखा गया था। इसके परिणामस्वरूप जो महात्मा गांधी अब-तक ब्रिटिश साम्राज्य के सबसे वफादार नागरिक होने में गर्व अनुभव करते थे, उन्होंने अपनेको खुले तौर पर विद्रोही घोषित कर दिया। रौलट ऐक्ट के विरुद्ध उन्होंने देशव्यापी सत्याग्रह शुरू किया, जो बाद में अहिंसक असहयोग आंदोलन के रूप में और व्यापक बना। यह अहिंसक असहयोग-आंदोलन तीन अन्यायो के खिलाफ था पंजाब के मार्गल लाँ के भयानक अत्याचार, खिलाफत-सवधी वचन-भंग और भारत को स्वराज्य के उसके जन्मसिद्ध अधिकार से वंचित रखना। आंदोलन के फलस्वरूप हिन्दू-मुसलमान, जो अंग्रेजो की ‘फूट

डालकर गासन करने' की साम्राज्यवादी नीति से एक-दूसरे से अलग हो रहे थे, एकदम एक हो गये। यह एक चमत्कार ही था। इससे ब्रिटिश शासक चिढ़ गये और हिल उठे। इसके बाद उनकी एक ही चिंता थी कि हिन्दू-मुसलमानों के कान उमेठकर उन्हें ऐसा पाठ पढाओ कि सदा के लिए भारत ब्रिटिश साम्राज्य के लिए सुरक्षित हो जाय। अबतक उनकी नीति सरहदी सूबे को रूसी आतक के खिलाफ एक गढ़ की तरह इस्तेमाल करने की थी। अब उनकी नीति बन गई उस सूबे को हिन्दू बहुसंख्यक प्रदेशों के समान एक स्वायत्त मुस्लिम बहुसंख्यक प्रांत बनाना और साथ ही भारतीय राष्ट्रवाद की उमड़ती हुई बाढ़ के खिलाफ बाध की तरह इस्तेमाल करना। इसी उद्देश्य से चीफ कमिश्नर और राजनैतिक सेवा के सब जिम्मेदार अफसर सीधे शासित प्रदेशों के निवासियों के अधिकारों को कवायलियों को खुश रखने के लिए दबाये रखते थे।

असहयोग-आन्दोलन शेष भारत की तरह उत्तर-पश्चिमी सीमान्त प्रान्त में १९१६-२२ में फैला। उसके बाद देश के बड़े हिस्से में व्यापक साम्प्रदायिक तनाव बढ़ा और दगे हुए। कहीं-कहीं यह साबित किया जा सकता है कि ये स्वतः शुरू नहीं हुए, बल्कि जान-बूझकर उकसाये और बढ़ाये गए। लेकिन इस तरह ब्रिटिश सरकार की नीति द्वारा देश के राजनैतिक शरीर में साम्प्रदायिकता का जहर भर देने के बावजूद, उत्तर-पश्चिमी सीमाप्रान्त में 'राष्ट्रीय आन्दोलन १९३० में पुनः व्यापक रूप में सामने आया।

तब भारतीय क्षितिज पर एक नया उपक्रम हुआ, और वह था पठानों का अहिंसक रूप । १९३० के नमक-सत्याग्रह में हजारों पठानों ने अदालतों, विदेगी कपड़े की दुकानों और शराब की दुकानों के सामने गान्तिपूर्ण पिकेटिंग में भाग लिया । यह बिल्कुल नई बात थी, अतः सीमाप्रान्त के इस अहिंसक आन्दोलन को दवाने के लिए अधिकारियों ने भयानक यंत्रणाओं के कदम उठाये । २३ अप्रैल को नेताओं के पकड़े जाने पर पेशावर में पठानों की शान्त भीड़ पर गोली भी चलाई गई । उस भीड़ में हिन्दू और सिख भी थे । इस सम्बन्ध में 'यंग इंडिया' में छपे विवरण के कुछ अंग यों हैं

“अंग्रेज सिपाहियों की एक टुकड़ी उस जगह पहुँची और भीड़ को, जिसमें कई स्त्रियाँ और बच्चे भी थे, कोई चेतावनी दिये बिना उसपर दनादन गोलियाँ चलाना शुरू कर दिया । जब आगे के लोग धराशायी हुए तो पीछे के आगे आये । उन्होंने अपने सीने तानकर गोलियों का बहादुरी से सामना किया । कुछ लोगो पर गोलियों से इक्कीस-इक्कीस तक जख्म हुए, फिर भी सभी वहाँ कदम जमाये मजबूती से खड़े रहे । जरा भी धबराये या डरे नहीं । एक सिख युवक तो एक सिपाही के आगे आकर खड़ा हो गया और कहा—‘मारो गोली ।’ और सिपाही ने बेभिभ्रक गोली मारकर उसे मौत के घाट उतार दिया । एक बूढ़ी स्त्री अपने रिश्तेदारों और मित्रों को घायल देखकर आगे आई । उसे भी गोली मार दी गई और वह जख्मी होकर गिर पड़ी । एक बूढ़ा, जिसकी गोद में चार बरस का बच्चा था, इस वृहशी कत्ले-आम को

वर्दाश्त नहीं कर सका। वह सिपाही के आगे आया। उसने कहा—‘मुझे मारो।’ उसकी भी बात मान ली गई और वह भी घायल होकर गिर पड़ा। भीड़ फिर भी सिपाहियों का सामना करती हुई वहीं खड़ी रही और बार-बार उसपर गोली चली, जबतक कि वहाँ चारों ओर घायलों और मुर्दों के ढेर नहीं लग गये। लाहौर के एक एंग्लो-इंडियन (अधगोरे) अखबार ने सरकारी दृष्टिकोण का प्रतिनिधित्व करते हुए लिखा कि लोग एक के बाद एक गोली खाने के लिए आगे आये और जब जखमी होकर गिर पड़े, तो उन्हें घसीटकर पीछे ले जाया गया और दूसरे लोग गोली खाने के लिए आगे बढ़े। यह हालत ११ बजे से शाम के ५ बजे तक चलती रही। जब मुर्दों की संख्या बहुत ज्यादा हो गई, तो सरकारी एम्बुलेंस गाड़ियाँ उन्हें उठा ले गईं।”

एक काफी सीनियर मिलिटरी अफसर ने ब्रिटिश संपादित ‘इंडियन डेली मेल’ के रत्नभों में इसका वर्णन यों किया

“आप मेरी बात पर यकीन करें कि अखबारों में छपा है, उसमें कहीं ज्यादा देर तक गोलीकाण्ड हुआ। उन्हें ऐसा सबक पड़ा कि वे कभी नहीं भूलेंगे। हमारे साथी वहाँ उन बलवाड़्यों और नेताओं को गोली में भूनते खड़े रहे, जिन्हें पुलिस इशारे से बतानी थी। यह मामला थोड़ी-सी बन्दूक दागने का नहीं था, यह तो गोलियों की अटूट बौछार थी।”

रायल गडवाल राइफल के युद्धक्षेत्र में काम किये हुए गडवालियों के दो दन्ते उम्र निहत्थी भीड़ पर गोली चलाने का हुकम मिलने पर उत्तने हिरा गये कि उन्होंने हुकम मानने

से इन्कार कर दिया। उनका कोर्ट मार्गल किया गया और १० से १४ वर्ष की सजाएँ दी गईं। गाधी-अर्विन-समझौते में राजवन्दियों की जवाब रिहाई हुई, तो उनमें उन्हें शामिल नहीं किया गया, बल्कि उन्हें पूरी सजा भुगतनी पड़ी। उनमें से एक चन्द्रसिंह अपनी सजा पूरी करके १९४२ में गाधीजी के पास आया था और सेवाग्राम-आश्रम का सदस्य बनकर कुछ समय वहाँ रहा था।

६

‘आदमियों में बादशाह’

पठानों में ऐसा आश्चर्यजनक परिवर्तन लाने का श्रेय खान अब्दुल गफ्फार खान को था, जिनके बारे में श्री सी०एफ० एड्रयूज ने लिखा था, “ऊँचाई और व्यक्तित्व की दृष्टि से आदमियों में वह बादशाह है।” उन्होंने महात्मा गाधी से स्वतः सीखी अहिंसा का पालन किया और अपने साथियों में उस सिद्धान्त का प्रचार किया। उनके जीवन की कहानी उपन्यास की तरह दिलचस्प है। वह अपने ना-बाप की पाँचवीं सन्तान थे। १९१० में मोहमदजई कबीले के खानों के रईस घराने में उनका जन्म हुआ। उनके पिता खान बेहराम खान पेगावर जिले में चारसदा तहसील (हस्त नगर) के उत्तमानजई गाँव के प्रमुख खान थे। एडवर्ड मिशन हाई-स्कूल में उनकी पढाई हुई, पर मैट्रिक नहीं कर सके और घर

पर ही रहे। उनके बड़े भाई डा० खानसाहब जरूर उच्च चिकित्सा के अध्ययन के लिए इंग्लैंड गये और पहले विष्वयुद्ध में फ्रांस में सेवा के बाद भारतीय मैडिकल सर्विस के सदस्य के रूप में घर लौटे।

अब्दुल गफ्फार खा के दिल में कुछ समय तक फौज में जाकर सेवा करने की और सिपाही बनकर जीविकोपार्जन करने की इच्छा रही। पर यह विचार उन्होंने उस समय छोड़ दिया जब उन्होंने अपनी ही आखों के सामने फौज में काम करनेवाले अपने एक दोस्त को निचले दर्जे के ब्रिटिश अफसर के हाथों बुरी तरह अपमानित होते देखा। बाद में वह अलीगढ़ मुस्लिम यूनीवर्सिटी में पढ़ने गये, पर एक साल बाद उनके पिता ने उन्हें वापस बुला लिया। पिता चाहते थे कि इंजीनियरी सीखने के लिए वह इंग्लैंड जाय। इसके लिए सब तैयारियां भी हो गई थी। पी० एड ओ० जहाज से सफर भी पक्का कर दिया गया था। पर माता के प्रति भक्ति इंजीनियर बनने की महत्वाकांक्षा से अधिक बलवती साबित हुई। मां बोली—‘मेरा एक बेटा तो पहले चला ही गया है। अगर तुम भी चले जाओगे, तो क्या होगा?’ जब वह उनसे विदा लेने के लिए गये, तो मां यह कह मिनककर रोने लगी। बेटे का दिल पिघल गया और विदेश में पढ़ाई की योजना खत्म हो गई।

१९११ में तुरगजई के हाजीनाहब के नाथ, जिन्हें देश-भक्ति के कारण जीवन के अन्तिम दिनों में कबायली प्रदेश में स्वेच्छा से निर्वासित होना पड़ा था, खान अब्दुल गफ्फार खा

ने इस सूबे में कई राष्ट्रीय शालाएँ चलाई। उन दिनों कट्टर मुल्ला लोग सरकारी शालाओं के खिलाफ आन्दोलन चला रहे थे। मगर उनके पास कोई विकल्प नहीं था। बादशाह खान ने उस आन्दोलन को बेकार होने से बचाया और उसे रचनात्मक दिशा में मोड़ा। रेवरेड विग्रेम उस एडवर्ड मिशन स्कूल के प्रिंसिपल थे, जहाँ खान साहब पढ़े थे और रेवरेड विग्रेम के भाई डा० विग्रेम एडवर्ड मिशन अस्पताल में थे। इन दोनों के आदर्श ने उन्हें अपने लोगों की सेवा करने के लिए प्रेरित किया।

अपनी माँ में उन्होंने गहरी धार्मिक भावना और भक्ति पाई थी और अपने पिता से उनकी सहज अहिंसक वृत्ति। दोनों निरक्षर थे, परन्तु इस भौतिक दुनिया से अधिक दोनों की आध्यात्मिक दुनिया उन्हें प्यारी थी। खानसाहब ने बताया कि “नमाज के बाद मेरी माँ अक्सर बिल्कुल शान्त और स्तब्ध प्रार्थना में निमग्न बैठती रहती। पिता ने जिन्दगीभर मित्र तो बहुतरे बनाये, पर शत्रु कोई नहीं। बदला लेने की बात वह कभी नहीं सोचते थे और उनका कुछ ऐसा विश्वास था कि ठगे जाने में कोई अपमान नहीं है, ठगने में जरूर है।” वह अपनी बात के पक्के और इतने सच्चे थे कि उनके दुश्मन भी उनपर अविश्वास नहीं करते थे। सरहद के लोग उनके शब्द को हुण्डी मानते थे। लोगों के हजूम आते और अपने बचे-खुचे पैसे उनके पास रहन रख जाते, पर रसीद नहीं मांगते थे। अधिकारियों की खुशामद करने वह कभी नहीं गये। फिर भी बड़े-से-बड़ा ब्रिटिश अफसर उन्हें ‘चाँचा’ कहकर पुकारता

था और उन्हें नाखुश करने की हिम्मत नहीं करता था ।

हाजीसाहब के भाग जाने के बाद, खान अब्दुल गफ्फार खा ने मोहमद और वाजौर प्रदेश की खूब यात्रा की । इस यात्रा का उद्देश्य यह पता लगाना था कि कबायलियों के बीच बसकर वह अपना सेवा-कार्य चला सकते हैं या नहीं । उपवास, ध्यान और प्रार्थना द्वारा उन्होंने मार्ग-दर्शन चाहा, पर कोई प्रकाश नहीं मिला । अन्त में शिक्षण और लोक-कल्याण के अपने पुराने क्षेत्र में ही लौट आये । बाद में जब रौलट ऐक्ट के विरुद्ध आन्दोलन चला, तो उन्होंने अपने-आपको उसमें भौक दिया ।

६ अप्रैल, १९१९ को उत्तमानजई में एक लाख से अधिक आदमियों की एक सभा हुई, जिसमें अब्दुल गफ्फार खा भी थे । उनके बेटे गनी के शब्दों में “हस्तनगर के सीधेसादे खान एक बड़ी मस्जिद में जमा हुए और कहा कि वह उनके बादशाह हैं । असिस्टेंट कमिश्नर सिपाही और तोपखाना ले आये और सारे गाव को घेर लिया । उन्होंने गाववालों के हथियार छीन लिये और उनपर ६४,००० रुपये जुर्माना किया । जुर्माने की वसूली तक तावान में छ प्रतिष्ठित बूढ़े खानों को भी वे पकड़ ले गये ।” इसके बाद खानसाहब के ७५ वरस के बूढ़े बाप खान बेहरामखा को डराया-धमकाया, जो उस समय तक अंग्रेजों के एक वफादार दोस्त थे । उनसे उन्होंने कहा कि “तुम्हारे बादशाह को हम गोली से उड़ा देंगे ।” मगर वह डरे नहीं । इसपर उन्हें भी पकड़ लिया गया ।

जिरमे के पास ले जाकर खानसाहब से पूछा गया, “क्या

तुम पठानो के बादशाह हो ?” जवाब मिला—“मैं नहीं जानता, लेकिन इतना जानता हूँ कि मैं कौम का खिदमतगार हूँ, और ये विल (रौलट विल) इस तरह चुपचाप बर्दाश्त नहीं कर सकता।” कोई मुकद्दमा नहीं चला, पर जिरमे ने हर तरह की धमकियाँ दी और तरह-तरह से जिरह की। मगर बादशाह खान अपनी बात पर अड़े रहे।

इस तरह से बाप-बेटे दोनों की अग्नि-परीक्षा हुई। खान-साहब ने बताया, “मुझे हथकड़ी पहनाकर जेल ले गये और जबतक सजा काटता रहा, हथकड़ियाँ बराबर हाथों में रही। मैं आजकल हूँ, उससे दुगुना वजन तब मेरा था—२२० पाउंड। मेरे पैरों में आ सके, ऐसी कोई बेड़ी नहीं थी। उन्हें खोजने पर बड़ी मुश्किल से एक बड़ी बेड़ी मिली, पर जब उन्होंने वह पहनाई तो मेरे टखनों के ऊपर का हिस्सा लहू-लुहान हो गया। पर इससे अधिकारियों पर कोई असर नहीं हुआ। वे बोले कि मुझे इन बेड़ियों की बहुत जल्द आदत हो जायगी।”

खान बेहराम खा तीन महीने बाद छोड़ दिये गए। बादशाह खान को भी छ महीने से ज्यादा जेल में नहीं रहना पड़ा, क्योंकि उस समय के चीफ कमिश्नर जार्ज रूस केम्पल की नीति पठानों को राजी रखने की थी।

इसी बीच बड़े भाई डा० खानसाहब लन्दन में सेंट टामस होस्पिटल से एम० आर० सी० एस० डिग्री लेकर फ्रांस के मोर्चे पर गये थे। उन्हें अपने बाप और बड़े भाई के साथ क्या हो रहा था, इसका कुछ भी पता न था। उनके पास हिन्दुस्तान से

एक भी चिट्ठी नहीं पहुंच पाती थी। १९२० में हिन्दुस्तान लौटने पर ही उन्हें सबकुछ मालूम हुआ, जिसे जानने के बाद उन्होंने कमीशन से इस्तीफा दे दिया।

बादशाह खान नागपुर में हुई १९२० की कांग्रेस में शामिल हुए और खिलाफत-आन्दोलन में भी उन्होंने प्रमुख भाग लिया। वह एक बड़ी तादाद में मुहाजरीनो (तीर्थयात्री निर्वासितों) का दल काबुल ले गये। उन्होंने खिलाफत के अन्याय के विरोध में यह यात्रा की और बड़ी मुसीबतें उठाईं। काबुल जाने और लौटने में उन्हें अनगिनत कठिनाइयों का सामना करना पड़ा। बेहराम खा करीब नब्बे बरस के थे। उन्हें बड़ी मुश्किल से इस दल में जाने से रोका गया। १९२१ में बादशाह खान को ब्रिटिश अधिकारियों ने फिर पकड़कर जेल में डाला। उनका अपराध केवल यह था कि उन्होंने राष्ट्रीय शालाएँ स्थापित की थीं। मालकद, वाजौर और स्वात के आसपास के भागों से क्वायली अपने बच्चे इन आजाद (राष्ट्रीय) स्कूलों में भेजते थे।

“जब और किसीको कोई दिलचस्पी नहीं है, तो तुम्हारा लड़का ही क्यों इन स्कूलों की स्थापना में दिलचस्पी लेता है ?” चीफ कमिश्नर सर जॉन मर्फी के यह कहने पर पिता ने बेटे से पूछा।

बेटे ने जवाब दिया “अव्वाजान, अगर बाकी सब लोग नमाज पटना छोड़ दें, उनमें दिलचस्पी न ले, तो क्या आप मुझसे भी वही करने के लिए कहेंगे ? क्या मैं अपना मजहबी पर्ज छोड़ दूँ ? या आप कहेंगे कि मुझे अपनी इबादत बग-

वर करते रहना चाहिए और इस बात की चिन्ता नहीं करनी चाहिए कि उसके नतीजे क्या होते हैं ?”

पिता ने कहा, “विल्कुल नहीं। मैं तो यही कहूंगा कि तुम्हें अपना मजहबी फर्ज अदा करना चाहिए, बाकी लोग चाहे जो करे।”

“तो अव्वाजान कौमी तालीम का यह काम इसी तरह का काम है कि इसे छोड़ना मेरे लिए नमाज छोड़ने-जैसा है।”

पिता ने कहा, “मैं समझ गया, तुम्हारी बात सही है।”

इस बार तीन साल की सख्त कैद की सजा उन्हें दी गई और जेल की जिन्दगी की सब मुसीबतें उन्हें भेलनी पड़ी—काल-कोठरी, महीनो तक डडा-बेडी, चक्की पीसना वगैरा। उनका वजन ५५ पाउंड कम हो गया और उस मगकत की वजह से उन्हें मसूडो की बीमारी, कमर और घुटनों में दर्द, और न जाने क्या-क्या बीमारियों ने उन्हें घेर लिया। फिर भी उन्होंने एक आदर्श कैदी की तरह काम किया और जेल के अनुशासन का हँसते हुए पालन किया। जेल की सब तकलीफों को खुशी-खुशी भेला और कभी भी कोई रियायत नहीं मागी, न सिद्धान्तों पर समझौता ही किया। कुछ जेल-अधिकारी भी इस ऊँचे सिद्धान्तवादी आदर्श बन्दी के दुःख देखकर दुखी हो जाते और उनपर जो कठिनाइयाँ मगकती सजा की डाली जाती उन्हें कम करने की कोशिश करते, पर बादशाह खान यही कहते कि “कोई बात नहीं, मैं उन्हें बदलित करूँगा।”

जेल में उन्होंने भ्रष्टाचार के खिलाफ जिहाद शुरू

किया । एक कास्टेवल ने, जो रिश्वतखोरी के बिना अपना गुजारा नहीं कर सकता था, अपनी नौकरी से इस्तीफा दे दिया । जेल के अधिकारी डर गये और उन्होंने बादशाह खान को पंजाब से गुजरात की जेल में भेज दिया । वहाँ अपनी दृढ़ प्रामाणिकता और जेल के अनुशासन को पूरी तरह मानने के कारण वह जेल के अपने आरामतलब साथियों के लिए एक मुसीबत बन गये । मगर वह चट्टान की तरह अडिग रहे, क्योंकि उन्होंने आयरिश देशभक्त टॉम क्लार्क की तरह अपने मन में दृढ़ निश्चय कर लिया था कि “एक बार सिद्धान्त से गिर जाने से आदमी न केवल सत्य से गिर जाता है, बल्कि अपना स्वाभिमान भी खो बैठता है,” जबकि जेल में वही सत्याग्रही का सबसे मूल्यवान गुण है ।

७

खुदाई खिदमतगार

गुजरात-जेल में बदली होने पर बादशाह खान एक ज्यादा बड़े समाज के सम्पर्क में आये । दूसरे धर्मों के ग्रन्थों को पढ़ने का भी उन्हें मौका मिला । भगवद्गीता और सिखों के धर्मग्रन्थ का उन्होंने विवेक अध्ययन किया । एक-दूसरे को अच्छी तरह समझने के लिए अपने हिन्दू नत्याग्रही कैदियों की सहायता से उन्होंने गीता और कुरान की कच्चा भी गुरू कराई, पर कुछ समय बाद उन्हें बन्द करना पड़ा, क्योंकि

“मेरे सिवा गीता पढ़नेवाला और कोई नहीं था और कुरान पढ़नेवाला भी सिर्फ एक ही था।”

अपने बड़े भाई डा० खानसाहब के विपरीत, जो अक्सर मजाक में कहा करते थे कि ‘मेरा भाई ही हम दोनों के लिए नमाज पढ़ लेता है,’ बादशाह खान एक भी नमाज या रोजा नहीं छोड़ते थे। इसके साथ-साथ उनमें दृष्टिकोण की एक विरल उदारता थी। “मैं अपने मजहब की ताकत सिर गिनकर नहीं नापता,” उन्होंने एक बार महादेव देसाई से कहा था, “क्योंकि अकीदत के क्या मानी, जबतक कि वह जिन्दगी में नहीं झलके? मेरा तो यह आन्तरिक विश्वास है कि इस्लाम के मानी हैं अमल, यकीन और मुहब्बत, जिनके बिना मुसलमान नाम बिलकुल झूठा शखनाद है। कुरान शरीफ में बिलकुल साफ तौरपर लिखा है कि सिर्फ एक खुदा में विश्वास रखकर और अच्छे काम करके ही आदमी निजात पा सकता है।”

एक अन्य अवसर पर उन्होंने कहा, “मेरे खयाल में हमारे सब झगड़ों की जड़ इस बात को न समझने में है कि सभी धर्मों में अपने अनुयायियों के लिए प्रेरणा की काफी गुंजाइश है। कुरान शरीफ के अनुसार खुदा अपने रसूल और नबी सभी देशों और सभी लोगों के बीच भेजता है। वही उनके मसीहा बन जाते हैं और वे सब अहल-ए-किताब हैं। मैं तो यहातक कहता हूँ कि सब मजहबों के मूल सिद्धांत एक ही हैं। सिर्फ तफसील में फर्क होता है, क्योंकि हर मजहब जिस जमीन से पैदा होता है, उसकी रंगबूँ लेंता है।”

१९२४ और १९२६ के बीच का समय आजादी की लड़ाई में एक कड़ी कसौटी का वक्त था। साम्प्रदायिक भावनाएँ खूब उभरी और बहुतों ने अपना सतुलन खो दिया। मगर खान-बदुआओ ने अपने पाव न उखड़ने दिये और जरा भी नहीं डगमगाये। गांधीजी का बताया सत्य और अहिंसा का संदेश कवायलियों तक पहुँचाने के लिए बादशाह खान ने उनके गाँवों और दुर्गम पहाड़ी बस्तियों की लगातार परिश्रम-पूर्वक लम्बी-लम्बी यात्राएँ की और उसके लिए जब १९३० का संघर्ष आया, तो वह और उनके भाई फिर उसमें कूद पड़े।

यह अचरज की बात है कि इस सारे समय में वह गांधीजी से कभी नहीं मिले थे। १९३१ में कांग्रेस के कराची-अविवेशन में वह और उनके खुदाई खिदमतगार, जिनकी शोहरत उनसे पहले पहुँच चुकी थी, पहली बार गांधीजी और देश के विभिन्न भागों में फैले हुए अन्य कार्यकर्ताओं के संपर्क में आये।

खुदाई खिदमतगार आंदोलन गुरु-गुरु में सामाजिक सुधार और आर्थिक विकास के लिए था। पठानों में खुदा का डर पैदा कर अन्य सभी भयों से उन्हें मुक्त करके और उनके स्वाभिमान को जगाकर उन्हें परिश्रमी, मितव्ययी तथा स्वावलम्बी बनाना उसका उद्देश्य था। स्वयंसेवकों के इस छोटे-से संगठन को कांग्रेस का कार्यक्रम कार्यान्वित करने के लिए पूरे राजनैतिक संगठन का रूप देने का निश्चय तो बादशाह खान ने १९२६ में जाकर किया। खुदाई खिदमतगारों का

आदर्श तो जैसा कि उनके नाम से जाहिर है, ईश्वर के सच्चे सेवक बनना या दूसरे शब्दों में कहे तो मनुष्यों की सेवा द्वारा ईश्वर की सेवा करना ही था। उन्हें नियमित रूप से कवायद कराई जाती थी और सेना की तरह लम्बे कूच भी कराये जाते थे। पर वे अपने साथ कोई हथियार नहीं रखते थे, लाठी तक नहीं। मनसा, वाचा, कर्मणा वे अहिंसा के प्रतिज्ञाबद्ध थे। बिना किसी मुआवजे या इनाम के लालच के अपने साथियों की सेवा करना उनका कर्तव्य था। वे अपना व्यक्तिगत जीवन शुद्ध रखने और साम्प्रदायिकता से मुक्त रहने के लिए भी प्रतिज्ञाबद्ध थे। लाल कुर्ते को उन्होंने अपनी वर्दी बनाया था, क्योंकि सफेद खद्दर के कुर्ते जल्दी मैले हो जाते थे और ईंट जैसा लाल रंग पेगावर जिले में और उसके आसपास बहुत आसानी से मिल जाता था। खुदाई खिदमतगारों की संख्या अप्रैल १९३० तक ५०० से ज्यादा नहीं थी, पर १९३८ में यह एक लाख से अधिक हो गई थी।

८

परिवर्तन का चमत्कार

जनवरी १९३१ में हुए गांधी-अविन-समझौते के बाद बादशाह खान जेल से रिहा कर दिये गए, पर ज्यादा दिन तक उन्हें आजादी का लाभ नहीं उठाने दिया गया।

खुदाई खिदमतगारों की यह खूबी थी कि गांधी-अविन-

समझौते पर उन्होंने कभी अपनी विजय का दावा नहीं किया। वादगाह खान के भाई डा० खानसाहब इस सधि-काल में एक बार पेशावर आये, तो उन्हें यह देखकर बड़ा अचरज हुआ कि क्वेटाकाण्ड के प्रसिद्धि-प्राप्त कर्नल सर रावर्ट सैण्डमैन के पुत्र कर्नल सैण्डमैन इस सधि से बहुत दुखी थे। अपनी अप्रसन्नता उन्होंने छिपाई भी नहीं। डा० खानसाहब जन्मजात खिताबी थे। कालेज में जिस क्रिकेट-टीम के वह कप्तान थे, उसकी परंपरा वह भूले नहीं थे। अतः उन्होंने उस सैनिक को दिलासा देते हुए कहा—“नहीं कर्नल सैण्डमैन, ऐसी बात नहीं है। हार जाने का खयाल आप अपने दिमाग से विल्कुल निकाल दें। सियासी जिन्दगी तो एक खेल है, जिसमें जीतने और हारनेवाले को क्रिकेट या फुटबाल की तरह हाथ मिलाने ही पड़ते हैं और इस मामले में जीत का तो कोई सवाल ही नहीं है यह तो एक तरह का ‘ड्रा’ है, जिसमें न कोई जीतनेवाला है और न कोई हारनेवाला।” उन्हें विदा करते हुए कर्नल ने कहा, “खैर, हम एक-दूसरे को इतनी अच्छी तरह जानते हैं कि मैं आशा करता हूँ, हमें कोई कार्रवाई करनी पड़े, तो हमपर बदनीयती का आरोप नहीं किया जायगा।”

मगर अधिकांश अंग्रेज अप.सर गांधी-अविन-समझौते को अपनी हार ही मानते रहे थे और वे उसकी कसर निकालना चाहते थे। फलतः उस समझौते के खिलाफ कई घटनाएँ हुई थी और खुदाई खिदमतगारों को भी चैन से नहीं बैठने दिया गया। २३ दिसम्बर को खान-बन्धुओं को चीफ कमिश्नर ने एक दरबार के लिए बुलाया। खुदाई खिदमतगारों के साथ

जिस तरह लगातार दमन से काम लिया जा रहा था, उसके विरोध में उन्होंने उस निमंत्रण को अस्वीकार किया। फलतः २४ दिसम्बर की रात को गांधीजी के दूसरी गोलमेज कान्फ्रेंस से लौटने के ठीक पहले, परिवार के सभी प्रमुख सदस्यों के साथ उन्हें एक आर्डिनेस के मातहत पकड़कर अनिश्चित काल तक जेल में रहने के लिए सरहदी सूबे से बाहर भेज दिया गया।

डेढ़ दशक तक बादशाह खान अंग्रेजों से लड़ते रहे, पर इससे उनके दिल में कोई द्वेष या कड़ुवाहट नहीं आई। १९३१ के गांधी-अविन-समझौते के समय राबर्ट वर्नेस की भेट में उन्होंने कहा था—‘अंग्रेजों ने मुझे जेल में डाला है, लेकिन मैं उनसे नफरत नहीं करता। मेरा आन्दोलन सामाजिक और राजनैतिक दोनों तरह का है। मैं लाल कुर्ती-वालों को अपने पड़ोसियों से प्रेम करना और सच बोलना सिखाता हूँ। पठान योद्धा-जाति है, अहिंसा के सन्देश को अपनाना उनके लिए आसान नहीं। मैं उनको वही सिखाने की भरसक कोशिश कर रहा हूँ।’

‘दि नेकेड फकीर’ नगा फकीर के लेखक राबर्ट ने अब्दुल गफ्फार खान के बारे में अपनी डायरी में उसी रात को यह लिखा—“ईसा मसीह की परंपरागत तस्वीर के मूर्त रूप, जैसे दीखनेवाले अब्दुल गफ्फार खान दयालु, सौम्य और प्यारे आदमी हैं। उन्हें और कुछ समझना वैसा ही होगा, जैसे वृद्ध जार्ज लैसबरी को खतरनाक क्रान्तिकारी समझना।”

सन १९३० और १९३२ के दो सत्याग्रह-संघर्षों में सरहदी

सूबे में आतक और दमन का बोलवाला रहा। सत्याग्रहियों की खड़ी फसले जला दी गईं। अनाज के जखीरो में मिट्टी का तेल डालकर उन्हें नष्ट कर दिया गया और मकान जलाये गए। मार्शल लॉ, गोलीकाण्ड, लाठीचार्ज, अपमान और पाशविकता की ऐसी घटनाएँ हुई, जो कही भी नहीं जा सकती। जैसा कि एक अमरीकी प्रवासी ने कहा, “लाल कुर्तीवालों को बन्दूकों से दागना वहाँ अंग्रेज सैनिकों का एक प्रिय खेल और मनोरंजन ही बन गया था।” सत्याग्रहियों को नगा किया जाता और उन्हें ब्रिटिश सिपाहियों के घेरो में दौड़ने के लिए कहा जाता। सिपाही उन्हें ठोकरें मारते और राइफल के कुदों और सगीनों से दौड़ते हुए सत्याग्रहियों को पीटते और कोचते थे। मकानों की छतों से उन्हें नीचे गिराया जाता, गन्दे पानी के गड्ढों में डुबोया जाता और ऐसी बीभत्स हरकतें उनके साथ की जाती कि कुछ लोग तो जन्मभर के लिए पगु हो जाते।

पठानों की एक गर्वीली और सवेदनशील कौम है, जो अपमान से मौत पसन्द करती है। खान-बदुआ के एक चचेरे भाई हाजीसाहब नवाज खान को घर की हालतों से मजबूर होकर अपनी आजादी के लिए जमानत देनी पड़ी किन्तु इससे उन्हें इतनी पीडा हुई कि अपनी कमजोरी के प्रायश्चित्त स्वरूप उन्होंने अपने-आपको मार डाला। उनके मित्रों और रिश्तेदारों ने बहुतेरा समझाया कि जमानत की गत भग कर वह फिर जेल में जा सकते हैं, मगर उनकी समझ में न आया और वह आत्महत्या करके ही रहे, जिसका कारण एक पुर्ज

मे उन्होंने बताया कि उसके सबब पूरे परिवार पर जो कलक लगा है उसको सिर्फ मौत से ही धोया जा सकता है।

दूसरे प्रसिद्ध कार्यकर्ता सैयद अब्दुल वदूद वादगाह एक बड़े धार्मिक नेता और मालकद कब्रायली इलाके के जमींदार थे, वह तीन साल से जेल में थे। उनके बूढ़े अपग वाप बिल्कुल मौत के किनारे आ लगे, तो उन्होंने मरने से पहले पुत्र को देखने के लिए उन्हें जमानत पर छुड़वाया, पर पुत्र को यह अच्छा न लगा और जेल से बाहर आने पर शर्म के मारे अपनेको गोली मारकर जान दे दी।

सब कोई जानते हैं कि पठान कितने जल्दी गुस्सा हो जाते हैं। फील्डिंग किंग हाल के 'भारत में तीस दिन' पुस्तक से पठानों की इस प्रसिद्ध गर्म-मिजाजी का उदाहरण दिया जा सकता है।

एक पठान बैठा हुआ रेडियो से कार्यक्रम सुन रहा था। इसपर उसका पड़ोसी बड़बड़ाने लगा। पहले आदमी ने बोलनेवाले से कहा—चुप रहो। पर दूसरे आदमी ने कहा कि पहले उस बड़बोले (रेडियो) को तो चुप कराओ। वस, रेडियो-प्रेमी ने उसी वक्त उसकी पसलियों में चाकू घुसाकर उसे खत्म कर दिया।

फिर भी खुदाई खिदमतगारों के खिलाफ एक भी हिंसा की मिसाल नहीं बताई जा सकी है। उनमें से कुछने जब देखा कि उनकी अहिंसा टूटने के बिन्दु तक तानी जा रही है, तो खुदकुशी जरूर कर ली, पर हिंसा पर उतारू नहीं हुए।

भाग दो महात्मा की छाया में

१

दो गांधी

१९३४ में खान-बन्धु फिर छोड़ दिये गए। परन्तु उन पर यह पाबन्दी लगा दी गई कि वे सरहद्दी सूबे और पंजाब में नहीं जा सकते। नवम्बर के अन्तिम सप्ताह में बादशाह खान गांधीजी के साथ रहने के लिए वर्धा आये। उन्होंने इंग्लैंड में शिक्षा पा रही अपनी बेटी को भी बुला लिया और उसे महिला-आश्रम (वर्धा) में मीराबहन (मिस स्लेड) की निगरानी में रखा। मीराबहन एडमिरल स्लेड की बेटी थी, जो गांधीजी की जीवन-पद्धति को अपनाकर उनकी निष्ठावान अन्तेवासी बन गई थी। ७ दिसम्बर को बादशाह खान फिर पकड़े गये। बम्बई में यंग क्रिश्चियन एसोसियेशन के आमत्रण पर उन्होंने एक व्याख्यान दिया था। उसीपर उन्हें दो वर्ष के सपरिश्रम कारावास का दण्ड दिया गया।

१९३६ में जेल से छूटने पर वह वर्धा में सेठ जमनालाल बजाज के अतिथि बनकर रहे, पर अपना अधिकांश समय वह गांधीजी के साथ सेवाग्राम-आश्रम में ही बिताते थे। स्थिति बदलने पर अपने सूबे को लौटने तक वही उनका घर बन गया। दोनों के लिए यह एक महान और मूल्यवान अवसर था। साथ-साथ रहते समय वे बहुत-सी हार्दिक बातें

कर सके, जब उन्होंने अपने गहरे आन्तरिक अनुभवों का विनिमय किया। साम्प्रदायिक एकता की उत्कट इच्छा के कारण गाधीजी के लिए वादशाह खान सारी मुसलिम जाति के प्रतीक थे और वादशाह खान से अधिक सच्चा, श्रद्धावान तथा पारदर्शी प्रामाणिकतावाला या अधिक सहिष्णु मुसलमान उन्हें मिलता भी कहा। जहातक वादशाह खान का सबध है, गाधीजी के प्रति उनके नाम या यश ने या गाधीजी के राजनैतिक कार्य ने उन्हें आकर्षित नहीं किया था। उनकी गाधीजी में एकनिष्ठ श्रद्धा का रहस्य तो यह था कि उन्हें गाधीजी में एक समान आत्मावाला व्यक्ति मिला, जो श्रद्धालु और प्रार्थनामय ही नहीं था, बल्कि जिसका जीवन पवित्र, वैराग्यपूर्ण और ईश्वरार्पित था—जिसने अपने-आप को पूरी तरह ईश्वर को सौंप दिया था और छोटे-से-छोटे काम में भी उसीकी इच्छा-पूर्ति की दृष्टि रखता था।

उन्होंने एक बार कहा था, “मेरे जैसे किसी मुसलमान या पठान के लिए, अहिंसा का सिद्धान्त स्वीकार करना कोई अचरज की बात नहीं है। यह कोई नया सिद्धान्त नहीं। हजरत मुहम्मद ने १४०० साल पहले इसे माना था, जब वह मक्का में थे, और तब से वे सब इसे मानते हैं, जो ग्रन्याय का जुआ फेक देना चाहते हैं। पर हम इसे इतना भूल गये थे कि जब महात्माजी ने इसे हमारे सामने रखा, तो हमें लगा कि वह एक नया धर्म सिखा रहे हैं। हम लोगों में से उन्हें ही इस बात का श्रेय है कि उन्होंने एक भुलाये हुए सिद्धांत को सबसे ले पुनर्जीवित किया और एक सकटग्रस्त देश के सामने

सकट से मुक्ति के लिए प्रस्तुत किया ।”

एक अन्य अवसर पर वादगाह खान ने कहा, “जब-जब गांधीजी के जीवन में कोई बड़ा सवाल उठता और गांधीजी कोई ग्रहण फेंसना करते, तब सहज ही मुझे ऐसा लगता कि यह निश्चय ऐसे आदमी का है, जिसने अपने को पूरी तरह ईश्वरार्पित कर दिया है और ईश्वर निश्चय ही कभी गलत रास्ता नहीं बतलाता ।”

एक और मौके पर वह बोले, “उनके (गांधीजी के) निश्चयों पर जका करना मुझे कभी आमान नहीं जान पड़ा, क्योंकि वह अपनी सब समस्याएँ ईश्वर को अर्पित करने हैं और उसीका हुक्म सुनते हैं । आविर मेरे पास एक ही मान-दण्ड है—वह है व्यक्ति के ईश्वरार्पित होने का ।”

सन १९३७ में कांग्रेस ने भारत सरकार के १९३५ के शासन-विधान के अन्तर्गत प्रान्तों में सरकार बनाने का निश्चय किया । खान-बख्शों पर अब भी अपने सूबे में जाने पर पावन्दी थी, इसलिए वे चुनाव में भाग नहीं ले सके । पंडित जवाहर लाल नेहरू को भी सरहद्दी सूबे में चुनाव का प्रचार करने नहीं जाने दिया गया जबकि भाग्य की मुस्लिम लीग के नेताओं को सब सुविधाएँ दी गई । खान-बख्शों और जानेन के खिलाफ सरकारी अफसरों ने खूब काम प्रचार किया । उन सबके बावजूद जो खानसाहब को जबरदस्त बहुमत मिला और वह अनुपस्थित होनेपर भी चुने गये ।

निगाह में जो खतरनाक समझे जाते थे वे वहां के हाकिम बन गये ।

लेकिन बादगाह खान एक सच्चे फकीर की तरह न तो चुनाव के लिए खड़े हुए, न उन्होंने अपने भाई के मंत्रिमण्डल में कोई पद ही लिया । उन्हें पूरा विश्वास हो गया था कि गांधीजी द्वारा प्रचारित अहिंसा को छोड़ और, कोई रास्ता जनता को उठा नहीं सकता और न उसे पूरी नैतिक ऊंचाई तक ले जा सकता है । इसलिए उन्होंने सेवा का कठिन और पथरीला मार्ग चुना ।

• २ •

शान्ति-यात्रा

सरहदी सूबे में कांग्रेस सरकार की शुरुआत ने एक विचित्र स्थिति पैदा कर दी और उससे एक नई चुनौती सामने आ गई । अंग्रेज अधिकारी—खासकर सेना और राजनैतिक विभाग के—उत्तर-पश्चिमी सीमाप्रान्त में कांग्रेस के सत्तारूढ होने की बात से नुश नहीं थे । सरहदी सूबे में हुकूमत की जो द्वैध नीति उस समय जारी थी उसकी सहायता से उन्होंने कांग्रेस सरकार के खिलाफ कवायलियों को एक अदृश्य विरोधी शक्ति के रूप में उभाड़ा । संविधान के अनुसार प्रान्तीय सरकार के प्रधान के नाते गवर्नर को अपने मंत्रियों की सलाह से काम करना पड़ता था, पर कवायली इलाकों के मामले में

वह सीधे मात्र सम्राट के प्रतिनिधि वाइसराय के प्रति जिम्मेदार था और उन्हींसे सीधे सबध रखता था । फिर 'जिलों और कबायली इलाको के अपार्थक्य' सिद्धान्त के अतर्गत ऊँचे सिविलियन अफसर जहा डिस्ट्रिक्ट मजिस्ट्रेट अपने कर्तव्यों के लिए मन्त्रिमंडल के प्रति उत्तरदायी थे, वहा कबायली इलाको के प्रशासक के नाते सीधे भारत-सरकार के राजनैतिक विभाग के प्रति उत्तरदायी थे । इस नाते विधान सभा या मन्त्रिमंडल के बिना जाने और उनकी अनुमति के बिना, उनसे बिना पूछे वालाबाला वे जो चाहे कर सकते थे और करते थे ।

राजनैतिक विभाग का प्रतिनिधित्व गवर्नर और सेना करते थे । इससे मन्त्रिमंडल और राजनैतिक विभाग के बीच सबध विगड़ने से सरकारी नौकरों में ढीलापन और अनुशासनीयता बड़ी । फलतः सीमावर्ती इलाको में हमले एकदम बढ़ने लगे । अगले ही साल बन्नु, कोहाट और डेरा इस्माइल खा में जो हमले हुए थे, वे इसके प्रत्यक्ष प्रमाण थे ।

जनता का काग्रेसी मन्त्रिमंडल क्या करता ? अंग्रेजों ने ताकत का प्रयोग करके देखा था और वह कामयाब नहीं हुआ था । ब्रिटिश सरकार ने कबायलियों पर हवाई हमले भी किये थे । क्वेटा के प्रसिद्धि-प्राप्त सर राबर्ट सैण्डमैन ने कबायली मुखियों की मदद करके और उन्हें नैतिक और भौतिक लाभ पहुँचाकर भीतर से कब्जा करने के लिए शान्तिपूर्ण अन्तःप्रवेश की जो नीति (सैण्डमैन-पद्धति) अपनाई उसका प्रयोग करने से शायद उपलब्धियाँ हो सकती थी, पर उसमें बुराई के

बीज भी थे। यह तथ्य छोड़ भी दे कि एक पुरानी घिसी-पिटी सामंती पद्धति को वह स्थिर करना चाहते थे, तो भी वस्तुतः साम्राज्यवादी लूट-खसोट की पद्धति से वह अलग नहीं थी, क्योंकि उसी पद्धति का वह एक अनुभाग थी। क्या ब्रिटेन ने धीरे-धीरे प्रायः अदृश्य ढंग से आज के बलोचिस्तान सूबे के सारे भूप्रदेश की पट्टी को नहीं हड़प लिया था और गोमाल दर्रे को नहीं खोल दिया था, यद्यपि उन वजीरिस्तान की पहाड़ी-श्रेणियों के आगे पंजाब के राजनीतिज्ञ वरसों तक बैठे ताकते रहे थे। डेवीस से लेकर अब तक सरहद के बारे में लिखनेवाले हर लेखक ने पठान कवायलियों के जनतांत्रिक रूप की और स्वतंत्रता के लिए उनके गहरे प्रेम की चर्चा की है। उनकी बहुत दिनों से चाँही गई आजादी के लिए सैण्डमैन-पद्धति को अगर वे एक खतरा मानते थे, तो उसमें आश्चर्य की क्या बात थी ?

बन्नु मिशन के डा० पेनल का साहस इससे भिन्न प्रकार का था। वह पठानों में जाकर रहे। उनके जैसे कपड़े पहने, बातचीत के लिए उनकी भाषा अपनाई और उनकी सेवा करते हुए ही अपने प्राणों का उत्सर्ग किया। सबसे खूबवार पठान लोगों के बीच भी वह हमेशा बिना हथियार जाते। जब एक नये कमांडेंट ने आग्रह किया कि वह अपने साथ एक रक्षक ले जाय, तो उन्होंने उत्तर दिया कि इस तरह तो चारों तरफ से घेरा डालकर मार डाले जाना निश्चित है। उनके ऐसे तौर-तरीके के कारण ही ऐसा प्रभाव था कि अंग्रेज लोग कहते थे, पेनल का होना दो रेजिमेंटों के बराबर है।

पर डा० पेनल का साहस व्यक्तिगत था । वह इस सन्देह से परे नहीं थे कि लोगो के दिलो मे पैठकर वह उनका धर्मान्तर कराना चाहते थे और ब्रिटिश साम्राज्यवादी घुसपैठ के पाचवे दस्ते की तरह काम कर रहे थे । सन्त अग्रेज सी० एफ० एड्रयूज द्वारा सुन्दर रूप से रखा गया यह मूल प्रश्न प्रनुत्तरित ही रहा

“जो हिंसक साधन आज सभ्यता को नष्ट कर रहे है, उनके आगे नैतिक विरोध का कोई स्थान है भी या नहीं ? क्या कोरिया, मचुकुओ या उत्तर-चीन मे जापानी आधिपत्य का सामना चीनी इसी तरह कर सकते थे ? इतालवी आक्रमण के विरोध मे इसका कोई स्थान था या नहीं ? क्या इसका प्रयोग स्पेन मे किया जा सकता था ? पागविक बल से की गई सफलता को नैतिक पराजय के रूप मे बदला जा सके, इसके लिए विश्व-अन्तरात्मा को भला किस तरह जागृत किया जा सकता है ? क्या दुनिया मे ऐसी कोई नैतिक शक्ति है, जो अपने प्रभाव के लिए पशुवल से भिन्न आधार रखती हो ? और अत मे सवाल यह है कि क्या ऐसी नैतिक मान्यता भारत की उत्तर-पश्चिमी सीमा मे कवायलियो को शान्त करने के काम मे लाई जा सकती है ?”

बादशाह खान और उनके खुदाई खिदमतगारो ने इसका अशत उत्तर दिया था । गाधीजी ने निश्चय किया कि चले और खुद देखे कि क्या इसका पूरा जवाब मिल सकता है ।

सितम्बर १९३८ के अन्त मे, म्युनिख-सन्धि के थोडे ही अरसे बाद, जिसमे चेम्बरलेन-सरकार ने सुडेटनलैंड हिटलर

को देकर दूसरे महायुद्ध के लिए रास्ता बना दिया था, गाधीजी ने उत्तर-पश्चिमी सीमाप्रांत की चार सप्ताह की यात्रा की। दक्षिण में मानगेरा से डेरा इस्माइलखान तक और पश्चिमी सीमा पर हजारों से खूनी राजपथ या सहसा मृत्यु के चौक खैवर दर्रे तक दोनों गांधियों ने एकसाथ सफर किया। रमजान का महीना होने पर भी गाधीजी के बार-बार इसरार करने के बावजूद बादशाह खान ने न तो सफर में कोई कोताही की, न उसके जोश को ही कम होने दिया। अपने मेहमान की बादशाह खान इतनी चिन्ता रखते थे कि एक बार उत्तमानजई में जब गाधीजी उनके घर ठहरे हुए थे, तो गाधीजी की जानकारी के बिना उन्होंने उस घर की छत पर सशस्त्र पहरेदार तैनात किये थे। जब गाधीजी को इसका पता चला, तो उन्होंने कहा कि उनके अहिंसा के सिद्धान्त के यह विरुद्ध है। बादशाह खान ने समझाया कि हथियार इस्तेमाल नहीं किये जाने हैं। वे तो सिर्फ शरारती लोगों को डराने के लिए हैं।

खानसाहब के तर्क में जो गलती थी, वह बतलाने के लिए गाधीजी ने एक कहानी सुनाई। एक बार भगवान ने साप को बुलाया और कहा कि हम तुम्हारे विष के दात वापस लेते हैं। साप ने जवाब दिया—“बहुत अच्छा, पर कम-से-कम मुझमें फन उठाकर फुफकारने की ताकत तो रहने दीजिए।” भगवान ने कहा—“हां उतना तुम कर सकते हो। पर याद रखो, उसके लिए आदम की सतान तुम्हारा और तुम्हारे वश का नाश कर देगी। काटने की क्षमताविहीन

फुफकार ही तुम्हारे नाश का कारण बनेगी ।”

साथ ही टीका करते हुए गांधीजी ने कहा था, “मतलब यह है कि ताकत का दिखावा भी एक तरह की हिंसा है और उसे काम में लानेवाले का वही अजाम होता है, जो हिंसा करनेवाले के साथ होता है, बल्कि यह और भी बुरा है ।”

इसपर पहरेदार तुरत हटा दिये गए और बिना हथियार-वाले रात के चौकीदार रखे गये । इसे गांधीजी को अनमने ढंग से किसी तरह मानना ही पड़ा ।

दस साल बाद जब खुद बादशाह खान के ऊपर विपत्ति के बादल मड़राने लगे, उनके आदमियों ने उसी तरह उनकी हिंसाजत करनी चाही, तब उन्होंने किस तरह विरोध किया और अपने आदमियों को बताया कि महात्माजी ने उन्हें एक बार क्या कहा था, यह कहानी हम आगे सुनायेंगे ।

उस राफर में खानसाहब ने गांधीजी से कहा था, “महात्माजी, मुझे सियासत से नफरत है । मैं उसमें भाग जाना चाहता हूँ ।”

इसी यात्रा में एक दूसरे मौके पर उन्होंने कहा था— “दूसरे सूबों का कुछ भी हो, पठानों के लिए तो अहिंसा के सिवा मुक्ति का दूसरा कोई रास्ता ही नहीं है । हम लोग अंग्रेजों से डरते थे । आपके आन्दोलन ने हममें जान डाल दी है । अब हम अंग्रेजों से नहीं डरते, बल्कि अब अंग्रेज हमारी अहिंसा से डरते हैं । वे कहते हैं कि अहिंसक पठान हिंसक पठान से कहीं ज्यादा खतरनाक हैं ।”

गांधीजी की सलाह में बनाई योजना के अनुसार बादशाह

खान ने सरदादयाव मे खुदाई खिदमतगारो के प्रशिक्षण का एक केन्द्र खोला । उनकी माग पर गाधीजी ने पहले मीराबहन (मिस स्लेड) को और बाद मे आश्रम की एक मुस्लिम बहन बीबी अमतुस्सलाम को, जो गाधीजी की बेटी तरह हो गई थी, बादशाह खान के शिक्षा और सामाजिक सुधार के काम मे मदद करने के लिए भेजा—खास तौर से मुसलमान स्त्रियो मे ।

अगले साल गाधीजी फिर सीमाप्रात गये, पर इस बीच उनका स्वास्थ्य बहुत गिर गया था । जिलो मे वह नही जा पाये । खुदाई खिदमतगारो के केन्द्र मे भी वह नही जा सके । अत गाधीजी ने बादशाह खान के साथ पठान लोगो और ट्रेनिंग लेनेवाले खुदाई खिदमतगारो के बीच जाकर लम्बे समय तक रहने का जो कार्यक्रम बनाया था, वह आगे के लिए मुलतवी रखा गया । पर वह फिर कभी पूरा नही हो सका ।

३

श्रद्धा की परीक्षा

१९४० मे पूना मे जब अंग्रेजो के युद्ध-प्रयत्नो मे सशर्त सहयोग की बात कांग्रेस कार्यकारिणी ने रखी और गाधीजी अहिंसा के सिद्धान्त को लेकर कांग्रेस से अलग हो गये, उस वक्त कांग्रेस कार्यकारिणी के बादशाह खान ही अकेले ऐसे सदस्य थे, जो गाधीजी के साथ रहे । बादशाह खान ने उस

समय इसी सवाल पर कार्यकारिणी से इस्तीफा दे दिया था। उनकी इस श्रद्धा की परीक्षा का अवसर भी जल्दी ही आ गया।

पूना में कांग्रेस ने जो हाथ बढ़ाया था, उसे ब्रिटिश सरकार ने नामजूर कर दिया और कांग्रेस फिर गांधीजी की शरण में आ गई। सितम्बर १९४० में उसने निश्चय किया कि युद्ध में भाग न लेने के आधार पर गांधीजी के नेतृत्व में वह सविनय अवज्ञा का आन्दोलन शुरू करेगी।

इसके अनुसार वाद में जो वैयक्तिक सत्याग्रह शुरू हुआ, उसमें खान-बन्धुओं ने पूरी तरह भाग लिया, लेकिन हजारों सत्याग्रहियों की गिरफ्तारी के बावजूद खान-बन्धु गिरफ्तार नहीं किये गए।

अगस्त १९४२ में क्रिप्स-मिशन के साथ बातचीत टूट जाने पर जो ऐतिहासिक 'भारत छोड़ो' संग्राम छिड़ा, उसमें भी वादगाह खान का पूरा योग रहा। इसमें हुई गिरफ्तारी के बाद मार्च १९४५ में जब उत्तर-पश्चिम सीमाप्रांत में कांग्रेसी सरकार बनी तभी वह छोड़े गये। उनके भाई डा० खान-साहब उस समय वहां के मुख्य मंत्री बनाये गए।

लेकिन श्रद्धा की अन्तिम परीक्षा तो अब होनेवाली थी। मार्च १९४६ में ब्रिटिश मंत्रिमंडल का प्रतिनिधि-मंडल भारत आया। इसी वर्ष के आरम्भ में केन्द्रीय असेंबली और प्रांतों के चुनाव हुए थे। वादगाह खान ने १९४६ के चुनाव में भाग लिया। मगर ऐसा उन्होंने मत बंटोरने के लिए नहीं, बल्कि मतदाताओं के प्रशिक्षण के लिए किया। उन्होंने वोट देनेवालों

से कहा, “मैं आपसे वोट की भीख मागने नहीं आया हूँ, क्योंकि वोट और आजकल की असेम्बलिया मेरे लिए मूल्यवान नहीं है। मैं तो इतने वर्षों से आप जो आजादी की लड़ाई लड़ रहे हैं उसके लिए मित्रता और सफलता की कामना का संदेश लेकर आया हूँ। आजादी की लड़ाई के इस मौके का आप लाभ उठावे और इस बार आजादी हासिल किये बिना हर्गिज न रहे।”

चुनाव के बाद कांग्रेस पार्लामेण्टरी बोर्ड के नवनिर्वाचित सदस्यों के बीच बोलते हुए उन्होंने कहा, “आप अच्छी तरह से जानते हैं कि मंत्रिमण्डल बनाने या उसके काम में मैंने आज तक कोई दिलचस्पी नहीं ली है। उसका कारण बिल्कुल साफ है। मेरा कभी ऐसी चीजों की तरफ रुझान नहीं रहा। लेकिन उस पक्ष की भी मैं अवहेलना नहीं कर सकता, जो मुझे सम्मान देने की कोशिश कर रहा है कि पार्लामेण्टरी कार्यक्रम द्वारा भी गरीब जनता को सेवा की जा सकती है।’

जिन्ना और मुस्लिम लीग ने दो-राष्ट्र के सिद्धान्त पर आधारित पाकिस्तान की माग १९४० से ही शुरू कर दी थी। इस सिद्धान्त के अनुसार मुसलमान हिन्दुओं से अलग राष्ट्र थे और इसलिए सार्वभौम सत्तायुक्त अपनी अलग मातृभूमि के हकदार थे। यह मातृभूमि भारत के उन हिस्सों से बननेवाली थी, जहाँ मुसलमान संख्या में अधिक थे और उनकी मूल परिभाषा के अनुसार उसमें पंजाब, उत्तर-पश्चिमी सीमाप्रान्त (अफगान सूबा), काश्मीर, सिंध और बलोचिस्तान आते थे। बंगाल और असम उसमें बाद में जोड़े गये। यह सिद्धान्त

की दृष्टि से सिद्ध नहीं होता था और व्यवहार की दृष्टि से एकदम गलत था। पर जिन्ना और मुस्लिम लीग ने अपनी जिद नहीं छोड़ी और उन्हें ब्रिटिश साम्राज्यवादियों का पूरा समर्थन और प्रोत्साहन मिलता गया।

खान-बन्धुओं ने खुले शब्दों में 'दो राष्ट्रों' के सिद्धान्त की मुखालफत की। सरहद्दी सूवे के चुनाव में मुस्लिम लीग बुरी तरह हार गई थी और उसने अपनी उद्देश्य-सिद्धि के लिए खुले आम हिंसा का प्रचार शुरू किया। अगस्त १९४६ में कलकत्ता में जो भयानक कत्लेआम हुआ, 'दो राष्ट्रों' के सिद्धान्तवालों ने उसे आयोजित किया था और उसके बाद पूर्वो वंगाल के नोआखाली क्षेत्र में हिंसा का नगा नाच हुआ। ब्रिटिश अधिकारियों ने मुस्लिम लीग की अविवेकपूर्ण मांग को मान लेने के लिए इस हिंसा के ताड़व को बहाना बनाया।

अक्तूबर १९४६ में गांधीजी हिन्दू-मुसलमानों के बीच पुनर्मिलन का सुनहला सेतु बनाने नोआखाली गये। नोआखाली के दगों के बाद बिहार और देश के दूसरे हिस्सों में वैसे ही सांप्रदायिक दगों का एक सिलसिला चल पड़ा। खान-बन्धुओं को इन घटनाओं ने झकझोर दिया, पर उनकी श्रद्धा कुदर की तरह और भी चमकी। जनवरी १९४७ में गांधीजी जब नोआखाली से अपने शांति और करुणा के मिशन पर बिहार गये तो उन्होंने बादशाह खान को बुलाया। उस आधी-तूफान से भरी अघेरी रात में बादशाह खान की शानदार दिलेरी, सहनशीलता, पहाड़-जैसी मजबूती और इन्सान की बुनियादी अच्छाई तथा खुदा रसूल में उनकी अटूट

श्रद्धा एक चमकते हुए मार्गदर्शक प्रकाश की तरह सामने आई ।

एक सधे हुए पत्रकार ने रिपोर्ट दी—“इस आदमी की ईमानदारी ने, जो उसके एक-एक शब्द से झलकती है, सुनने-वालो पर मोहिनी मंत्र डाला है । जो कुछ उन्होंने कहा, उसमे कुछ नया नहीं था । फिर भी जो सादा शब्द उनके दर्द-भरे दिल से निकलते, वे सुननेवालो के दिलो मे झकार पैदा कर देते थे । सरहदी गांधी की सभाओ मे जो मिलाप के दृश्य दिखाई दिये और सब जमातो का इस तरह से इवादतगाहो मे एक जगह पर आना, यह सब खिलाफत के दिनों की याद दिलाता था ।”

इसी पत्रकार ने आगे लिखा—“ये थी तो छोटी-छोटी घटनाएँ, पर चारो ओर फैले अंधेरे मे चमकती किरण की तरह से थी ।” हिंदू, मुसलमान, सिखो की एक मिली-जुली सभा पटना मे गुरु गोविन्दसिंह के जन्मस्थान गुरुद्वारा हर-मंदिर मे बुलाये जाने पर वादशाह खान ने कहा, “हिन्दुस्तान मे इस वक्त पागलपन के दोजख की आग फैली हुई है और अपने ही घर को इस तरह से आग लगाते हुए देखकर मेरा दिल रोता है । आज हिन्दुस्तान मे अंधेरे की घटा छाई है और मेरी आखे व्यर्थ एक दिशा से दूसरी ओर प्रकाश के लिए ताकती है ।” उन्होंने बताया कि वह सत्ता की राजनीति से उकता गये थे और सारे मुल्क मे जो नफरत फैलाई जा रही थी उसे देखकर बहुत दुखी थे । खुदाई खिदमतगार के नाते वह पीड़ित मानवता की जो भी थोड़ी-बहुत सेवा कर

सके, करना चाहते थे। सभा के अन्त में हिन्दू, सिख, मुसलमान गुरुद्वारे के पास की एक मस्जिद में उनके साथ-साथ गये, गले मिले और सबने एक-दूसरे को सलाम-दुआ दी।

बादशाह खान ने मुगेर में कहा, “हिन्दुस्तान हिन्दू-मुसलमान दोनों का मुल्क है। ऐसे सूबे हैं, जहाँ हिन्दू अल्प-संख्या में हैं और ऐसे भी सूबे हैं, जहाँ मुसलमान भी उसी तरह कम तादाद में हैं। जो कुछ हुआ, उसकी दूसरी जगहों पर भी अगर नकल हुई और बहुसंख्यक जमात अल्पसंख्यकों को दवाने और मारने लगी, तो देश का भविष्य अधकारमय होगा और फिर हमेशा के लिए हम गुलामी में पड़ जायेंगे।”

कांग्रेस के मन्त्रिमंडलों को भी उन्होंने नहीं छोड़ा और राष्ट्रीय भारत से बोलने का अधिकार उनसे अधिक था भी किसे? उन्होंने कहा कि जनता के मिनिस्टर्स की प्रांतीय सरकारें दंगे-फसाद रोकने में असमर्थ रही हैं। मुस्लिम लीग से उन्होंने कहा, “मैं आपका ध्यान इस तथ्य की ओर खींचना चाहता हूँ कि दुनिया में इस्लाम के सिद्धान्तों में सबसे अधिक सहिष्णुता है। अगर हमें सच्चे मुसलमान बनना है, तो हमें इसका अहसास होना चाहिए और अपने भाइयों के बीच सहिष्णुता फैलाने की कोशिश करनी चाहिए। आज तो मैं देखता हूँ, दूसरी जमातें कहीं ज्यादा सहिष्णु हैं। अगर सच्चे मुसलमान बनना हो, तो हमें अपने में से इस दोष को हटाना चाहिए।”

पर उनकी आवाज अरण्यरोदन की तरह अकेली आवाज थी। मुस्लिम लीग के प्रचार के फलस्वरूप बिहार से

सम्प्रादायिक दगोके अगारे दिसम्बर १९४६ से ही सरहदी सूबो तक भी पहुँचे। फरवरी और मार्च १९४७ में फिर अराजकता फूट उठी—अब की बार हजारा प्रान्त में। बादशाह खान को अपने प्रान्त को जल्दी लौटाना पड़ा। पेशावर से एक वयान देते हुए उन्होंने कहा, “यह शायद हमारे देश के इतिहास में सबसे खतरनाक दौर है। हवा में हिंसा है। हममें से अनेक आदमी नहीं रहे, हम बहशी हो गये हैं।” उन्होंने कहा, “अब सरहदी सूबे में मैं अपना सारा वक्त अपने मजहबवालों से जगलीपन दूर करने में बिताऊंगा—चाहे वह सरहद में हो या सरहद के पार। मेरा मुस्लिम लीग या ब्रिटिश अफ-सरो से कोई भगडा नहीं। मैं तो यही चाहता हूँ कि पठान और दुनिया के सारे लोग किसी भी तरह की गुलामी में न रहे।”

साढ़े तीन महीने बिहार में रहकर बादशाह खान अपने सूबे में लौटे, तो पहली सार्वजनिक सभा में उन्होंने भाषण देते हुए कहा, “मैं उन सब लोगों से, जो मुल्क में आग लगाना चाहते हैं, आग्रह करता चाहता हूँ कि जो आग वे लगा रहे हैं, वह उन्हें भी भस्म कर देगी। मैं नहीं जानता कि धार्मिक स्थानों में आग लगाने से और भोले-भाले लोगों को मारने और लूटने से इस्लाम की रक्षा कैसे हो सकेगी?” उनके घायल दिल को सिर्फ इतनी ही तसल्ली थी कि कम-से-कम खुदाई खिदमतगारों ने उनकी उम्मीदें पूरी की थी। अपने अहद पर कायम रहते हुए दस हजार खुदाई खिदमत-गार अपने दुखी हिंदू और सिख भाइयों की मदद के लिए

दौड़ पड़े थे और उन्होंने उनके जान-माल की रक्षा की थी ।

सरकार के वहशीपन और गरीब भोले लोगों के घर-द्वार की इस तरह बड़े पैमाने पर बरवादी पर जितना ही वह सोचते, उतने ही दुखी होते । लेकिन उन्होंने हिम्मत नहीं हारी और बार-बार सारे समझदार लोगों को निराश न होने के लिए कहते रहे । शान्ति के लिए अनथक प्रयत्न करते रहने का उन्होंने आदेश दिया । “हिन्दू-मुस्लिम एकता को आप नामुमकिन मानते हैं ?” एक सशयात्मा से उन्होंने कहा, “कोई भी सच्चा प्रयास व्यर्थ नहीं जाता । उन खेतों की ओर देखो । बोये हुए बीजों को कुछ वक्त तक जमीन में रहना पड़ता है, तभी उनके अंकुर बनते हैं और उनमें से सैकड़ों वैसे ही बीज फूट पड़ते हैं । हर अच्छे काम में यही बात होती है ।”

१९४५ में जेल से छूटने के बाद से वह खुदाई खिदमतगार आन्दोलन के पुनर्गठन और शुद्धिकरण में लग गये थे । अब उन्होंने निश्चय किया कि नि स्वार्थ खुदाई खिदमतगारों की टोलियों को सारे सूबों में भेजा जाय, जो खुदा और इसानियत के नाम पर गलत रास्ते पर जानेवाले लोगों के जमीर को सुधारे और उनकी गलतियाँ उन्हें बताये । उन्होंने कहा, “मैं आशा करता हूँ कि खुदा इस पाक काम में मेरी मदद करेगा और जनता सही-सही पहचान लेगी कि प्रेम, सत्य और अहिंसा का सार ही अच्छे, स्वतंत्र, समृद्ध समाज का मुख्य लक्षण होता है ।”

नई अग्नि-परीक्षा

बादशाह खान के लिए एक और अग्निपरीक्षा सामने थी । ब्रिटिश केबिनेट प्रतिनिधिमंडल ने १६ मई के अपने वक्तव्य में एक योजना की रूपरेखा रखी, जिसमें भारत की जनता को सत्ता सौंपने के 'अभिन्न अंग' के रूप में अलग-अलग प्रदेशों के 'समूहीकरण' की बात थी । भारत की उत्तर-पश्चिम और पूर्वी सीमाओं पर मुस्लिम बहुसंख्यावाले प्रदेश एक अलग समूह में आते थे । इस समूह के इस विभाग के लिए अपना संविधान बनाने की व्यवस्था थी और प्रत्येक इकाई (प्रदेश) को यह हक था कि इस समूह के चुने हुए प्रतिनिधियों के बहुसंख्यक मतों से वह चाहे तो अलग हो जाय । यो उत्तर-पश्चिमी सीमा प्रान्त, पंजाब, बलोचिस्तान और सिंध 'बी' समूहों में आते थे, असम और बंगाल 'सी' समूह में, और शेष सूबे, जो इन दोनों समूहों में नहीं शामिल किये गए थे, 'ए' समूह में आते थे । इस तरह से कल्पना यह थी कि उत्तर-पश्चिमी और पूर्वी हिस्सों में मुस्लिम बहुसंख्यावाले क्षेत्र बना दिये जाय, जो मुस्लिम लीग को 'पाकिस्तान का सार' दे सके । इस प्रस्ताव में कुटिल बात यह थी कि यद्यपि केबिनेट मिशन की योजना वैसे तो स्वेच्छिक धोपित की गई थी, पर इन समूहीकरण की धाराओं का प्रभाव यह होनेवाला था कि उत्तर-पश्चिमी सीमाप्रान्त को चुने हुए

प्रतिनिधियों की इच्छा के विरुद्ध समूह 'बी' में शामिल होना पड़ता, जिसमें दो राष्ट्रों के सिद्धान्त को माननेवालों का आधिपत्य था। यह भी हो सकता था कि 'समूह' एक ऐसा सविधान बनाते कि उसके बाद उस समूह में से किसी भी प्रान्त का स्वेच्छा से बाहर रह सकना असंभव हो जाता।

खान-वन्धुओं ने कहा कि हमें इन गुटों के बनाने के राज-नैतिक पहलू में कोई दिलचस्पी नहीं है। हम तो किसी भी गुट के साथ जा सकते हैं, जो पठानों को अपने ढंग से पूरी तरह विकास करने की आजादी दे। जुलाई १९४६ में ही वादगाह खान ने घोषित किया था, "मुझे पंजाब, सिंध, बलोचिस्तान के गुट में रहने में कोई आपत्ति नहीं है, परन्तु मैं सिर्फ इतना कहना चाहता हूँ कि ऐसे किसी समझौते में हिस्सेदार होने से पहले हम सब भाई-भाई की तरह एक जगह बैठे और एक-दूसरे की गंकाएँ दूर करके सबको सन्तुष्ट करें कि ऐसे समूह हर प्रान्त के लिए अच्छे हैं। कुछ लोग इसे मजहबी रंग देते हैं, जो ठीक नहीं। मजहब को हमसे क्या लेना-देना है? यह तो एक आर्थिक समस्या है—गुद्ध रूप में नफे और नुकसान की बात है। जबरदस्ती से कुछ नहीं किया जा सकता। आजकल तो एक बाप भी अपने बेटे से जोर-जबरदस्ती से कुछ मनवा नहीं सकता। कभी भी अगर हमें गुट बनाना पड़े, तो यह सिर्फ पंजाब, सिंध, बलोचिस्तान के साथ ही हो सकता है, और किसीके साथ नहीं क्योंकि हिन्दू बहुसंख्यक प्रान्त सभी हमसे सैकड़ों मील दूर हैं।"

पर कैबिनेट प्रतिनिधिमंडल की १६ मई की योजना को

सफलता नहीं मिली और २० फरवरी, १९४७ को ब्रिटिश प्रधानमंत्री एटली ने कामन्स सभा में ऐलान कर दिया कि सत्ता-परिवर्तन और केबिनेट प्रतिनिधि-मंडल की १६ मई की योजना के आधार पर भावी संविधान के बारे में भारत के प्रमुख दलों के बीच एकराय न हो सकी, तो अंग्रेजों को यह सोचना पड़ेगा कि भारत से हटने पर सत्ता किसे और कैसे दी जाय ? जिन सूबों की संविधान-सभा (कान्स्टिट्यूट असेंबली) में पूरी तरह प्रतिनिधित्व नहीं हुआ, उनके बारे में कहा गया कि इनमें इस समय जो सरकारें कायम हैं, उन्हीं के आधार पर परिवर्तन किया जायगा। इसका अर्थ हुआ कि उत्तर-पश्चिमी सीमाप्रान्त में डा० खानसाहब की सरकार को सत्ता सौंपा जाना था। अतः इसके बाद दो राष्ट्र का सिद्धान्त माननेवालों की सारी ताकत उसी सरकार को उलटने में लग गई। और ऐसे मौके पर साम्प्रदायिक भावनाओं को उभारने से आसान और क्या हो सकता था ? इस तरह प्रान्त के सभी हिस्सों में हिन्दू और सिखों के खिलाफ व्यापक रूप में दंगे शुरू किये गए—पहले मार्च में और बाद में अप्रैल में। और जैसा कि पहले कहा जा चुका है, असम और पंजाब में सीधी कार्रवाई के नाम पर जो कुछ हुआ, वही खानसाहब के मंत्रिमंडल के खिलाफ भी किया गया।

मार्च १९४७ में लार्ड वैवल की जगह लार्ड माउटबैटन हिन्दुस्तान में वाइसराय बनकर आये। अप्रैल के मध्य तक उन्होंने हिन्दुस्तान का हिन्दू और मुस्लिम बहुसंख्यक प्रान्तों में बंटवारा करके सत्ता-परिवर्तन करने की एक योजना

तैयार कर ली। इसमें दिक्कत यह थी कि उत्तर-पश्चिमी सीमाप्रान्त में बहुसंख्या मुसलमानों की थी, मगर सरकार काग्रेसी थी, जो धर्मनिरपेक्षता के आदर्श से बंधी हुई थी और मुस्लिम लीग के दो राष्ट्रों के सिद्धान्त के खिलाफ थी। इस मुश्किल को हल करने के लिए अप्रैल के अन्त में लार्ड माउन्टबैटन ने सीमाप्रान्त का दौरा किया। उनके दौरे का फायदा उठाकर मुस्लिम लीग के स्वयंसेवकों ने उनके सामने एक प्रदर्शन किया और गवर्नर सर ओलाफ कैरो उन्हें ऐसे लोगों का प्रदर्शन दिखाने ले गये, जो उन्हींके मंत्रियों के खिलाफ कानून तोड़ने और अराजकता फैलाने का काम कर रहे थे। किसी भी सूत्र के सवैधानिक प्रमुख के लिए ऐसा करना निश्चय ही अजीब बात थी।

गवर्नर ने एक और भी अनोखी बात की। उन्होंने वाइसराय से सीमाप्रान्त में धारा ६३ लागू करके नये चुनाव कराने का आग्रह किया। मन्त्रिमंडल की वाइसराय के वहां जाने पर हुई बैठक की रिपोर्ट को उन्होंने उलटा-सीधा और झूठा रूप देकर वाइसराय के पास भेजा और खुद मुख्यमंत्री का वह नोट भेजने से इन्कार किया, जिसमें उस रिपोर्ट का सही रूप था। मुख्यमंत्री को मजबूरन उसे गवर्नर की मारफत भेजने के वजाय सीधे भेजना पड़ा।

सच बात यह है कि उत्तर-पश्चिमी सीमाप्रान्त के अंग्रेज अफसर चाहते थे कि हाथ से निकलती सत्ता पर जितना भी हो सके कब्जा करके उसे अपने आश्रित और परम्परागत मित्र मुस्लिम लीग को सौंप दें, जो ब्रिटिश नौकरशाही के

पोपण से ही बढी थी और अब जोर पकड रही थी । दूसरी तरफ ब्रिटिश सरकार हिन्दुस्तान मे अपना राज्य खत्म तो करना चाहती थी, पर उसे इस मामले के हल का इसके सिवा दूसरा कोई चारा नजर नही आ रहा था कि बटवारे के लिए वह मुस्लिम लीग को राजी कर ले । और इसके लिए लीग की माग के हिसाब से उत्तर-पश्चिमी सीमाप्रान्त को जैसे भी हो, उसे देना जरूरी था । अंग्रेजो की ईमानदारी पर हम शक नही करना चाहते थे, पर यह कहना पडेगा कि ब्रिटिश मन्त्रिमंडल के अच्छे इरादो और अंग्रेज उच्च अधिकारियो के हथकडो के बीच उत्तर-पश्चिमी सीमाप्रान्त शिकार बन गया और जल्दी हल निकालने की अवसरवादिता की वेदी पर डन्साफ की बलि हो गई ।

५

गवर्नर का षड़यंत्र

बादशाह खान जब बिहार मे थे, तब उन्होने राजनीति से पूरी तरह हाथ खींच लेने का गभीरता से विचार किया था । हुकूमत की सियासत और उसके क्षुद्र स्वार्थो से उन्हे नफरत हो गई थी । परन्तु सीमाप्रान्त मे जो कुछ हुआ उसने उनका इरादा बदल दिया । ऐसे समय सार्वजनिक जीवन से सन्यास ले लेना पठानो को उनकी परीक्षा की घडी मे अधर मे छोड देने के बराबर होता । मोहमद कवायलियो के एक

जिरगे में उन्होंने कहा, “हम बड़े ही नाजुक दौर में से गुजर रहे हैं। अंग्रेज और उनके नौकरशाह ताकत खोने के डर से घबराते हैं। लोग तुम्हें इस्लाम के नाम पर गुमराह कर रहे हैं—मुझे यह अपना फर्ज जान पड़ता है कि आगे आनेवाले खतरों की ओर से तुम्हें आगाह कर दूँ, ताकि कयामत के दिन मैं खुदा और बन्दे के सामने अपने आपको सही साबित कर सकूँ। मैं खामोश नहीं रह सकता।”

सर ओलाफ कैरो की ओर इशारा करते हुए उन्होंने कहा, “मैं दिल्ली से अभी आया हूँ और मैं बहुत करीबी जानकारी से कह सकता हूँ कि यही आदमी, जो जिरगे में तुमसे मिलता है और अपने-आपको दोस्त बताता है, वही तुम्हारे खिलाफ रिपोर्ट दर्ज करता रहा है और दिल्ली में हुक्मरानों से इसरार करता रहा है कि वमबाजों के मजबूत दस्ते तैयार रखे कि जो तुमपर आग और कहर बरसाये। वह जब दुबारा जिरगे में तुम्हारे पास आयेगा तो उससे पूछना कि मैं जो कह रहा हूँ वह सच है या भूठ। अगर वह कहे कि भूठ है, तो वह मेरे सामने आये। अपने वयान की एक-एक बात का मैं सबूत पेश कर सकता हूँ।”

उन्होंने याद दिलाई कि हाल में सर ओलाफ कैरो ने सरहदी मंत्रियों से कहा कि उनके और हिन्दुस्तान के बीच में एक जैसी कोई बात नहीं है और अगर वे कांग्रेस से अलग हो जाय तो वह उन्हें पूरा सहयोग देगा।

वादशाह खान ने पूछा, सर ओलाफ कैरो सरहद में नया चुनाव क्यों चाहते हैं? और जवाब दिया, सर ओलाफ

का इरादा साफ है। वह हुकूमत अपने उन खुशामदी पिट्टुओं को देना चाहते हैं—उन खानों, नवाबों और अफसरों को—जिन्होंने खुदाई खिदमतगारों के जद्दोजहद के खिलाफ अंग्रेजों की सब तरह से मदद की, नहीं तो नये चुनावों का कोई मतलब ही नहीं हो सकता। एक साल पहले ही पठानों ने पाकिस्तान के मामले में अपना साफ तस्फिया दे दिया है। खुदाई खिदमतगारों को पठानों के बहुत बड़े चुनाव-मंडल ने इतने बड़े बहुमत से चुना है।”

आगे उन्होंने कहा, “मुस्लिम लीग की साम्प्रदायिक तेहरीक को राजनैतिक दर्जा देना बेईमानी है, जबकि लीग-वालों ने सब तरह के जुर्म किये हैं और कर रहे हैं।”

गवर्नर का तर्क था कि “सूबे भर में हो रहे हिंसा-काण्ड मंत्रिमंडल में अविश्वास के सूचक हैं।” वादशाह खान ने बहुत जोश से जवाब दिया। उन्होंने कहा कि युद्ध के छ. वर्षों में जब अंग्रेज खुद सकट में थे, तब कबायली इलाके में कोई गड़बड़ी क्यों नहीं हुई? तब अंग्रेजों को गान्ति चाहिए थी और शांति बनी रही और अब सैकड़ों लोगों का कत्ले-आम हुआ, हजारों अनाथ और बेघर हुए, फिर भी सरहद में ब्रिटिश सत्ता सिर्फ देखती रही। उसने गुडागर्दी को दवाने के लिए कोई कड़े कदम नहीं उठाये, जबकि उनके अपने मंत्री उसकी मांग कर रहे थे, उलटे इसी अराजकता को वे इन मंत्रियों को हटाने का कारण बनाकर इन्हें हटाना चाहते हैं, जबकि मतदाताओं की भारी बहुसंख्या ने इन्हें चुना है और

मे अभी भी इनका बहुमत है।

बादशाह खान को इन सारी घटनाओं में लीगियो और उनके विदा लेनेवाले मालिक अग्रेजो का एक बड़ा पडयत्र लगा । उन्होंने दो राष्ट्र का सिद्धान्त माननेवालों को आगाह किया, “हमने अपने हाथो मुल्क में ऐसी आग लगा दी है, जिससे हम खुद भी नहीं बच पायगे । इन बातों से इस्लाम, मुस्लिम लीग और पाकिस्तान किसीका भी भला नहीं होगा ।” मुस्लिम लीग से उन्होंने अपील की कि एक मिले-जुले जिरगे में बैठकर वह खुदाई खिदमतगारो से हिन्दुस्तान से अग्रेजो के जाने के बाद पैदा होनेवाले मसलो पर विचार करे । उन्होंने कहा, “अग्रेज तो अब जा रहे हैं, तो लीगी जिरगे में हमारे साथ बैठे । अगर वे हमसे भाई की तरह मिले और अपने हिसक तरीके छोड़ दे, तो हम अपने आपसी मतभेद आसानी से दूर कर सकते हैं । अगर ईमानदारी से कोशिश की जाय तो आपस में बाइज्जत समझौता करने के लिए मैं हमेशा तैयार हूँ । लीगियो को हिन्दुओ की हुकूमत का डर है, जबकि हमें अग्रेजो की हुकूमत का । हम लोग आपस में मिले और एक-दूसरे को समझाने की कोशिश करे । हम उनका डर दूर करने को तैयार हैं । क्या वे हमारा डर दूर करने की कोशिश करेंगे ?”

यह अपील किसीने नहीं सुनी । लीग की कोई इच्छा ही नहीं थी कि अग्रेजो को छोड़कर वह कांग्रेस या खुदाई खिदमतगारो के साथ बातचीत करे । जबतक वह अग्रेजों से ज्यादा पा रही थी तबतक किसी बाइज्जत समझौते के लिए वह तैयार ही नहीं थी ।

१४ मई, १९४७ को कांग्रेस के जनरल सेक्रेटरी आचार्य जुगलकिशोर और दीवान चमनलाल ने, जिन्हें नेहरूजी ने जाच करके रिपोर्ट देने के लिए सीमाप्रान्त भेजा था, दिल्ली से यह बयान जारी किया

“यह एक खुला रहस्य है कि जो गवर्नर वहा है वह मन्त्रिमंडल के साथ में नहीं है। उनके पद पर काम करनेवाला व्यक्ति जो राजनैतिक विभाग का प्रमुख भी है, किसी भी मन्त्रिमंडल के काम में गभीर रूप से बाधा डाल सकता है, क्योंकि उसके मातहत नागरिक प्रशासकों की एक बड़ी तादाद ऐसी है जो नागरिक प्रशासक होने के साथ-साथ राजनैतिक प्रतिनिधि (पोलिटिकल एजेंट) भी है।”

“नागरिक प्रशासन के प्रमुख ने बार-बार हुक्म दिये कि गुंडों के सरगनों को पकड़ा जाय और बार-बार इन हुक्मों को पुलिस अफसरों ने नहीं माना, यहाँ तक कि मन्त्रिमंडल के आदेश पर पुलिस के इन्स्पेक्टर जनरल ने जो हुक्म दिये उन्हें भी ठुकरा दिया गया।”

उनका निष्कर्ष था “मन्त्रिमंडल को नहीं, बल्कि गवर्नर को और उनके उन अफसरों को पद से हटा देना चाहिए, जो उनसे समर्थन चाहते हैं और जो कानून और व्यवस्था को बनाये रखने में असफल हुए हैं।”

अधिकार की दो अमली पद्धति में अफसरों की मिली-भगत और टालमटोल से चीजे कितनी विगड़ सकती हैं, इसकी एक मिसाल तब मिली जब १९४६ की आखिरी तिमाही में अन्तरिम सरकार के उपाध्यक्ष नेहरूजी सीमाप्रान्त

के दौरे पर गये । रास्ते के दोनों ओर दस मील तक खुदाई खिदमतगारों ने उनका शाही स्वागत किया, लेकिन मालकद एजेन्सी में उनकी मोटर को कुछ कवायलियों ने घेर लिया । इस सारे मामले में अफसरों का कुछ हाथ रहा होगा, ऐसा सन्देह किया गया और अपने कर्तव्य में उपेक्षा के लिए सबद्ध राजनैतिक अफसर के खिलाफ कार्रवाई करनी पड़ी ।

कांग्रेस ने आखिरी चुनौती दी कि अगर डा० खान-साहब के मन्त्रिमंडल को बर्खास्त किया गया और सीमाप्रान्त में नये चुनावों का हुक्म दिया गया तो, लार्ड माउटबैटन की बटवारे की योजना पर कांग्रेस अपना रुख बदल देगी । इसके परिणाम-स्वरूप वह प्रस्ताव आखिर छोड़ दिया गया और दूसरा प्रस्ताव रखा गया, लेकिन सीमाप्रान्त में इससे इतना ही फर्क पड़ा कि भट्टी से निकले तो भाड़ में जा गिरे ।

६

भेड़ियों के हवाले

“तो महात्माजी, अब तो आप हमें विदेशी पाकिस्तानी कहेंगे न ?” ३ जून को कांग्रेस के बटवारे की योजना मान लेने पर वादगाह खान ने उदास मुस्कान के साथ गांधीजी से कहा और बताया, “सरहद्दी सूवे में हमारा भविष्य भारी खतरे से भरा हुआ है । हमें क्या करना चाहिए, यह कुछ नहीं सूझता ।”

गांधीजी ने जवाब दिया, “खानसाहब, अहिंसा मे निराशा को स्थान नहीं है। यह आपकी परीक्षा की घड़ी है। आप कह सकते हैं कि पाकिस्तान आपको विल्कुल नामजूर है और ऐसे रख के कारण जो मुसीबतें आये उन्हें झेलने को तैयार रहे। ‘करेंगे या मरेगे’ की प्रतिज्ञा लेनेवालों को डर किस बात का है ?” लेकिन अपने साथियों से धीमी आवाज में बोले, “खानसाहब का दर्द देखकर मेरा दिल टूटता है। लेकिन अगर मैं भी अपना दुःख प्रकट करने लगू तो पठानों के बहादुर होने पर भी उनका दिल टूट जायगा।” साथ ही घोषणा की कि “परिस्थितियां अनुकूल होते ही मैं सीमाप्रान्त जाने की इच्छा रखता हूँ। अगर पाकिस्तान बन गया, तो मेरी जगह पाकिस्तान में होगी।”

वादशाह खान ने और कुछ नहीं पूछा। सिर्फ यही कहा, “आपका और समय मैं नहीं लेना चाहता।”

गांधीजी ने उस शाम को दुःख से कहा, “मेरे जीवन का कार्य अब समाप्त हो गया मालूम पड़ता है।”

बटवारे की सशोधित योजना में मुख्य बात यह थी कि नये चुनावों के बदले सीमाप्रांत में मतगणना (रेफरेंडम) द्वारा यह निर्णय होगा कि वह हिन्दुस्तान में मिलना चाहता है कि पाकिस्तान में। खान-बन्धुओं ने घोषित किया कि हिन्दुस्तान बनाम पाकिस्तान में मिलने का सवाल तो पहले ही खत्म हो चुका है, क्योंकि कांग्रेस और मुस्लिम लीग दोनों ने बटवारे की योजना को सिद्धान्त रूप में मान लिया है और सीमाप्रान्त तथा शेष हिन्दुस्तान में यातायात का कोई रास्ता ही नहीं

रहा । मतगणना से वह डरते नहीं थे, वरतें कि उसमें पठानों के लिए अपना अलग आजाद देश बनाने की छूट हो । उन्होंने कहा, “मुस्लिम लीग अगर इस बात पर राजी हो कि पाकिस्तान बनाम आजाद पठान राज्य पर मत लिये जाय और ऐसे मुकाबले में अगर जनता पाकिस्तान के हक में राय दे तो मैं पाकिस्तान की तार्किक करनेवाला पहला आदमी होऊंगा ।” और पठानिस्तान स्वावलम्बी नहीं हो सकेगा, इस आलोचना का यह जवाब दिया, “हमारी आजादी बनी रहे तो हम अपनी रूखी-सूखी रोटी और घासफूस की भोपड़ियों में ही सतुष्ट रहेंगे । हमें महलों की गुलामी से वह ज्यादा पसन्द है । फिर पठानिस्तान आर्थिक दृष्टि से हमेशा परावलम्बी राज्य रहेगा, यह कहना गलत है । आज तो हम एक ऐसा पूँजीवादी शासन बना रहे हैं, जो फिजूलखर्ची से भरा है । अकेले गवर्नर पर ही लाखों रुपये खर्च किये जाते हैं । साथ ही दूसरे ब्रिटिश अफसर भी हैं, जो हमारे प्रान्तीय राजस्व का बहुत बड़ा हिस्सा ले जाते हैं । अगर यह सब फजूलखर्ची दूर की जाय और यह सब रकम उत्पादक योजनाओं पर खर्च की जाय तो हम अपने सूबे को निश्चिन्त रूप से स्वावलम्बी बना सकते हैं ।”

लोगों द्वारा अपने प्रान्त का सविधान स्वयं बनाया जायगा और हिन्दुस्तान तथा पाकिस्तान दोनों का सविधान बन जाने पर ही इसके द्वारा यह तय किया जायगा कि किस उपनिवेग से वह सबद्ध हो ।

लीग को यह बात मजूर नहीं थी । उसका आग्रह था कि उन्हें सहयोग के बदले में अंग्रेज नजराने के तौर पर उत्तर-पश्चिमी सीमाप्रान्त दे दें । माउटबेटन की योजना को लीग मजूर करे, इसीपर माउटबेटन की सफलता निर्भर थी और वाइसराय इस बात के लिए तैयार नहीं थे कि असफलता के साथ बोरिया-विस्तर बाधकर बर लौटें । अतः ऐसी योजना बनाई गई जिससे लीग का मनचाहा हो सके । १९४६ में हुए आम चुनाव में सीमाप्रान्त में ५० में से ३२ स्थान कांग्रेस को मिले थे । मुसलमान उम्मीदवारों में ३८ में से २१, हिन्दुओं में ६ के ६ और सिखों में ३ में से २ स्थान कांग्रेस को मिले थे । माउटबेटन के युद्धकालीन सहायक लार्ड इस्मे और उनके अंग्रेज साथियों ने इस स्थिति को बेहूदा बताया, मानो मुस्लिम-बहुल प्रदेश में कांग्रेस सरकार को चुनकर वहाँ के मतदाताओं ने कुदरत के खिलाफ कोई जुर्म कर डाला हो । इस स्थिति को बदलने के लिए चालाकी से एक भूठे सवाल पर वहाँ मतगणना जबर्दस्ती लादी गई । स्वतंत्र पख्तून-निस्तान के मामले को तो अलग रख दिया और सारा सवाल हिन्दुस्तान बनाम पाकिस्तान तक महदूद कर दिया ।

दूसरी तरफ बलोचिस्तान में, जहाँ कि एक चुनी हुई प्रतिनिधि सस्था का अभाव था, मतगणना ही अकेला बुद्धि-

सम्मत हल था। लेकिन वहाँ ऐसा न कर चालाकी से एक सस्था खड़ी की गई, जिसमें शाही जिरगा और क्वेटा म्युनिसिपैलिटी के नामजद सदस्य ही थे। कुछ भ्रष्टाचारी सरकारी महकमे और निगम टेडर मगाने में जैसी चालाकी बरतते हैं वैसा ही यह भासा था, जिसमें ऐसी शर्तें पहले से रख दी जाय कि जिस पार्टी पर मेहरबानी करनी है वही सफल हो सके।

माउटवेटन ने कहा कि मतगणना के लिए वह निश्चित रूप से वचनबद्ध है और उनके लिए यह प्रतिष्ठा का प्रश्न है। अगर यह बात वैसी ही नहीं हुई जैसी कि वह चाहते हैं तो वह इरतीफा दे देंगे। उन्होंने खानगी तौर पर यह इगारा भी किया कि मतगणना में कांग्रेस के आने की भी उतनी ही संभावना है। कांग्रेसी नेताओं ने इस कड़वी घूट को चुपचाप पी लिया और बटवारे की इस संशोधित योजना को मजूर कर दिया। गांधीजी के सख्त विरोध के बावजूद उन्होंने उत्तर-पश्चिमी सीमाप्रान्त में मतगणना की शर्तों को मान लिया। इस तरह खान-बन्धु और उत्तर-पश्चिमी सीमाप्रान्त के खुदाई खिदमतगार, जो कधे-से-कधा भिडाकर पिछले बीस साल से आजादी की लड़ाई में हमारे साथ थे, उन्हें अब उन्हीं लोगों की मेहरबानी पर छोड़ दिया गया, जिनके खिलाफ वे लड़े थे। बादशाह खान ने बाद में ठीक ही कहा, “उन्हे भेड़ियों के हवाले कर दिया गया।”

धोखाधड़ी

सिद्धान्तरूप से बटवारे की योजना कांग्रेस और मुस्लिम लीग दोनों ने मान ली थी। स्वतंत्र पख्तूनिस्तान को रद्द कर दिया गया। अब जो वचा था, वह संवैधानिक तजवीज के नाम पर एक ऐसा प्रस्ताव था कि उससे अलग कोई चारा ही नहीं था। गांधीजी ने इस धोखाधड़ी में शामिल होने से साफ इन्कार कर दिया और खान-वन्धुओं को खुद ही निर्णय करने के लिए कहा।

बादशाह खान सीधे-सादे आदमी थे। उन्हें टेढ़ी-मेढ़ी कूटनीति से कोई मतलब नहीं था। एक करोड़ पख्तूनों के भाग्य के साथ खिलवाड़ करने से उन्होंने इन्कार कर दिया और ऐसे जुए में दाव लगाने को तैयार नहीं हुए, जिसमें प्रति-पक्षी के पासे खुले हुए हों।

एक और महत्वपूर्ण कारण था। पठान लोग अपने सामाजिक सबंधों में पठान-प्रतिष्ठा की जिस पख्तूनवाली नियमावली का अनुसरण करते हैं, उसके अनुसार कबायलियों के कुछ कर्तव्य हैं, जिन्हें न निभाना सबसे बुरा पाप माना जाता है और उसका नतीजा होता है हमेशा के लिए बेइज्जत होना और कदीले से बहिष्कार। उनमें ये तीन कर्तव्य मुख्य हैं - (१) उन्हें सब शरणार्थियों को आश्रय देना चाहिए (नानावटार्ड), (२) उन्हें अपने सबसे बड़े शत्रु को भी खुले

दिल से आतिथ्य देना चाहिए (मेलमस्तिर्या), और (३) अपमान का बदला अपमान से देना चाहिए (बदला) ।

आखिरी चीज से ही वशपरपरा से बदला लेने की बात चलती है, जो कि पठान जाति का अभिशाप है । कार्लिस डेवीस ने लिखा है, “हर कबीले के हर हिस्से में भाई-भाई तक की लड़ाई चलती है, हर परिवार में पारपरिक प्रतिशोध चलते रहते हैं और प्रत्येक व्यक्ति के व्यक्तिगत शत्रु होते हैं । हर आदमी अपने किये हुए खूनो का हिसाब रखता है । हर कबीले और उसके पड़ोसी के बीच खून और उसके बदले का बहीखाता रखा जाता है । जान की कीमत जान से ली जाती है ।” डेवीस और भी कहता है, “दुर्भाग्य से ऐसे कुछ बहुत ही ऊँचे और अच्छे कुनबे बिल्कुल सर्वनाश के किनारे पहुँच चुके हैं । जबतक ये वर्वर आपसी नागरिक झगड़े मिट नहीं जाते, कोई सयुक्त जनता नहीं हो सकती और न शान्ति ही रह सकती है ।” बादशाह खान के एक चाचा या बाबा ने उनके कबीले में इस रिवाज को वन्द करा दिया था । पठानों में फिर से खानाजगी और खून का बदला खूनवाली कुनबों की दुश्मनी को जिन्दा करना एक ऐसी बुरी बात थी कि उसका खयाल भी नहीं किया जा सकता । वह उसके लिए किसी तरह जिम्मेदार नहीं होना चाहते थे । इसलिए पख्तूनों के सूवाई जिरगे ने मतगणना में शामिल न होने का निश्चय किया ।

पठान गर्वीले और सवेदनशील होते हैं । उनमें पहाड़ी आदमियों की यह तीव्र भावना मौजूद है कि वे मैदानी

आदमियों का प्रभुत्व नहीं मानेंगे। इस मामले में तो वह भावना और भी बढ़ गई थी, क्योंकि पठान की स्वायत्तता नहीं मानी गई तो पाकिस्तान से मिलने का मतलब था पजाबी मुसलमान पूजापतियों का प्रभुत्व मानना। पाकिस्तान बन जाने के बाद अपने एक वक्तव्य में वादशाह खान ने कहा, “हमारे सूबे में पजाबी छा गये हैं और वे कोशिश कर रहे हैं कि पठान आपस में लड़ें। मजहबी बंटवारे में पजाब का बहुत बड़ा हिस्सा हाथ से निकल जाने से पजाबी नवाब और बड़े पूजापति लोग अब हमारे सूबे के पीछे लगे हैं कि उनका नुकसान पूरा हो जाय।”

पजाबी मुसलमानों की हुकूमत और गोपण का यह भय सिर्फ सीमाप्रांत तक ही सीमित नहीं था। पाकिस्तान बन जाने के बाद बहुत-से पाकिस्तानी हिस्सों में यह भावना प्रमुख थी—पूर्वी बंगाल में तो सबसे ज्यादा। पाकिस्तान का पूर्वांचल जनसंख्या में पश्चिम से कहीं अधिक था। अतः पाकिस्तान की संविधान-सभा के विधान-पंडितों का सबसे बड़ा काम यही हो गया कि इस बहुसंख्या के प्रभाव को कैसे वेग्रेसर करें। सिन्ध प्रान्तीय सरकार की वफादारी पर इससे बहुत बड़ा तनाव पड़ा और काश्मीर को तो अपनी हिफाजत के लिए हिन्दुस्तान के साथ मिलने के सिवा कोई चारा ही न रहा।

अलविदा

दुखी हृदय से गांधीजी इस चिन्ता में पड़े कि कांग्रेस के निर्णय ने बादशाह खान और खुदाई खिदमतगारों को जिस परिस्थिति में डाल दिया था, उसका कोई इलाज ढूँढें। उन्होंने लार्ड माउटबेटन को सुझाया कि वह जिन्ना से कहें कि उन्हें अब पाकिस्तान तो मिल ही गया है, अतः वह सीमाप्रान्त की जनता को और वहाँ के मन्त्रिमंडल को प्रान्तीय सविधान देने की बात कहकर पाकिस्तान का प्रान्त बनने के लिए प्रेरित करें और इस तरह से उनका विश्वास प्राप्त कर लें। यदि जिन्ना उन्हें इस तरह मनाने में कामयाब हो जाते, तो फिर मतगणना या जो कुछ भी होना था वह चीज चली जाती। माउटबेटन ने गांधीजी का सुझाव जिन्ना के सामने रखा, पर उसका कोई असर नहीं हुआ। उसके बाद गांधीजी ने कांग्रेस-नेताओं के साथ मिलकर सुझाया कि जिन्ना ने पठानों का प्रेम प्राप्त करने से इन्कार कर दिया है तो अब बादशाह खान जिन्ना और मुस्लिम लीग का विश्वास प्राप्त करने की कोशिश करें। इसके अनुसार १८ जून को बादशाह खान जिन्ना से उनके घर जाकर मिले और कहा कि वह पाकिस्तान में मिलने को राजी है, बशर्ते कि (१) वह सम्मानपूर्वक हो, (२) पाकिस्तान आजादी के बाद यह तय करे कि वह ब्रिटिश हुकूमत में रहेगा तो पठानों को वैसे हुए सूबों

मे या कवायली इलाको मे यह हक रहे कि वे ऐसी हुकूमत से अपनी मर्जी से अलग हो जाय और अपना एक अलग आजाद सूवा बना ले, और (३) कवायली लोगो के सब मामले पठान खुद आपस मे तय करेगे, बाहर के किसी तीसरे आदमी का कोई ढखल या अधिकार नही होगा, जैसाकि हक आज की विधान-सभा से भी उन्हे मिला हुआ है।

पहले सब प्रस्तावो की तरह यह प्रस्ताव भी ठुकरा दिया गया। गांधीजी को खान-बन्धुओ पर विपत्ति के काले बादल मडराते हुए दिखाई दिये। उस रात गांधीजी को नीद नही आई। रात के साढे बारह बजे से इन्ही विचारो मे वह डूबते रहे। “मैने अब सवासौ बरस तक जीने की इच्छा छोड दी है। फिर भी बादशाह खान की चिन्ता मुझे नही छोडती।” उन्होंने कहा, “बादशाह खान एक महापुरुष है—ऐसे व्यक्तियो की हार नही हो सकती। मुझे पूरा भरोसा है कि वह किसी भी बलिदान से पीछे नही हटेगे और पठानो की सेवा करते हुए ही प्राणत्याग करेगे।”

उन्होंने सोने की कोशिश की, पर थोडी देर के बाद फिर जग पडे और कहा, “नही, मै सो नही सकता। उनके खयाल ने मेरी नीद चुरा ली है।”

गांधीजी को सबसे ज्यादा जिस बात का डर था वही हुआ। सरहदी नेताओ के इस निर्णय से कि वे मतगणना मे भाग नही लेगे, जिन्ना और मुस्लिम लीग के धैर्य का बाध टूट गया। यही नही, अफगानिस्तान की सरकार ने भी लगभग इसी समय सार्वजनिक रूप से यह माग की कि

अफगानिस्तान और हिन्दुस्तान के बीच की सीमा बतानेवाली इयूरैड रेखा को सशोधित किया जाय । इससे लाभ उठाकर लीग ने बादशाह खान के खिलाफ वुरी तरह अभियान शुरू कर दिया । कहा गया कि वह अफगानिस्तान के कठपुतले हैं । यह विल्कुल झूठा और हास्यास्पद इलजाम था । इस झूठे प्रचार को देखकर गांधीजी भी खामोश नहीं रह सके । उन्होंने स्वयं ही जो खामोशी अख्तियार की थी, उसे तोड़ने के लिए वह विवश हो गये, क्योंकि यह प्रचार ऐसे आदमी के खिलाफ था, जो सत्य और प्रामाणिकता की मूर्ति थे और जनता की स्वतंत्रता के पक्के हिमायती थे ।

३० जून की शाम की प्रार्थना के बाद उनका लिखित सदेश सुनाया गया, क्योंकि उस दिन सोमवार होने से उनके मौन और आत्म-निरीक्षण का दिन था । उन्होंने कहा, “बादशाह खान और उनके सहयोगी हिन्दुस्तान और पाकिस्तान के बीच चुनाव नहीं चाहते । यह एक गलत चीज है, क्योंकि इसका मतलब होता है हिन्दू और मुसलमानों के बीच चुनाव । इसलिए खुदाई खिदमतगार अपनी राय नहीं देंगे । बादशाह खान पर यह इलजाम लगाया जा रहा है कि उन्होंने पठानिस्तान की नई माग शुरू की है । लेकिन यह इलजाम गलत है । जहातक मैं जानता हूँ, कांग्रेस का मंत्रिमंडल बनने से पहले भी बादशाह खान के दिल में अपने अन्दरूनी मामलों में पठानों की आजादी की बात थी । वह कोई नया राज्य नहीं बनाना चाहते । उन्हें अगर सिर्फ अपना स्थानीय सविधान बनाने दिया जाय, तो वह खुशी से दोनों में से

किसी राज्य में मिलना पसन्द करेंगे। पठानों का अपमान करके उन्हें पालतू बनाने का इरादा नहीं है, तो मेरी समझ में नहीं आता कि पठान स्वायत्तता की इस मांग पर क्या आपत्ति हो सकती है।”

आगे उन्होंने कहा, “इससे भी ज्यादा गंभीर आरोप यह है कि वादशाह खान अफगानिस्तान के हाथों में खेल रहे हैं। मैं समझता हूँ कि वह कोई भी काम चोरी-चुपके कर ही नहीं सकते। सीमाप्रान्त को अफगानिस्तान हड़प ले, यह वह कभी नहीं चाहेंगे।”

सरहदी सूबे से दिल दहलानेवाली खबरें आने लगीं। उनकी ओर इशारा करते हुए गांधीजी ने लार्ड माउटबेटन को एक चिट्ठी में लिखा

“वह (वादशाह खान) चाहते हैं कि मैं इस तथ्य की ओर आपका ध्यान खींचू कि मतगणना को प्रभावित करने के लिए पंजाबी मुसलमान सरहदी सूबे में खुले आम भेजे जा रहे हैं। इससे खून-खराबी का खतरा बढ़ता जाता है। वह यह भी कहते हैं कि जो गैर-मुस्लिम शरणार्थी हजारों की तादाद में हैं, उन्हें मतगणना में भाग लेने का कोई मौका नहीं मिलेगा। इतना ही नहीं बल्कि उन्हें धमकी दी गई है कि उन्होंने अगर राय देने की कोशिश की तो उन्हें सख्त सजा दी जायगी।

“मैं आज के अखबारों में देखता हूँ कि कायदे-आजम जिन्ना कहते हैं कि पठान मतदान में शरीक नहीं हुए, तो वह मतगणना की गतियों के खिलाफ होगा। यह तर्क मेरी समझ

में नहीं आता।”

माउटबेटन ने बादशाह खान की शिकायत को उत्तर-पश्चिमी सीमाप्रान्त के गवर्नर के पास भेज दिया। इसका उन बड़े हजरत पर कोई असर नहीं हुआ। बादशाह खान ने अपने अगले पत्र में गांधीजी को लिखा

“मुस्लिम लीगवाले हमें काफिर कहते हैं और गालियां देते हैं। मुझे लगता है कि मुस्लिम लीगियो, अफसरो और मतगणना करनेवाले अफसरो के बीच संगठित पड्यत्र है—वहां जो मतगणना पर निगरानी रखनेवाले अफसर हैं, उन्होंने फर्जी वोट आराम से बढ़ने दिये हैं—कुछ जगह तो ८० से ६० प्रतिशत ऐसे वोट गिने गये हैं। यह ऐसी बात है, जो किसी चुनाव में अबतक नहीं हुई और जो चुनाव-सूची सिर्फ दो साल पहले बनी हो, उसमें तो यह और भी नामुमकिन बात है।

“वे (मुस्लिम लीगी) ग्राम सभाओं में यहातक कहते हैं कि लाल कुर्तीवालों के बड़े लीडरों को खत्म किया जाय। वे खुलेग्राम कहते हैं कि एक बार पाकिस्तान बन जाने पर न्यूरेम्बर्स की तरह से इनपर मुकद्दमे चलाये जायगे, क्योंकि ये इस्लाम से गद्दारी करते हैं, और इन्हें फासी पर चढ़ाया जायगा। हजारों के एक एम० एल० ए० ने एक ग्राम सभा में कहा कि अगर कोई मुस्लिम मंत्री हजारों में आया तो उसे हम मार डालेंगे।”

इस तरह की भडकानेवाली हिंसा और अंग्रेज अफसरो और मुस्लिम लीगियो के खुले गठबंधन के वातावरण में मत-

गणना की गई। खुदाई खिदनतगार और उनकी पार्टी ने उसमें कोई हिस्सा नहीं लिया और सरहदी सूबा पाकिस्तान का हिस्सा करार दे दिया गया।

३० जुलाई, १९४७ को गांधीजी काश्मीर गये और वाद-गाह खान अपने प्रान्त को लौट गये। गांधीजी ने कहा कि उनका काम वही है—“पाकिस्तान को पाक बनाने का।” वादगाह खान ने विदा होने तक गांधीजी के साथ के आदमियों से कहा, “महात्माजी ने हमें सच्चा रास्ता दिखाया है। जब हम नहीं रहेंगे तब भी बहुत वरसों तक हिन्दुओं की प्राने-वाली पीढ़िया उन्हें याद करेगी। भगवान कृष्ण के अवतार की तरह, मुसलमान उन्हें मसीहा मानेंगे और ईसाई दूसरा शान्ति-दूत। वह हिन्दुस्तान के लिए गर्व का दिन होगा। ईश्वर करे कि वह दीर्घायु हो, जिससे हमें प्रेरणा और शक्ति मिलती रहे और हम सत्य और न्याय के लिए अन्त तक लड़ते रहे।” और बोले, “हमारे लिए दुआ कीजिए कि खुदा हमें हिम्मत और अकीदत दे, क्योंकि हमारे लिए आगे बहुत मुसीबत के दिन आनेवाले हैं।”

इसके बाद वह गांधीजी से फिर कभी नहीं मिले।

अग्नि-परीक्षा

हिन्दुस्तान १५० वर्षों की गुलामी के बाद १५ अगस्त, १९४७ को आजाद हुआ, लेकिन खान-दधुओं के लिए नये सघर्ष का सूत्रपात हुआ। डा० खानसाहब का मन्त्रिमंडल बंटवारे के बाद भी जारी रहा। वह इतना मजबूत था कि साधारण वैधानिक ढंग से उसे हटाना मुश्किल था। अतः २१ अगस्त, १९४७ को जिन्ना ने (जो अब पाकिस्तान के गवर्नर जनरल थे) एक जारशाही फरमान से उसे बर्खास्त किया।

बादशाह खान इससे जरा भी विचलित नहीं हुए और पठानिस्तान के अपने उद्देश्य की पूर्ति के लिए जनमत को शिक्षित और संगठित करने का अनथक प्रयत्न करते रहे। वह इतने बरसों तक इसलिए नहीं लड़े थे कि एक जुआ उतारकर दूसरा लाद ले। सितम्बर, १९४७ के पहले हफ्ते में सूबे के जिरगों, सूबे की पार्लामेण्टरी पार्टी (संसदीय दल), जलमाई पख्तून (पठान तरुण सघ), खुदाई खिदमतगारों और कवायली इलाके के प्रतिनिधियों की सदरयाब में एक बड़ी सभा हुई। इसमें उन्होंने पठानिस्तान की अपनी मांग को एक बार फिर से स्पष्ट किया। उसका मतलब इससे ज्यादा नहीं था कि पठानों को पाकिस्तान की एक इकाई के रूप में रहते हुए अपने अन्दरूनी मामलों में पूरी आजादी रहे। इस सभा में पास किये गए प्रस्तावों में से एक इस प्रकार था :

“यह नया राज्य आज के उत्तर-पश्चिमी सीमाप्रान्त के छ वसे हुए जिलो और उनसे लगे हुए उन हिस्सो को मिलाकर बनेगा, जिनमे रहनेवाले पठान स्वेच्छा से उसमे मिलना चाहे तो इस राज्य की रक्षा, विदेशी मामलो और यातायात के मामले मे पाकिस्तान की हुकूमत के साथ सवध रहेगा ।”

बादशाह खान ने घोषणा की, “मैं सारी जिन्दगी पठानिस्तान बनाने के लिए काम करता रहा हू । पठानो के बीच मेलजोल पैदा करने के लिए ही १९२९ मे खुदाई खिदमतगारो का संगठन बनाया गया था । १९२९ मे मेरे जो सिद्धान्त थे, उन्हीके अनुसार आज भी मैं चलता हू । मेरा रास्ता सफा है । मैं उसे कभी नही छोडूंगा, चाहे मुझे दुनिया मे अकेला ही क्यों न खडा होना पडे ।”

बादशाह खान को बदनाम करने के लिए उनके विरुद्ध प्रचार और तेज हुआ । गांधीजी को इससे चिन्ता हुई । सरहदी मसले के सिवा उनकी चिन्ता बढ़ानेवाली और भी बातें हुई । पाकिस्तान का रुख दिन-व-दिन और खराब होता जाता था । आखिर २६ सितम्बर को प्रार्थना के बाद के अपने भाषण मे गांधीजी ने कहा कि मैं युद्ध के सदा खिलाफ रहा हू । पर अगर पाकिस्तान से न्याय प्राप्त करने का दूसरा कोई रास्ता न हो, पाकिस्तान अपनी गलती से वाज न आये और बार-बार उससे इन्कार करता रहे, तो भारत-सरकार के लिए युद्ध घोषित करने के सिवा कोई चारा नही है । युद्ध कोई मजाक नही है । उन्होने कहा, ‘कोई भी योही युद्ध नही चाहता, परन्तु अन्याय कबूल करते रहने की सलाह मैं

किसीको भी हर्गिज नहीं दे सकता ।”

कुछ अंग्रेज आलोचकों ने गांधीजी के भाषण को चर्चिल-जैसा बताकर उनकी आलोचना की । पर गांधीजी अपनी बात पर अडे रहे । आलोचक नहीं जानते थे कि वे क्या कर रहे हैं । २६ सितम्बर, १९४७ की प्रार्थना में इसी बारे में गांधीजी ने फिर से कहा, ‘मैं कभी युद्ध का प्रतिपादन नहीं कर सकता, लेकिन मैं हिन्दुस्तान की हुकूमत को नहीं चला रहा हूं । फिर भी यह तो कहना ही पड़ेगा की एक पक्ष बराबर अन्याय करता रहे, तो उसका एक ही रास्ता बाकी रह जाता है और वह है युद्ध का ।”

गांधीजी के पास नवम्बर के महीने में खतरनाक खबरे पहुंची, जिनसे उन्हें खान-बधुओं की सुरक्षा का खतरा महसूस हुआ । बटवारे के बाद उन्होंने गांधीजी या अपने भारतीय मित्रों को शायद ही कोई पत्र लिखे हो । जिस पाकिस्तान का हिस्सा उन्हें हिन्दुस्तान ने ही बनाया था, उसके प्रति अपनी वफादारी को सन्देह से दूर रखने का उन्हें पूरा खयाल था । फिर भी ऐसी खबरे पाकर, उनके आधार पर, गांधीजी ने १७ नवम्बर, १९४७ को वादगाह खान को एक पत्र भेजा, जिसमें खुले आम यह सुझाव दिया कि वह सीमा प्रान्त छोड़ दे और हिन्दुस्तान से अहिंसक लड़ाई चलाये, “यह काम आप यहां मेरे साथ या और किसी ढंग से कर सकते हैं । मगर और ढंग क्या होगा, यह मैं नहीं जानता ।” इसके अलावा अन्य विकल्प यही हो सकता कि वे जहां हैं वहीं रहे और पाकिस्तानी अधिकारी उनपर जो भी अत्याचार करे, उनका मुकाबला करे ।

गांधीजी ने अन्त में कहा, “कुछ लोग मानते हैं कि अहिंसा सभ्य या अगत सभ्य समाजों में ही चलाई जा सकती है। यह मैं नहीं मानता। अहिंसा की ऐसी कोई सीमा नहीं है।”

बादशाह खान ऐसी किसी अग्निपरीक्षा से भाग जाने-वालों में नहीं थे। जवाब में उन्होंने गांधीजी को खबर भिजवाई कि वह उनके बारे में फिक्र न करे। उन्हें और उनके साथियों को अपना आशीर्वाद दे और उनके लिए भगवान से प्रार्थना भर करे। अपने गुरु की सीख के प्रति सच्चे साबित होने, उनकी श्रद्धा के साक्षी बनकर, अपने भाई डा० खान-साहब के साथ वह वहीं रहे और सिर पर मढ़ा रही विपत्तियों की कोई परवा नहीं की।

भाग तीन गांधीजी के वाद

१ .

अकेले रह गये

जनवरी १९४८ में गांधीजी, जिन्होंने वादशाह खान को प्रेरणा दी थी और जो अहिंसा के उनके पथ-प्रदर्शक थे, एक हत्यारे की गोली के शिकार हो गये। तब अहिंसा के महान और सकटपूर्ण प्रयोग में, जोकि दोनों ने एक साथ आयोजित और संचालित किया था, सरहद्दी गांधी अकेले पड़ गये। लेकिन गांधीजी की शहादत के बाद वह ऐसे चमके और इतने ऊँचे उठे, जैसा इससे पहले गायद ही कभी हुआ हो।

फरवरी १९४८ में उन्होंने कराची में जाकर डोमिनियन पार्लामेंट में शामिल होने का निश्चय किया। स्पष्ट ही ऐसा उन्होंने पाकिस्तान के मुसलमानों में उनके खिलाफ वाक्यांश प्रचार द्वारा जो गलतफहमियाँ पैदा की जा रही थी उन्हें दूर करने के लिए किया था। एक के बाद एक अख-बारी वयानों के द्वारा वहाँ उन्होंने पठानिस्तान-सबधी अपना दृष्टिकोण स्पष्ट किया।

पठानिस्तान की मांग प्रातीयतावादी है और इस्लाम की भ्रातृभाव की भावना के खिलाफ है, इस इलजाम का जोरो से खडन करते हुए वादशाह खान ने कहा

“इस्लाम की मूल भावना समानता में है, न कि एक पर दूसरे के आधिपत्य में। हम पठान दूसरों के हक छीनना नहीं चाहते, मगर यह भी नहीं चाहते कि दूसरे हमारे हक छीने। पाकिस्तान में चार जमाते हैं—पठान, वगाली, पजाबी और सिंधी। हम सब भाई-भाई हैं। हम सिर्फ यही चाहते हैं कि इनमें से कोई एक-दूसरे के मामले में दखल न दे। सबको पूरी-पूरी आजादी हो। अगर कोई दूसरे से मदद मागे तो वह उसे दी जाय।”

क्या इस तरह पाकिस्तान कमजोर नहीं हो जायगा ? यह पूछा जाने पर बादशाह खान ने कहा कि इससे उलटे अलग-अलग हिस्सों में सहज मेल और सहयोग बढेगा। उन्होंने यह भी कहा, “कायदे आजम जिन्ना से मैंने कहा कि पठानों को खुद अपनी और पाकिस्तान के मुसलमानों की रक्षा तथा सारी मानवजाति की भलाई के लिए एक मजबूत राष्ट्र बनने दे। मैं तो मानव-जाति का एक विनम्र सेवक हूँ।”

गांधीजी की मृत्यु के बाद क्या भारत में मुसलमानों की हालत और खराब नहीं होगी ? इस सवाल के जवाब में उन्होंने कहा, “जबतक गांधीजी के आदर्शों पर चलनेवाले प० जवाहरलाल, बाबू राजेन्द्रप्रसाद तथा कई अन्य नेता जिन्दा हैं, भारत के मुसलमानों को किसीसे डर नहीं है। उनकी हालत और बुरी नहीं होगी।”

सम्पूर्ण और शुद्ध अहिंसा में अपनी श्रद्धा दोहराते हुए उन्होंने अन्त में कहा था, “मैं तो व्यावहारिक आदमी हूँ और हर बात को उसके नतीजे से परखता हूँ। अभी कुछ वक्त के

लिए तो मेरा काम होगा सिर्फ राह देखना और निगाह रखना। अपने सारे कामों में मैं अहिंसा से बधा रहूंगा, जो कि मेरे जीवन का मूल आधार है।”

६ मार्च, १९४८ को पाकिस्तान डोमिनियम पार्लामेंट में पहली बार बोलते हुए जब उन्होंने पठानिस्तान की हलचल का अर्थ स्पष्ट किया और पाकिस्तान को मजबूत और खुश-हाल बनाने के लिए सहिष्णुता तथा इस्लाम की भाईचारे और समानता की सीख को व्यवहार में लाने की जोरदार अपील की, तब सबकी निगाह उनकी ओर मुड़ गई।

सामान्य प्रशासन की बहस पर कटौती-प्रस्ताव रखते हुए उन्होंने कहा कि आजादी के छह महीनों में पाकिस्तान शासन ब्रिटिश राज्य के सबसे खराब दिनों से भी “ज्यादा विदेशी और नौकरशाही से जकड़ा हुआ रहा है। हिन्दुस्तान की हालत से स्पष्ट ही यह बिल्कुल विपरीत स्थिति है, जहां भारत सरकार ने अपने शासन का लगभग पूरी तरह राष्ट्रीयकरण कर लिया है। पाकिस्तान की सरकार को जनता की सेवक बनना चाहिए और तकनीकी विशेषज्ञों के सिवा किसी भी विदेशी को नहीं रखना चाहिए।”

मंत्रियों की टोका-टाकी पर उन्होंने कहा कि प्रान्तीयता की भावना के लिए मुस्लिम लीग और खासतौर से पंजाबी ही जिम्मेदार हैं। मैं न तो पाकिस्तान के टुकड़े करना चाहता हूँ और न उसे नष्ट करना। “मैं पठानिस्तान जरूर चाहता हूँ, पर पठानिस्तान मैं पाकिस्तान के भीतर ही चाहता हूँ, जैसे कि सिन्धियों को सिन्ध और पंजाबियों को

चाहिए ।”

बादशाह खान ने आगे कहा, “पाकिस्तान बन जाने से मुस्लिम लीग का काम पूरा हो गया । उसे अब तोड़ देना चाहिए और उसके बदले अवाम की खिदमत करनेवाली कोई गैर-फिरकापरस्त नई संस्था बनानी चाहिए । मुस्लिम लीग, जो फिरकापरस्ती पर चल रही है, उसे अब सुधरना चाहिए और पाकिस्तान के सब नागरिकों के लिए उसका दरवाजा खुलना चाहिए । मुल्क की बहतरी में वह इसी तरह कुछ मदद कर सकती है । ब्रिटिश और अमरीकी तकनीकी विगेषजों को औद्योगिक विकास के लिए रखा जा सकता है, पर शासन से उन्हें हटाना ही चाहिए, नहीं तो शासन से पाकिस्तानियों का विश्वास उठ जायगा ।”

एक अखबारी वक्तव्य में उन्होंने अपने ऊपर और खुदाई खिदमतगारों पर हुए जुल्मों की मिसालें दी । पाकिस्तान सरकार ने इन्कार किया था कि उनके अखबार ‘पख्तून’ का गला घोट दिया गया, पर जिला मजिस्ट्रेट ने पहले प्रकाशक के इस्तीफे पर उसे फिर से चलाने की इजाजत तक नहीं दी थी । उन्होंने कहा, “किसी अखबार के प्रकाशन के लिए अनुमतिपत्र नामजूर करना और उसकी बजह से उसका बन्द हो जाना, उसका गला घोटना नहीं तो क्या है ?”

फिर उन्होंने कहा, “विरोधी पार्टियों की खबरों पर पूरी तरह पाबन्दी लगाने के लिए सरकार ने क्या तरीके अख्तियार किये हैं, उनकी पूरी खबर उन्हें नहीं है । पर

सचाई यह है कि लाल कुर्तीवालों के दो अहम जलसों में अखबारी नुमाइन्दे मौजूद थे, फिर भी उनकी कार्रवाई किसी भी अखबार में कही नहीं छपी गई। आखिर अखबारी नुमाइन्दों ने यह सारी तकलीफ योही नहीं उठाई थी।”

नागरिक स्वतंत्रता को दबाया गया था। मर्दान जिले में उन्हें सामाजिक सम्पर्क रखने और दोस्तों के यहाँ मिलने-जुलने जाने की भी इजाजत नहीं दी गई। जब उन्हें अदालत में जाना पड़ा, तो सारे प्रदेश पर जावते फौजदारी की दफा १४४ लगा दी।

जब देग में विदेगी शासन था तब ऐसी बातों का होना समझ में आ सकता था, मगर जब पाकिस्तान में एक अवामी इस्लामी हुकूमत थी, तब उनकी प्रादेशिक सरकार वही पुराने नौकरशाही तरीके, जो विदेशी साम्राज्यवादी काम में लाते थे, क्यों काम में लाती है, यह उनकी कल्पना से परे था।

जब वह कराची जा रहे थे तो करीब तीस खुदाई खिदमतगारों ने उनके साथ जाने का आग्रह किया। गरीब होने पर भी वे अपने खर्च पर वहाँ गये और उनके अग्ररक्षक की तरह रहे। उतमनजाई गाँव में या दूसरी जगह जहाँ भी बादशाह खान जाते, वे उनकी रक्षा के लिए सशस्त्र पहरा देते रहते थे। गांधीजी के उतमनजाई आने पर उनकी हिफाजत के लिए रात को पहरा रखा गया था और गांधीजी ने इस पर उन्हें डाटा था। दस साल पहले की उस घटना की याद आने पर बादशाह खान ने उन्हें ऐसा करने से रोका। पर कई बार डाटे जाने पर भी जिसे वे अपना कर्तव्य मानते

थे उससे पीछे नहीं हटे। एक अखबार ने इस सबब में लिखा, “अपने प्रिय नेता के जीवन के लिए उन्हें बहुत चिन्ता है और उसके प्रति उनकी श्रद्धा बहुत ही हृदय-स्पर्शी है। उन्हें बहुत मुसीबतें उठानी पड़ती हैं, पर वे एक मिनट के लिए भी अपना पहरा कम नहीं करते।”

२

सर्वोत्तम समय

वादशाह खान पाकिस्तान में सब पददलित और शोषित तबकों की निगाह में मशहूर तो पहले ही हो चुके थे, गांधीजी के महाप्रयाण के बाद सारे प्रगतिशील और उदार तत्वों के केंद्र भी वहीं बन गये। कराची में उनके सम्मान में दी गई एक चाय-पार्टी में सिन्ध की अल्पसंख्यक जमात के एक प्रतिनिधि ने कहा कि महात्मा गांधी जबतक जिन्दा थे तबतक अपनी कठिनाइयों के समय समाधान के लिए हम हमेशा उनके पास जाया करते थे। मगर अब आपके पास आया करेंगे, क्योंकि “महात्माजी के बाद हम आपको ही मानते हैं।” यह कहकर जो कठिन समय प्राण आ रहा है, उसमें अपनी रहनुमाई के लिए उन्होंने वादशाह खान से प्रार्थना की। जवाब में वादशाह खान ने कहा कि पश्चिमी पाकिस्तान के अल्पसंख्यकों के दुःख की कहानियाँ मैंने बहुत ध्यान से सुनी हैं। यह सबकी परीक्षा और कसौटी

का समय है। परमात्मा ऐसे कसौटी के प्रसंग मानव-जाति को भेजते रहे हैं, लेकिन कामयाब सिर्फ वही मुल्क, जमात और व्यक्ति होते हैं, जो धीरज, बर्दाश्त, हिम्मत और श्रद्धा के साथ कष्टों का सामना करते हैं।

उन्होंने आगे कहा कि खुदाई खिदमतगारों को उत्तर-पश्चिमी सीमाप्रान्त में मन्त्रित्व मिला, परन्तु वह टिक नहीं सका, क्योंकि उन्होंने जनता और गरीबों की जैसी चाहिए वैसी सेवा नहीं की। उन्होंने जनता को दिये हुए वचन पूरे नहीं किये। अपने सरहद्दी प्रान्त में कांग्रेस-मन्त्रिमंडल की इस कमजोरी की ओर उन्होंने कांग्रेस कार्यकारिणी को सचेत किया था, परन्तु न तो कार्यकारिणी ने और न मन्त्रिमंडल ने ही इस ओर ध्यान दिया। नैतिक नियमों के बन्धनों से कोई भी मुक्त नहीं है। “सत्य और न्याय ही अतः इस दुनिया में जीतते हैं। सिर्फ नि स्वार्थी और लगनवाले नेता, देश की तरक्की ला सकेंगे, स्वार्थी और खुदगर्ज लोग नहीं। जब ये गुण भारत और पाकिस्तान के नेताओं में दिखाई देंगे तभी समृद्धि और प्रगति का रास्ता खुलेगा।”

उन्होंने कहा कि पठान और देश के दूसरे प्रगतिशील तबकों के लम्बे स्वातंत्र्य संग्राम के परिणामस्वरूप पाकिस्तान बना। अगर उन्होंने अंग्रेजों को सत्ता छोड़ने पर मजबूर न किया होता तो, पाकिस्तान का निर्माण ही नहीं होता। पर देश छोड़ते हुए अंग्रेज शासकों ने सत्ता सौंपते समय स्वतंत्रता के लिए सधर्प करनेवालों के हाथ में सत्ता न देकर ऐसे लोगों को दी, जिन्होंने उसके लिए कुछ नहीं किया था। यही हमारी

आज की दुर्दशा का मुख्य कारण है ।

तकरीर पूरी करते हुए उन्होंने कहा, “मैं तो असल में धर्म का साधक हूँ । आपको अपने गुस्से को नियंत्रित करना सीखना चाहिए । सारे सकटों में अपने नैतिक सिद्धान्तों पर आपको अटल रहना चाहिए और यह देखना चाहिए कि सरकारी शासन चलाने में भी नैतिकता न छोड़ी जाय ।”

पठानों के एक समूह में बोलते हुए, जिसमें मजदूर वर्ग के लोग खासतौर पर थे उन्होंने कहा कि पठान एक-चौथाई शताब्दी तक आजादी की जग में मुत्तिला रहे हैं और उन्हीं के कारण पाकिस्तान का बनना संभव हुआ है । पाकिस्तानी शासन में जिस पूँजीवादी वर्ग की प्रमुखता है, वह तो पठानों से डरता था, क्योंकि पठान निःस्वार्थ थे और वतन के लिए कुरबानी करने को हमेशा तैयार थे ।

उन्होंने आगे कहा कि मुल्क के बंटवारे के मैं सख्त खिलाफ था । पर जब पाकिस्तान बन गया, तो पाकिस्तान के अच्छे-बुरे को ही मैं अपना अच्छा-बुरा मानता हूँ । पठानों को पाकिस्तान में अपना भविष्य खतरे में लगा । वे जानना चाहते थे कि उनकी ठीक-ठीक जगह क्या होगी ? क्या उन्हें बराबर के हक मिलेंगे ? अगर उन्हें वाकई भाई-विरादर समझा जाता है, तो फिर पाकिस्तान की शासन-व्यवस्था के बारे में उनसे सलाह-मगविरा क्यों नहीं किया जाता ? हिन्दुस्तान में तो सूबाई हुकूमतों से मगविरा किया गया कि कौन-सा गवर्नर कहा रखा जाय, जबकि यहाँ सरहदी सूबे में एक ऐसे अंग्रेज नौकरशाह को गवर्नर के रूप में लाद दिया गया, जो पठानों

को सख्त नापसन्द था ।

यह बात उन्होंने फिर दोहराई कि खुदाई खिदमतगार हुकूमत में कोई हिस्सा नहीं चाहते, न कोई जाती फायदे ही चाहते हैं । उनका तो सिर्फ यह मकसद है कि पाकिस्तान के अरवाम की मदद करके उन्हें किसी तरह गरीबी और पिछड़ेपन से निजात दिला सके ।

मुस्लिम लीग अपनी मजहबी नीति छोड़ने को राजी नहीं हुई, इसलिए खानसाहब को मजबूरन जमीअत-उल-अरवाम के नाम से एक अलहदा असाप्रदायिक जमात बनानी पड़ी, जिसमें पाकिस्तान-भर के उदार और प्रजातन्त्रवादी लोग शामिल हुए । इस जमात का मकसद पाकिस्तान को मजबूत और स्थायी बनाने की दृष्टि से उसे सोशलिस्ट जमहूरियतों के सघ का रूप देना था । कहा गया कि उसका आधार ग्राम लोगो की राय पर हो, उसमें सब लोगो की स्वतन्त्रता बरकरार रहे और पड़ोसी मुल्को, खासतौर से हिन्दुस्तान के साथ सांस्कृतिक सबंध कायम किये जाय ।

जमीअत-उल-अरवाम के सम्मेलन में सरहदी हुकूमत की इस दमननीति के खिलाफ प्रस्ताव पास किये गए और हजारों खुदाई खिदमतगारों को जेलों में ठूसने की निन्दा की गई । साथ ही बिलोचिस्तान के कौमी नेता खान अब्दुल समद खान की रिहाई के लिए भी पुरजोर अपील की गई ।

यह भी ऐलान किया गया कि नई हुकूमत को मजबूत बनाने और इसकी बेहतरी और तरक्की के लिए मिलकर बनाये गए किसी भी कार्यक्रम की बिना पर हुकूमत के अन्दर

या बाहर की किसी भी पार्टी के साथ मिलकर काम करने के लिए अरवाम की यह पार्टी हमेशा तैयार रहेगी ।

यह भी फैसला किया गया कि अगर किसी और पार्टी के साथ कोई समझौता न हो सका, तो फिर यह पार्टी पाकिस्तान की मौजूदा हुकूमत की पूरी मदद करेगी ।

. ३ .

जिन्दा ही दफनाये गए

सरहदी सूबे में लौटने पर वादशाह खान ने लोगों के सामने जनीअत-उल-अरवाम का कार्यक्रम रखते हुए बताया .

“मैं पाकिस्तान की (सविधान सभा) का तमाशा देखकर आया हूँ । मुझे इन पाकिस्तानी लीडरों और उन पुराने बरतानवी नौकरशाहों ने कतई कोई फर्क नजर नहीं आया ।

“सबसे बड़ी दलील ये लोग अपने हक में यह देते हैं कि हमारी तो अभी नई-नई हुकूमत है । मैं कहता हूँ कि ये हिन्दुस्तान की तरफ नजर उठाकर देखें जहाँ के लीडर कैसे-कैसे तूफानों के बीच से अपने मुल्क की किशती को सही-सलामत निकाल ले आये हैं । उन्होंने तो नया आईन (सविधान) बना लिया है और वे आगे बढ़ रहे हैं, मगर हम पाकिस्तान में अभीतक कुछ भी नहीं कर पाये ।”

१५ अप्रैल १९४८ को वादशाह खान कायदेआजम जिन्ना

से मिले । कायदेआजम ने कहा कि खुदाई खिदमतगार मुस्लिम लीग में मिल जाय । बादशाह खान ने पाकिस्तान के प्रति अपनी वफादारी को दोहराते हुए साफ-साफ अपनी मजबूरी जाहिर कर दी कि ऐसा नहीं हो सकता । उसके बाद कायदे-आजम ने एक बड़े जलसे में यह ऐलान कर दिया कि बादशाह खान के साथ उनकी बातचीत नाकाम रही । उन्होंने पठानों से कहा, “उन लोगों से कोई ताल्लुक मत रखो, जो जाहिर तो यह कहते हैं कि वे पाकिस्तान के वफादार हैं मगर हरकते ऐसी करते हैं, जो मुल्क को कमजोर करने वाली हो ।”

१३ मई को बादशाह खान ने ऐलान कर दिया कि खुदाई खिदमतगारों का आन्दोलन पाकिस्तान के तमाम सूबों में फैला दिया जायगा । उन्होंने बताया कि खुदाई खिदमतगार जमीअत-उल-अवाम के वालटियरों के तौर पर अवाम की खिदमत करेंगे, जिसके कि वह पहले सदर चुने गये हैं ।

इसपर उन्हें ‘तोड़फोड़ करनेवाला’ कहा गया और सरहदी सूबे के बड़े वजीर खान अब्दुल कयूम ने बादशाह खान के लिए यहातक कहा कि “वह दुश्मन है और पाकिस्तान की हुकूमत की जड़ खोखली करने की बेतरह कोशिश कर रहे हैं । इन्होंने पाकिस्तान के प्रति वफादारी का जो हलफ उठाया है वह भी महज एक स्वांग है । लिहाजा हम अपने अमन-पसन्द अवाम की हिफाजत के लिए, बादशाह खान के खिलाफ, सख्त-से-सख्त कार्रवाई करने में भी गुरेज नहीं करेंगे ।”

वादशाह खान ने अपने एक वयान में कहा, “जितना मैं सोचता हूँ उतनी ही हैरत होती है कि आखिर यह हुकूमत किधर जा रही है ! ये लोग एक तरफ तो इस्लाम के नाम पर मुत्क को एक और मजबूत बनाने की बातें करते हैं और दूसरी तरफ हम लोगों के साथ ऐसी तगदिली और अदूर-दर्शिता का सबूत देते हैं जबकि हम भी इनमें से ही हैं और पाकिस्तान को मजबूत और खुशहाल बनाने के बुनियादी उसूलों के लिए इनके साथ सहमत हैं । फर्क सिर्फ इतना है कि उस मजिल तक पहुंचने के उनके साधनों और दृष्टिकोण से हम सच्चे दिल से भिन्नता रखते हैं।”

उन्होंने आगे कहा, “बटवारे से पहले हिन्दू महासभा और डाक्टर अम्बेडकर की अनुसूचित जाति संघ कांग्रेस के सख्त खिलाफ थे, लेकिन हिन्दुस्तान के आजाद होते ही वहां की तमाम मुखालिफ पार्टियाँ एक हो गईं, यहातक कि डाक्टर जयामाप्रसाद मुकर्जी और डाक्टर अम्बेडकर अब नेहरूजी और सरदार पटेल के साथी हैं, हालांकि उन्होंने अपनी पार्टियों को कांग्रेस में नहीं मिलाया । इस सबके वर-अक्स यहा पाकिस्तान में जो कुछ हो रहा है वह हमारी बद-किस्मती का सबूत है और अगर वह सब जारी रहा तो सिर्फ मुस्लिम लीग के नेताओं को ही नहीं, बल्कि पूरे मुल्क को इसका खमियाजा उठाना पड़ेगा । मैंने कितनी बार अपने वयानों और तकरीरों में पाकिस्तान के प्रति अपनी वफादारी का हलफ उठाया है, लेकिन फिर भी हुकूमत मुसलमानों के बीच फूट डालने पर तुली हुई है और खुदाई खिदमतगारों के

साथ दुश्मनी का सलूक कर रही है। मैंने तो हुकूमत से यहाँ तक कह दिया है कि हमें तुम्हारी गद्दिया नहीं चाहिए। तुम सभी बजारते अपने पास रखो, हमें तो सिर्फ रचनात्मक तरीके से अपने मुल्कवालों की खिदमत करने दो। मगर ये हमें इतना भी नहीं करने देते।”

कायदे-ग्राजम को भी उन्होंने नहीं छोड़ा। कहा, “पाकिस्तान के गवर्नर जनरल के तौर पर मिस्टर जिन्ना मुस्लिम लीग के नुमाइन्दे नहीं है। उन्हें तो बरतानिया के बादशाह ने मुकर्रर किया था, लिहाजा वह बादशाह के प्रति ही जिम्मेदार और जवाबदेह है, हमारी कौम के प्रति नहीं।”

अपने साथी पठानों को भी उन्होंने चेतावनी दी, “मेरे भाइयो, मैं तुम लोगों को यह बात खोलकर समझा देना चाहता हूँ कि जिस इस्लाम और कुरान की जरूरत के लिए तुम लोगों ने अपनी जान की बाजी लगाई और जो बाकई तुम्हें बहुत अजीज भी है, वह पाकिस्तान में हर्गिज-हर्गिज लागू नहीं होनी है।”

अपनी तकरीर खत्म करते हुए बादशाह खान ने कहा, “मेरे पठान भाइयो, मैं तुम्हें बताना चाहता हूँ कि तुम भी पाकिस्तान के हिस्सेदार हो और इसके एक-चौथाई हिस्से पर तुम्हारा पूरा-पूरा हक है। अब यह तुमपर है कि उठो, एक हो जाओ और हलफ उठाओ कि अपना हक लेकर रहोगे। मिलकर चलो और इरादों की मजबूती के साथ कदम उठाओ और उस रेत की दीवार को नेस्तनावूद कर दो, जो पाकिस्तान के नेताओं ने तुम्हारे गिर्द खड़ी कर रखी है। हम

इन मौजूदा हालात को ज्यादा देर तक वर्दाश्त नहीं कर सकते। वस, अब कमर कस लो और बढ़ चलो अपनी मजिल की तरफ। पठानों की आजादी ही तुम्हारी मजिल है। हमने पहले भी बहुत कुरबानिया की हैं और बेपनाह मुसीबतें सही हैं। जबतक हम पठानिस्तान नहीं बना लेते, हम चैन से नहीं बैठ सकते। पठानिस्तान यानी पठानों की हुकूमत, पठानों के जरिये और पठानों के वास्ते।”

इसके तीन महीने बाद वादशाह खान को गिरफ्तार कर लिया गया और इसी दिन उनके बेटे अब्दुल वली खान को भी उनके गांव में अपने घर से कैद कर लिया। वन्नुवाली सड़क पर वादा दाऊद शाह नाम के एक गांव के एक छोटे-से लिपे हुए डाकघर में उनपर मुकदमा चलाया गया। वगावत का इल्जाम लगाया। साथ ही यह भी कि इन्होंने डपी के बागी फकीर के साथ मिलकर साजिश की है। वादशाह खान ने बेकसूरी जाहिर की। इसके सिवा मुकदमे की कार्रवाई में कोई भी हिस्सा लेने से साफ इन्कार कर दिया। उनसे कहा गया कि सरहदी अपराध कानून की धारा ४० के अधीन वह तीन साल तक अपनी नेकचलनी की जमानत दिलाये। उसके जवाब में इन्होंने कहा कि मैंने अबतक इस तरह की जमानत दी है और न अब देने को तैयार हूँ। नतीजा यह हुआ कि उन्हें तीन साल की सपरिश्रम सख्त कैद की सजा सुना दी गई।

वादशाह खान की गिरफ्तारी के फौरन बाद सरहदी सूबे की सरकार ने एक सरकारी बयान जारी किया, जिसमें

अपनी सफाई पेश करते हुए कहा गया कि इसके बावजूद कि कांग्रेस और मुस्लिम लीग दोनों ने मिलकर मुल्क का बटवारा मजूर किया था, अब्दुल गफ्फार खान पाकिस्तान बनने के सख्त खिलाफ है। उन्होंने अपने अनुयायियों को १५ अगस्त (आजादी के दिन) के जश्न में शरीक होने और पाकिस्तानी हुकूमत के प्रति वफादारी की हलफ उठाने से भी रोका। इसीके फलस्वरूप सूवे में इन्हींके भाई की वजारत को गैर-वफादारी के इल्जाम पर वर्खास्त कर देना पड़ा। इसके अलावा इन्होंने जमीअत-उल-अवाम नाम से एक पार्टी बनाई, जिसमें पुराने कांग्रेसी इकट्ठे किये गए। कराची के दूसरे दौरे के बाद बादशाह खान जब सूवे में लौटे तो इनका साफ-साफ इरादा यही था कि सूवे में उस समय बदअमनी फैलाई जाय जबकि सूवे की तरफ बढ़ती हुई हिन्दुस्तानी फौजों के पहुंचने की आशा की जाती थी। गढी हवीबुल्ला पर वम गिरने से बादशाह खान के हौसले और बढ़ गये।”

इतने थोड़े में इससे ज्यादा झूठ और गलतबयानी करना शायद मुश्किल होगा। १६ मई, १९४८ को बादशाह खान ने अपने वयान में कहा, “मुझे यह जानकर बेहद तकलीफ हुई है कि मेरे वयानों और तकरीरों में मुखालफ पार्टी के अपने दोस्तों से बार-बार की गई पुरजोर अपीलों के बावजूद जमीअत-उल-अवाम के साथ हमदर्दी के वजाय वे लोग हमारी नीयत पर शक कर रहे हैं, सिर्फ इसलिए कि हम कभी कांग्रेस के साथ थे। जबकि हम अपनी वफादारी का ऐलान कर चुके हैं, तब तो यह और भी दुर्भाग्य की बात है। मगर शायद हमारे

मुखालिफो की निगाह मे वफादारी की कसौटी सिर्फ एक पार्टी की हुकूमत के आगे विना शर्त झुक जाना ही है ।”

बादशाह खान की गिरफ्तारी के बाद खुदाई खिदमतगारो से गिन-गिनकर बदले लिये गए, उनपर अनगिनत जुल्म ढाये गए । सबसे बड़ा कहर तो उनपर १२ अगस्त-१९४८ को बरपा किया गया । उस दिन को सरहदी सूबे के इतिहास मे कभी भुलाया नहीं जा सकेगा । चारसदा तहसील के बाबरा नामक गाव मे खुदाई खिदमतगारो ने एक मुजाहरा किया, तो उनपर अधाधुध गोलिया चलानी शुरू कर दी । देखते-ही-देखते पूरा मैदान खून से रंग गया । सरकारी तौर पर लाशो की तादाद पन्द्रह और जख्मियो की पचास बताई गई, लेकिन हकीकत मे सैकड़ो जाने गई । एक चश्मदीद गवाह ने तो कुरान की कसम खाकर यह बताया कि मरने-वालो की तादाद दो हजार थी । उस इलाके मे सबसे बड़ा कब्रिस्तान इसी गाव के पास आज भी मौजूद है ।

^१इस इलजाम और बादशाह खान के पूरे जवाब की तफसील जानने के लिए लेखक की किताब ‘ए पिलग्रिमेज फार पीस’ (नव-जीवन प्रकाशन, अहमदाबाद) देखें; प० १८७-१८९

भाग चार

उन्नीस साल बाद

. १ :

घुटी हुई चीख

वादशाह खान से बिछुड़े अठारह बरस बीत गये । बीच-बीच में उनको कारावास-यातनाओं के समाचार जल्द मिलते रहे । लेकिन हम कुछ भी नहीं कर सकते थे । उनके साथ पत्र-व्यवहार तक पर पाबन्दी थी । बीच में पाकिस्तान की अपनी एक सद्भावना-यात्रा के दौरान जयप्रकाश नारायण ने एक बार उनसे मिलने की कोशिश भी की, लेकिन पाकिस्तानी अफसरों ने उस्तादी से टाल दिया ।

दिसम्बर १ १९६४ में 'अचानक' मुझे लन्दन से एक पत्र मिला, जो वादशाह खान का था । वह उर्दू में उनके हाथ का लिखा हुआ था । उसमें लिखा था :

“शायद आप हम लोगों को भूल गये हैं, लेकिन हम आपको नहीं भूले, सुख के दिनों में आदमी अपने मित्रों को भूल जाता है, लेकिन मुसीबतजदा ऐसा नहीं कर सकते । अपनी मुसीबत में आप लोग याद आते ही हैं । अगर महात्माजी जिंदा होते तो वह जरूर हमें कभी नहीं भूलते और इस मुसीबत में वह जरूर हमारी मदद करते । लेकिन हमारी बदकिस्मती कि वह नहीं रहे और बाकी लोगों ने हमें भुला दिया ।

“आपको शायद मालूम हो कि मैं इंग्लैंड इलाज के लिए आया हुआ हूँ। यहाँ आकर मेरी सेहत कुछ अच्छी हो रही है। लेकिन अब यहाँ सर्दी का मौसम शुरू हो गया है और डाक्टर का कहना है कि यहाँ का सर्दी का मौसम मेरे लिए ठीक नहीं है। उसने मुझे अमरीका जाने और सर्दियों में वहाँ की यहाँ से कम सर्दीवाली आबोहवा में रहने को कहा है। पासपोर्ट के लिए अपने हार्ड कमिशनर को लिखा है। अगर पासपोर्ट मिल गया, तो अमरीका जाने का इरादा है।

“सुशीला (लेखक की बहन, डाक्टर सुशीला नैयर) आजकल कहा है? उसे मेरी तरफ से बहुत-बहुत दुआ और प्यार। आप भी अपनी प्रार्थना के समय मुझे याद किया करें और खुदा से मनाये कि उसकी बनाई खिलकत की खिदमत के लिए मुझे सेहत दे।”

इसके जवाब में मैंने यह लिखा कि मैंने इस बीच कई पत्र भेजे, मगर किसी की पहुँच तक नहीं मिली। हमें बताया गया कि हमारी तरफ से आपको मिलने या लिखने की कोई भी कोशिश की गई, तो आप और ज्यादा मुसीबत में पड़ जायेंगे। हमारी हुकूमत भी आपके पाकिस्तानी हुकमरानों के जालिम पजे में जकड़े होने से कुछ भी करने में असमर्थ थी। नेहरूजी ने एक बार कहा भी था कि पाकिस्तान की सरकार बादशाह खान के साथ जिस तरह का सलूक कर रही है, वह हमारे दिल में काटे की तरह चुभता है। मगर जैसा कि उन्होंने कहा, सब्र और प्रार्थना के सिवा हम कर भी क्या

सकते थे ?

सुगीला ने भी उन्हीं दिनो उन्हें एक पत्र लिखा था ।

हमारे पत्रो का एक महीने तक कोई जवाब नहीं आया । लेकिन अपने अगले खत मे बादशाह खान ने देरी की वजह बताई । ६ जनवरी, १९६५ को दारुल-अमान, काबुल से भेजे पत्र में उन्होंने मुझे 'जान से अजीज' कहकर संबोधित किया और लिखा, "मैं अमरीका जाकर फुरसत से तुम्हे खत लिखना चाहता था, मगर वहा पहुच ही नहीं सका, क्योकि लन्दन के अमरीकी दूतावास ने मुझे वहा जाने का वीसा (अनुमतिपत्र) ही नहीं दिया । लिहाजा मुझे अब अफगानिस्तान आना पडा है । यहा आने के बाद से लगातार अस्पताल मे ही पडा रहा, जहा से अभी-अभी छुट्टी मिली है ।" हमने उन्हें पाकिस्तान के पते पर जो पत्र भेजे थे, वे उन्हें नहीं मिले, न हमारी भेजी हुई कोई किताब ही उन्हें मिली ।

अपने पत्र मे आगे उन्होंने लिखा

"आप जो कहते हैं वह ठीक है, लेकिन जो मुसीबत हम उठा चुके हैं और उठा रहे हैं, उससे ज्यादा मुसीबत और क्या हो सकती है ? जाती नुकसान मेरी नजर मे कोई माने नहीं रखता । जो चीज मुझे गमगीन करती है वह यह कि हिन्दुस्तान की आजादी की खातिर हमने कष्ट उठाने मे हीन-हर्जित नहीं की, मगर कांग्रेस ने आजादी मिलते ही हमें छोड दिया । कांग्रेसवाले तो मौज करने लगे और हम तत्कालीन भगनने के लिए अकेले पड गये । हमें तो वहा (पाकिस्तान मे) अभी भी 'हिन्दू' बहकर हिकारत की निगाह से देखा जाता है । कांग्रेस ने

हमारे साथ जो किया वह अच्छा नहीं किया ।

“जब मैं लन्दन में था तब आपकी किताब ‘पिलग्रिमेज फार पीस’ मिली थी । शुक्रिया कि आप मुझे भूले नहीं हैं । खुदा आपको इसका सिला देगा । हम मजलूम हैं और मजलूमों की मदद करना सही मानो में मजहब का निचोड़ है । मुझे ताज्जुब है कि हिन्दुस्तान और पाकिस्तान में इसी मजहब के नाम पर मासूम मजलूमों के खून की नदियां बहाई गईं । असल मजहब यह नहीं, यह तो खुदगर्ज लोगों के हाथों मजहब की बिगाड़ी हुई भद्दी सूरत थी, जो हमारे सामने आई । सच्चा मजहब कभी भी नफरत नहीं सिखा सकता, वह तो सच्चाई और मुहब्बत का अलम-बरदार होता है ।”

यह पत्र पाने पर मैं बड़े धर्मसकट में पड़ गया कि मुझे क्या करना चाहिए । इतने में सर्व सेवा सघ के मंत्री ने मुझे लिखा कि विनोबाजी तथा सर्वोदय के दूसरे लोग चाहते हैं कि उनकी तरफ से मैं जाकर वादशाह खान से मिलूँ और उनकी तरफ से प्रेम, सहानुभूति तथा सम्मान का संदेश उन्हें पहुंचाऊँ मैंने खानसाहब को सारी स्थिति लिख भेजी । जवाब में उन्होंने लिखा कि वह भी मुझसे मिलना चाहते हैं । इसके लिए उन्होंने तारीख भी सुझाई और लिखा कि वह अपना दौरे का कार्यक्रम इस मुलाकात के लिए मुलतवी कर रहे हैं ।

मगर जितनी जल्दी मैं काबुल के लिए रवाना होने को उतावला था उतनी ही रुकावटें रास्ते में आ पड़ीं । उन्हीं दिनों कच्छ में लड़ाई हो गई, जिससे पासपोर्ट मिलना दुश्वार हो गया । आखिर २२ जुलाई, १९६५ को मैं

भीतर आ सके। दिन के दो बजे हवाई जहाज ने उड़ान भरी। फौरन ही कागज के नैपकिन और ठंडा गरवत मुसाफिरो में बाँटे गये। थोड़ी देर बाद दोपहर का खाना आ गया। मगर मेरी खाने की इच्छा नहीं हुई। मुझे कुछ परहेज भी था, क्योंकि मुझे गक हुआ कि कहीं अंडे की मिलावट है। कॉफी के प्याले में पूरा पैकेट चीनी और दूध का पाउडर मिलने के बाद कॉफी अच्छी हो गई, लेकिन दूसरा प्याला फिर बिना चीनी और दूध के ही पीना पड़ा।

करीब आध घंटे बाद लगा, मानो हम उथले पानी के विस्तृत मैदान के ऊपर से गुजर रहे हैं। मेरे सामनेवाली सीट पर बैठी हुई एक अंग्रेज औरत ने पूछा, “क्या यह कच्छ की खाड़ी है?” कच्छ की खाड़ी का उन दिनों अखबारों में काफी जिक्र था और अंग्रेजों की नजरों में भारत की कोई भी चीज, चाहे वह मौसम या आवहवा ही क्यों न हो, हिन्दुस्तान-पाकिस्तान के भगड़े से ताल्लुक न रखे, सो कैसे हो सकता है? जब मैंने उसे बताया कि यह कच्छ की खाड़ी नहीं, बल्कि पंजाब की एक बाढ़ आई हुई नदी है, तो बेचारी काफी निराश हो गई। इसके बाद हम मिट्टी के कई पहाड़ों पर से गुजरे। मैदान के बीच खड़े प्रलयपूर्व के दानवों के पिजरे जैसे वे लग रहे थे। उन्हें लाघकर हम गुलाबी रंग के पथरीले मैदान पर उड़ने लगे। यह मैदान कुछ इस तरह का दीख रहा था, जैसे कोई पिघली हुई चट्टान अचानक लहरदार डिजाइन में जम गई हो—एक व्यापक पथरीली निर्जनता, जहाँ न कोई पेड़ था, न पानी। दिन के चार बजने वाले थे। लहरों के

चले गये थे, मगर वह १९४७ से १९५७ तक भारत में ही रहे। १९५७ में किसी विभागीय भगड़े की वजह से उन्होंने नौकरी छोड़ दी और काबुल चले गये। खानसाहब के काबुल आने के समय से ग़रान बराबर उनके साथ उनकी हाजिरी में है।

हवाई अड्डे की औपचारिकताओं से निपटकर हम एक शानदार सफ़ेद कार में दारुलअमन की ओर चल दिये। शहर से पांच मील दूर बादशाह खान सरकारी मेहमान के तौर पर रह रहे थे। गनी ने रास्ते में मुझे बताया कि खानसाहब ने पिछले कई दिनों से विलकुल आराम नहीं किया और उन्हें इधर-उधर जाने-आने से रोक पाना भी मुश्किल है। दारुलअमन से पहले उनके ठहरने का इन्तजाम शहर में किया गया था, मगर लोग एक मिनट को भी उन्हें चैन नहीं लेने देते थे। हर वक्त मिलनेवालों का ताता लगा रहता था। तब दूर का यह स्थान उनके लिए चुना गया। फिर गनी ने शिकायत के लहजे में कहा, “अव्वाजान को इस कार पर भी ऐतराज है। कहते हैं, यह बहुत शानदार है। वह तो जीप में सफर करना चाहते हैं।”

जिस वक्त हम दारुलअमन पहुँचे, सूरज लगभग डूब चुका था। चारों तरफ दीवारों से घिरे हुए मकान के बड़े-से लोहे के फाटक के बाहर दो हथियारबन्द दरवान चौकस खड़े थे। हमारी कार को रास्ता देने के लिए दरवाजा आहिस्ता से खुला और हमारे अन्दर जाने के बाद बन्द हो गया। खानसाहब अपने निवास के बाहर लान में कुर्सियाँ डाले बीसियों लोगों से घिरे बैठे थे। मुसा हुम्मा भूरे रंग का लम्बा कुर्ता और

पाजामा पहन रखा था। मुझे देखते ही वह उठ पड़े और दो बार गले लगकर मिले। फिर वहाँ बैठे तमाम लोगों से मेरा परिचय कराया। उनमें से हरेक ने पठानी ढग से हाथ मिलाया। फिर जब वे लोग विदा हुए तब भी सबने उसी तरह मुझसे हाथ मिलाये। इस पठानी हाथ-मिलाई ने मेरा सारा जिस्म झकझोर डाला। पठानी हाथ-मिलाई अविस्मरणीय अनुभव है। पठान प्रकृति की पूरी गर्मजोशी उनके हाथ मिलाने के अदाज से ही जाहिर हो जाती है और इसे आप लाख भूल जाना चाहे, मगर आपका दुखता हुआ कधा और फड़कती कलाई हर्गिज भूलने नहीं देगी।

मैंने उन्हें उसी रूप में पाया, जिस रूप में कि हम उन्हें पहले से जानते थे। बीच में बीते इतने वरस उनपर अपना कोई असर नहीं डाल पाये थे। चेहरा अलवत्ता जरा सूख गया था और बाल कुछ ज्यादा सफेद हो गये थे, बरना और कोई तब्दीली नहीं आई थी। ज्यादा उम्र की वजह से कंधों में कुछ झुकाव जरूर लग रहा था। मगर कमर में अभी कोई खम नहीं आया था। गरीर के सब अंग पूरी तरह काम कर रहे हैं। आंखों में पूरी तरह चमक है। यकीन ही नहीं आता था कि हम उन्नीस वरस बाद मिल रहे हैं। उन उन्नीस वरसों बाद जिनमें से पन्द्रह साल उन्होंने जेल में गुजारे थे। इससे भी बढ़कर बात यह है कि उनमें रस्ती-भर भी कड़वा-हट मुझे नहीं लगी, हालांकि मुल्क के बटवारे के कारण उन्होंने और उनके साथियों ने बेहद तकलीफें सही थीं। बटवारा भी उनकी राय लिये बिना मान लिया गया था और

वाद में भी हमने उनकी अवहेलना की थी। इस नवके दाव-जूद उनके दिल में अपने पुराने दोस्तों, कांग्रेसी साथियों और हिन्दुस्तान के लोगों के लिए इज्जत और मुहब्बत है। यह उनके हृदय की महान उदारता की ही सूचक है।

उस वक्त अपने मिलनेवालों के साथ उनकी जो बातचीत चल रही थी वह सब पग्तो में थी। एक-त्राव लफ्ज को छोड़कर मेरे पल्ले कुछ नहीं पड रहा था, लेकिन उन लोगों के चेहरो पर खानसाहब के प्रति जो श्रद्धा-भाव प्रकट हो रहा था और उनके एक-एक शब्द को वे ध्यान से सुन रहे थे, वह मुझसे छिपा न रहा। उनको देखते वे मानो थकते ही नहीं थे और उनकी हर हरकत पर उनकी उत्सुक नजर थी।

मुलाकातियों के चने जाने के बाद हम लोग अन्दर गये और रात के साढ़े नौ बजे तक रेडियो पर खबरें सुनते रहे। उसके बाद हम खाना खाने बैठे। खाने में उबली हुई सब्जियां, पके हुए टमाटर और प्याज का सलाद, नान, दही और फल थे। अपने पुराने मित्रों के बारे में जानकर खानसाहब को बहुत खुशी हुई और हरेक के बारे में उन्होंने अच्छी तरह पूछताछ की। खा-पीकर हम करीब पौन घण्टे तक टहलते रहे। रात के साढ़े ग्यारह बजे के लगभग जाकर सोये।

अफगान सरकार ने उनके लिए यह सजा-सजाया मकान मय नौकर-चाकरो के दे रखा है। एक कार और ड्राइवर भी उनकी सेवा में रहता है। मकान में बिजली लगी हुई है। गुस-लखानों में ठण्डे-गरम पानी के फव्वारे का इतजाम और फल

तथा गावर बाथ भी हैं। नीचे-ऊपर मिलाकर पांच कमरे हैं। वहां के प्रधानमंत्री ने अपने उप-सचिव को उनके ओर सरकार के बीच सम्पर्क-अधिकारी का काम सौंप रखा है। साथ ही उप-सचिव को यह हिदायत दे रखी है कि वादगाह खान की हर जरूरत का ध्यान रखे। मगर उनकी जरूरतें बहुत कम हैं, क्योंकि प्राचीन खलीफो, अन्नवकर और उमर की तरह सीधे-सादे तरीके से जिन्दगी गुजारने पर उनका आग्रह है। इन खलीफो का वह अक्सर उल्लेख भी किया करते हैं। मुझे यह भी पता चला कि सरकारी मेहमानखाने में अफगान स्वागत-सत्कार के स्तर का बढ़िया खाना हर रोज उनके लिए तैयार किया जाता है, मगर खानसाहब उसे खाते नहीं। कहते हैं कि उस तरह का खाना खाकर मैं जनता के खजाने पर बोझ बनना नहीं चाहता।

३ .

मौत के मुंह में

२३ जुलाई, १९६५

पिछली दो रात ढेर तक जागते रहने की थकान की वजह से सुबह मेरी आंख माड़े छह बजे खुली। मुझे पता चला कि वादगाह खान अलम्सुबह माड़े चार बजे उठ जाते हैं, जबकि आम्रपान की पहाड़ी चोटियों पर अभी भी फूट रही होती है। उठने के बाद वह एक प्याला चाय पीकर

टहलने निकल पड़ते हैं। साढ़े सात वजे नाश्ते पर ही उनसे मेरी भेंट हुई। उनके नाश्ते में चाय के साथ अण्डे और दो टोस्ट आये। उसके बाद हम साढ़े बारह वजे तक बातचीत करते रहे।

मुझे उनकी तन्दुरुस्ती की फिक्र थी। उन्होंने बताया कि काबुल आने के बाद उसमें काफी सुधार हुआ है। जेल से निकले तब तो एकदम टूट चुके थे। पाकिस्तानी हुकूमत ने उन पर सख्ती करने में कोई कसर नहीं छोड़ी थी। बस मार ही नहीं डाला, यही गनीमत थी और रिहा भी तब किया, जब लगा कि अब तो मरने ही वाले हैं।

हैदराबाद (सिन्ध) की जेल में उन्हें नजरबन्द किया गया था। वहाँ की आबोहवा उन्हें माफिक नहीं आई। कुछ ही दिन बाद पैरो में सूजन शुरू हो गई। उन्हें गुर्दे की तकलीफ का शक हुआ। जेलर पजाबी मुसलमान था। उसने कोई ध्यान न दिया और खानसाहब को वक्त पर अस्पताल में दाखिल नहीं कराया गया। उनका डाक्टरों मुआइना तब कराया गया जबकि उनका गुर्दा करीब-करीब बेकार हो चुका था। यह तो उनकी मजबूत काया का ही करिश्मा था कि अपने-आप ठीक हो गये।

हैदराबाद से उन्हें लाहौर भेज दिया गया। जाहिरा तो इलाज के लिए ही वहाँ भेजा गया, मगर हकीकत यह थी कि उन्हें लाहौर डिस्ट्रिक्ट जेल में नजरबन्द के रूप में रखने की व्यवस्था की गई थी। उनकी तन्दुरुस्ती पर किसीने कोई ध्यान नहीं दिया। न कोई डाक्टर उन्हें देखने आया, न

इलाज हुआ। पूरे एक साल तक वह चुपचाप यह सब सहते रहे। आखिर जब वर्दाश्त से बाहर हो गया, तब उन्होंने जेल के सुपरिटेण्डेंट को लिखा कि उनका डाक्टरी मुआइना कराकर मुनासिब इलाज कराया जाय, नहीं तो वह खाना-पीना बन्द कर देगे। इसपर भी कुछ नहीं हुआ तो उन्होंने भूख-हडताल शुरू कर दी। जब चार दिन तक उन्होंने कुछ भी नहीं खाया, तब कही जाकर उन्हें निरन्तर अस्पताल में इलाज के लिए मुलतान भेजा गया। मुलतान में भून डालनेवाली गर्मी पड़ रही थी, जुलाई-अगस्त का महीना था। साफ अन्दाजा लगाया जा सकता है कि उनकी क्या हालत हुई होगी, जबकि छाया में भी तापमान ११७ डिग्री रहता था।

फिर भी डाक्टरी इलाज की वजह से मुलतान में हालत कुछ सुधार पर आ गई, लेकिन गर्मी में उनका दम घुटने लगा था। उन्होंने अफसरों से कहा कि मेरा कहीं और तबादला कर दिया जाय, तब उन्हें फिर से लाहौर भेज दिया गया, मगर तब जबकि वह फिर बीमार पड़ चुके थे।

लाहौर-जेल में उन्हें पेचिश की गलत दवा दे दी गई। उससे उन्हें बेहद तकलीफ भोगनी पड़ी। मगर जेल के डाक्टर ने बिल्कुल परवा न की, उल्टे बत्तिया बुझा दी गई और जिस जगह वह नजरबन्द थे वहां ताला डलवा दिया। इस तरह छत्तीस घण्टे तक वह बिना किसी देखभाल के रहे। इसका नतीजा यह हुआ कि उनका ब्लड प्रेशर बढ़ गया, जब कि इससे पहले उनका ब्लड प्रेशर नार्मल से नीचे था। दिल, जिगर और गुर्दे सब कमजोर हो रहे थे और पैरों की मूजन

भी फिर से उभर आई थी, यहातक कि उनके लिए चलना-फिरना भी मुश्किल हो गया। इसके अलावा और भी बहुत-से तकलीफदेह आसार दिखाई दिये। तब उन्हें वहा से हरिपुरा भेज दिया गया। फिर जबतक उन्हें अपने इलाज के लिए इंग्लैंड जाने की इजाजत नहीं मिली तबतक उन्हें वरावर या तो जेल में रखा गया या नजरबन्दी में।

इंग्लैंड का जलवायु भी उन्हें माफिक नहीं आया और डाक्टरों ने अमरीका जाकर इलाज कराने की राय दी, जहा की जलवायु उनके अनुकूल हो सकती थी। मगर पाकिस्तानी अधिकारियों ने अमरीकी सरकार को सलाह दी कि उन्हें अमरीका जाने की इजाजत न दी जाय। इसपर खानसाहब ने अफगानिस्तान जाने का फैसला किया। पाकिस्तान के राजदूत ने उन्हें अफगानिस्तान जाने से भी रोकने की कोशिश की। कहा कि वह वेरूत, ईरान या काहिरा जहा चाहे चले जाय, वहा उनके इलाज का भी इन्तजाम किया जा सकता है, मगर हिन्दुस्तान या अफगानिस्तान का नाम न ले। काहिरा पहुचने पर उन्हें पता चला कि पाकिस्तान सरकार ने मिश्र स्थित अपने राजदूत की माफत अफगान दूतावास को यह कहलवा दिया है कि उन्हें अफगानिस्तान न जाने दिया जाय, मगर अफगान सरकार इससे पहले ही उन्हें इजाजत दे चुकी थी। इस तरह वह अफगानिस्तान पहुचे।

खानसाहब जबमे अफगानिस्तान आये हैं पाकिस्तानी राजदूत तरह-तरह के जाल फैला रहे हैं कि किसी तरह वह पाकिस्तान वापस लौट जाने को राजी हो जाय। इसके लिए

उन्हें तरह-तरह के लालच भी दिये जा रहे हैं । मगर खान-साहब अब उनके जाल मे आनेवाले नहीं, क्योंकि वह जानते हैं कि वहा जेल में सड़-सड़कर मरने-के सिवा उनका और कोई भविष्य नहीं ।

हैलसिकी मे हुई पीस कांग्रेस के अधिवेशन से लौटते हुए भारतीय प्रतिनिधि-मंडल के लोग साढे वारह बजे दोपहर को बादशाह खान से मिलने आये । उनकी सख्या लगभग ८० थी । इनमें कई सदस्य, सामाजिक कार्यकर्त्ता और कांग्रेसी थे । राज्य-सभा के एक सदस्य श्री अली अकबर खा ने अपने प्रतिनिधि-मण्डल का परिचय देते हुए खानसाहब को बताया कि वे सब उन्हे याद करते रहते हैं और उनकी उस कुरबानी के लिए अहसानमन्द भी हैं, जो उन्होंने मुल्क की आजादी के लिए की थी । नेहरू और गांधी के आदर्शों पर हम अब भी चल रहे हैं, यह बताकर आगे अपनी तकरीर में अली अकबर खा ने खानसाहब से कहा कि यह प्रतिनिधिमण्डल उनके प्रति भारत की जनता के प्रेम और सम्मान का इजहार करने आया है । साथ ही यकीन दिलाया कि सारे हिन्दुस्तान की जनता इसमें साथ है ।

जवाब मे बादशाह खान ने कहा कि जहांतक भारत की जनता के प्रेम और सम्मान का सबध है, वह तहेदिल से उसके लिए शुक्रगुजार है, मगर यह कहे बिना नहीं रहा जाता कि खुदाई खिदमतगारो ने भारत की आजादी के लिए कुरवानियां देने में कोई कसर नहीं रखी थी, लेकिन आजादी पाने के बाद भारत ने हमें भुला दिया और भेड़ियों के आगे डाल

दिया। उन्होंने पूछा कि हिन्दुस्तान ने आजादी का उपभोग करते हुए कभी यह भी सोचा है कि उसे हासिल करने में जिन्होंने उनके साथ कंधे-से-कंधा मिलाकर लड़ाई की थी, वे उससे वंचित हैं ? वे बुरी तरह पिस रहे हैं और उनपर तरह-तरह के जुल्म ढाये जा रहे हैं। लेकिन पुरानी कहावत है कि सुबह का भूला शाम को घर लौट आये तो वह भूला हुआ नहीं कहलाता। इसके मुताबिक क्या मैं अब भी हिन्दुस्तान और अपने पुराने काग्रेसी साथियों से कुछ उम्मीद कर सकता हूँ ?

खानसाहब ने अनुरोध किया कि मेरी इन बातों का अंग्रेजी में अनुवाद करके सुना दिया जाय, ताकि प्रतिनिधि-मण्डल के सभी सदस्य समझ सकें। अरुणा आसफ अली के एक सोशलिस्ट साथी रमेशचन्द्र ने अंग्रेजी अनुवाद करके सुनाया। मगर आखिरी वाक्य को खा गये। इसके लिए बादशाह खान ने उन्हें आड़े हाथों लिया। तब रमेश ने इस वाक्य का अंग्रेजी अनुवाद किया, मगर वह अनुवाद बहुत कमजोर और टूटा-फूटा था। इसपर बादशाह खान ने खुद उस वाक्य को अंग्रेजी में बोला।

बाद में इसी प्रतिनिधि-मण्डल का एक सदस्य बादशाह खान के पास जाकर कहने लगा कि आपने जो कुछ कहा वह बिल्कुल सही है। असल में तो आप यह भी कह सकते थे कि भारत ने आपको धोखा दिया है और खदक में डाल दिया है। आपने ऐसा नहीं कहा, इसे आपके हृदय की उदारता ही कहा जा सकता है।

दोपहर डेढ वजे हमने खाना खाया । खाना रात जैसा ही था । खाने के बाद रोजमर्रा की तरह कुछ घण्टे आराम किया । तीन या साढे तीन वजे फिर मुलाकातियों का ताता शुरू हो गया । उनमें पख्तून यूनिवर्सिटी के विद्यार्थियों का एक दल भी था, जिनमे गर्मजोशी थी और खानसाहब से प्रेरणा पाने और कुछ सीखने की खाहिश भी ।

रात को खानसाहब मुझे खाना खिलाने के लिए कच्ची बाहर ले गये । अफगानिस्तान और कवायली इलाकों के भाषी लोगों के यहा इस तरह रात के खाने पर मिलना वही स्थान रखता है जो कि राजनैतिक - जीवन मे रखती है । भोज के निमंत्रण से जा सकता । इसे ठुकराना पठान नैतिकता में मेजबान का अपमान समझा जाता है ।

देशभक्ति के थे, जिनमें आजादी, फखरे अफगान (जैसाकि अफगानिस्तान में खान अब्दुल गफ्फार को कहा जाता है) पाकिस्तानी जेल में सड़ रहे निडर बलूच नेता खान अब्दुल समद खा का विशेष उल्लेख था। इन गानों में से कुछ तो गनी ने ही लिखे थे। गाने सुनकर लोग भूम-भूम उठते थे। यह देखकर मुझे स्वतन्त्रता-संग्राम के दिन याद हो आये। खाने से पहले, बीच में और बाद तक लम्बी-लम्बी वहसे भी चलती रही। पख्तूनिस्तान के आन्दोलन और आनेवाले आम चुनाव से लेकर शिक्षा, आर्थिक विकास, समाज-सुधार और धर्म सभी विषयों पर विचार-विनिमय हुआ। खाने के बाद जब मेहमान लोग चले गये तब परदेवाली औरते खानसाहब की जियारत करने आई। जब हम वापस लौटे तो आधी रात से ज्यादा हो चुकी थी।

२४ जुलाई १९६५

नाश्ते में खानसाहब के लिए अण्डे नहीं थे। यह देखकर मुझे हैरानी हुई। नौकर अण्डे रखना भूल गया होगा, लेकिन खानसाहब ने कुछ नहीं कहा। नौकर घबराकर अण्डे लेने भागा। जबतक वह लेकर आया तबतक खानसाहब आधा नाश्ता कर चुके थे। हमारी बातचीत सामान्य विषयों पर हो रही थी। खानसाहब सर्वधर्म-समन्वय में विश्वास करते हैं। उनकी नजर में धर्म का तो सिर्फ यह मकसद है कि इंसान में भाईचारे की भावना जगाई जा सके और दुनिया में अमन और इसाफ का आदर्श स्थापित किया जा सके। परन्तु निहित स्वार्थों ने धर्म को कुठित करके रख दिया है, नफरत और

उनकी सेहत अब पहले से बहुत सुवर गई है। उनकी सहन-शक्ति, उनके अडिग विश्वास और उनके सयमपूर्ण नियमित जीवन ने ही तमाम मुसीबतों से उन्हें बचाया है। लेकिन उन्हें लम्बे इलाज, आराम और देखभाल की जरूरत है। यह अलग बात है कि पहले जैसी सेहत उनकी फिर कभी बनेगी या नहीं, मगर जहातक मैं देख सका, कई कड़ी लडा-इया लडने का साहस अब भी उनमें मौजूद है।

उनकी खूराक में मुनासिब तब्दीलिया करने पर भी हम बातचीत करते रहे। मेरे खयाल में उनकी खूराक नाकाफी है। लेकिन उन्हें इस बात पर सख्त ऐतराज है कि जनता के खर्च से उनकी जरूरतें बढ़ाई जाय, जबकि बेशुमार गरीबों को तालीम और इलाज की जिन्दगी की बुनियादी सहूलतें भी मयस्सर नहीं हैं।

: ४

आध्यात्मिक चर्चा

मेरी बड़ी इच्छा थी कि मैं खानसाहब के मुह से मुल्क के बटवारे की बातें जानूँ, खासतौर पर वे बातें, जो सरहदी सूबे से ताल्लुक रखती हैं और जिन्हें मैंने अपनी किताब 'महात्मा गाधी—दि लास्ट फेज' में लिखा भी है। मैं यह भी जानना चाहता था कि बटवारे के बाद उनपर क्या-क्या बीता। साथ ही मैं मौलाना अबुल कलाम आजाद की किताब 'इंडिया-विन्स फ्रीडम' के कुछ वयानों की तसदीक भी करना चाहता था।

गुजरे हुए जमाने के वारे मे वह बातचीत नहीं करना चाहते थे और बड़ी मुश्किल से मैं उन्हें उसके लिए राजी कर सका। उन्हें तो आध्यात्मिक बातों मे ही ज्यादा दिलचस्पी थी। सबसे ज्यादा तकलीफ उन्हें इस बात से है कि कुछ लोग मजहब को नफरत फैलाने के लिए इस्तेमाल कर रहे हैं। उनका कहना है कि यह धर्म नहीं, अधर्म है। हर मजहब का निचोड़ एक ही है—सब इसानो के साथ भाइयों की तरह प्रेम करना और दुनिया मे अमन और इसाफ कायम करना। “मैं तो अपने लोगों से यही कहता हू कि खुदा की खिदमत खुदा के बंदों की खिदमत करके ही की जा सकती है। निहाजा हर खुदाई खिदमतगार को दिलोजान से दुनियाभर के इसानो को खिदमत करनी चाहिए।”

पहले और दूसरे खलीफा अबूबकर और उमर की परंपरा में इस्लाम के स्वर्णयुग का जिक्र करते हुए उन्हें बड़ी खुशी होती थी। उमर ने खिलाफत मजूर करने से इकार कर दिया था और बड़ी मुश्किल से उन्हें अपना फैसला बदलने के लिए राजी किया गया। लेकिन खलीफा बनकर भी उन्होंने अपने लिए उतनी ही तनखा मुकर्रर की, जितनी औरों को मिलती थी। एक बड़े अफसर ने इस बात पर ऐतराज उठाया कि खलीफा अपनेको ग्राम लोगों मे गुमार कैसे कर सकता है। “क्या खुदा ने खुद ही बड़े-छोटे पैदा नहीं किये हैं?” उसने कहा, “फिर उनकी तनखाओं मे फर्क क्यों न रहे?” उसने जवाब दिया, “इसमे कोई गलत नहीं कि बड़े-छोटे लोग खुदा ने ही पैदा किये हैं, मगर उसने पेट तो सबको

एक-जैसा ही दिया है।” वह घर बुने मोटे कपड़े का चोगा पहना करते थे और खजूर के पत्तों की चटाई पर सोया करते थे। एक बार उनकी पत्नी ने वच्चो के लिए ईद पर थोड़ी मिठाई मगाने के लिए कुछ पैसे मागे। खलीफा ने कहा कि यह तो आत्म-परिग्रह के उस पैमाने के खिलाफ है, जिसकी खलीफा से आशा की जाती है। उनकी पत्नी ने जैसे-तैसे घर के खर्चों में से ही कुछ पैसे बचाकर वच्चो के लिए मिठाई मगा दी। इसपर खलीफा को लगा कि वह बेतुलमाल (शाही खजाना) से अपने खर्चों के लिए जो कुछ ले रहे हैं वह उनके जरूरी खर्चों से ज्यादा है। इसलिए उन्होंने अपनी तनखा में और भी कटौती कर दी।

यह थी उमर की कर्तव्यपरायणता और ईमानदारी। एक बार कुछ दरबारियों ने उन्हें सलाह दी कि वह अपने बेटे को वली अहद (उत्तराधिकारी) मुकर्रर कर दें। उमर ने साफ इकार करके कहा कि मैं तो अदाम का चौकीदार हूँ। उन्होंने मुझे चौकीदार मुकर्रर किया है। मुझे चौकीदार को अपना लडका अपनी जगह लगाने का क्या हक है ?

उनका हृदय मानवता के असीम प्रेम से ओत-प्रोत था। जब मदीना में अकाल पड़ा तो उन्होंने खुद भी खाना खाना बन्द कर दिया। कहने लगे कि जब आम लोग भूख से परेशान हैं तो मैं खाना कैसे खा सकता हूँ ? फिर जब मिस्र से मक्का का भण्डार आ गया और उसे गरीबों में बाँटा जा चुका, तब कहीं जाकर उमर ने खाना शुरू किया था। सिर्फ़ फरमान जारी करके ही उनकी तसल्ली नहीं हो जाती थी, बल्कि

भेस बदलकर देखने निकला करते थे कि गरीबों को कोई तकलीफ या अभाव तो नहीं सता रहा। इसी तरह एक बार वह किसी गरीब औरत की भोपड़ी के पास से गुजर रहे थे। औरत अन्दर फर्ग पर बीमार पड़ी थी। चूल्हे पर एक हडिया में कुछ पक रहा था, लेकिन बच्चे भूख के मारे रो रहे थे।

“तुम इन्हे कुछ खाने को क्यों नहीं देती ?” उमर ने भोपड़ी में प्रवेश करते हुए पूछा।

“मेरे पास है क्या, जो दू ?” वह बोली।

“इस वर्तन में क्या पक रह ?”

“अपने-आप देख लो।”

खलीफा ने ढक्कन उठाकर देखा तो खाली पानी उबल रहा था। बच्चों को बहलाने के लिए उसने यह युक्ति की थी।

“अगर तुम्हारे पास बच्चों को खिलाने के लिए कुछ नहीं था, तो तुम खलीफा के पास क्यों नहीं गई ?” उन्होंने पूछा।

“मैं क्यों जाती ? क्या यह खलीफा का फर्ज नहीं कि खुद जाने ?”

“लेकिन खलीफा के पास तो और बहुत-से कामकाज हैं, वह हर चीज को और हर किसीको कैसे देख सकता है ?”

“अगर वह बिना पूछे मेरे पति और बच्चों को लड़ाई पर भेज सकता है, तो उसके बीबी-बच्चों की रोटी का इन्तजाम भी क्या खलीफा को खुद नहीं करना चाहिए ?”

इसपर उमर लाजवाब हो गये। फौरन एक दरबारी

को भेजकर वेतुलमाल से खाने का सारा सामान मगवाया । फिर अपनी मौजूदगी में उस परिवार के लिए खाना बनवाया और सबको खिलाकर गये ।

खानसाहब ने कहा, “हमारे पुराने खलीफाओं की यही परंपरा थी । हुक्मत तो वेगक खर्च कर सकती है, मगर मैं कैसे उतना खर्च अपने आपपर होने दू ?”

खानसाहब के दिल में गरीबों के लिए तड़प है । उनका कहना है कि हम कोई-सी भी सामाजिक व्यवस्था अपनाये, इसमें कोई खास फर्क नहीं पड़ता । असल बात तो यह है कि समाज के नेताओं ने व्यक्तिगत तौर पर कौन-सी मिसाल कायम की है और शासन में उसपर कितनी शुद्धता तथा ईमानदारी के साथ अमल होता है । ‘समाजवादी ढंग का समाज’ भी महज एक मजाक बनकर रह जाता है, अगर हुक्मत करनेवाले खुद तो मौज उड़ाते रहे और जनता को आनेवाले खयाली कल के नाम पर कुरबानियां करते रहने का उपदेश दे ।

अपनी इस बात को साफ करने के लिए उन्होंने खलीफा उमर की जिन्दगी में से ही एक घटना सुनाई । एक बार खलीफा खुतबा (नमाज के बाद की तकरीर) फरमा रहे थे । बीच में ही उन्होंने पूछा, “अगर मैं तुम लोगों को कोई हुक्म दू तो क्या उसे सब मानेंगे ?”

“नहीं,” एक औरत बोली, “हम कैसे मान सकते हैं ?”

“क्यों ?” खलीफा ने पूछा ।

जवाब में उस औरत ने खलीफा के चोगे की तरफ

इशारा करके कहा, “मेरे पति का चोगा तो मुश्किल से घुटनो तक ही आता है, जबकि आप इतना बड़ा पहने हुए हैं। क्या इस बात से यह जाहिर नहीं होता कि आपने बेतुल-माल में से अपने हिस्से से ज्यादा कपड़ा लिया है ?”

इतना कहकर वह जवाब के लिए रुक गई।

“मेरे बेटे से पूछ लो।” उमर ने जवाब दिया और लड़के को इशारा किया कि खुद आगे आकर बताये। लड़के ने बताया कि मैंने अपने हिस्से का कपड़ा अपने पिता को दे दिया। था, इस तरह खलीफा का चोगा लम्बा बन सका है।

खलीफा की ईमानदारी और न्यायप्रियता से सभी स्तब्ध हो गये। खलीफा पर इल्जाम लगानेवाली औरत तो डर के मारे थर-थर कापने लगी। मगर खलीफा ने इसपर गुस्सा नहीं किया, उलटे कहा, “जबतक इस औरत की तरह के ईमानदार लोग मौजूद हैं, जो खलीफा को सीधे रास्ते पर चला सके, तबतक इस्लाम का भविष्य पूरी तरह उज्ज्वल है।”

मैं कोशिश करके बातचीत को मौलाना आजाद की किताब पर ले आया। उनका ध्यान मैंने मौलाना के उस इल्जाम की तरफ दिलाया, जिसमें उन्होंने कहा है कि कांग्रेस के पैसों के इस्तेमाल में कमी करने से सरहद्दी सूदे में खान भाइयों की लोकप्रियता कम हो गई थी। मिसाल के तौर पर मौलाना ने लिखा है कि कुछ पठान मौलाना से मिलने कलकत्ता आये। मौलानासाहब ने उन्हें चाय के साथ बिस्कुट खाने को दिये। इसपर उन पठानों ने बताया कि डॉ० खान-

साहब तो ऐसा कभी नहीं करते थे ।

यह सुनकर बादशाह खान ताव में आ गये । कहने लगे कि यह सरासर भूठ और अपमानजनक है । पठान जो खुद खाता हो वही दूसरे को न खिलाये, ऐसा कहना पठानों के चरित्र पर कलक लगाना है । ऐसा कभी हो ही नहीं सकता, न हुआ ही है । पठान तो अपने मेहमान के साथ अपनी रोटी का आखिरी टुकड़ा भी वाटकर खाने में यकीन रखता है । अलवत्ता वह अपने साथ काम करने वालों को लालच देकर खराब नहीं करना चाहता । हो सकता है कि मौलानासाहब को भी मुस्लिम लीग के लोगो ने ऐसी भूठी बात कहकर बरगला दिया हो ।

खानसाहब कहने लगे कि मौलानासाहब तो बड़े होशियार आदमी थे । उन्हें कम-से-कम यह तो सोच लेना चाहिए था कि अगर हम लोकप्रिय नहीं रह गये थे, तो फिर पाकिस्तानी हुकूमत को क्या जरूरत पड़ी थी कि मुझे पन्द्रह बरसों तक जेल में डाले रखती ? खुदाई खिदमतगारों पर पाबंदियां क्यों लगाई जाती और उनपर जुल्म क्यों ढाये जाते ? और क्या पाकिस्तान सरकार आज भी इस बात के लिए तैयार है कि पख्तूनिस्तान के सवाल पर आम जनता की खुली राय-शुमारी की जाय ?

उन्होंने बताया कि जहातक कांग्रेस के पैसे को खुले दिल से खर्च करने का सवाल था, मैं और गांधीजी दोनों ही उसूलन इसके खिलाफ थे और अमल में भी । उन्होंने बड़ी पुरानी १९३१ की एक मिसाल दी । जब खुदाई खिदमतगारों और

कांग्रेस का गठजोड़ हुआ था तब कांग्रेस ने सरहद्दी सूबे के कांग्रेस दफ्तर के किराये के तीर पर दोसौ के बजाय पाच-सौ रुपये मजूर करने की बात की थी। डॉक्टर अंसारी के घर पर नेहरूजी ने ही कांग्रेस कार्यसमिति की बैठक में यह बात कही थी। बादशाह खान ने साफ मना करते हुए कहा था कि उस पैसे से कोई स्कूल या जनाना अस्पताल बनाया जाय तो ज्यादा अच्छा होगा। इसके बाद जीधर ही दोनों खान भाइयों को गिरफ्तार कर लिया गया। डॉ० खानसाहब को नैनी जेल में भेज दिया गया और बादशाह खान को हजारीबाग। “नजरबन्दी में मुझे अकेले ही रखा गया। मेरी बैरक के पास किसीको फटकने की भी इजाजत नहीं थी। उसी जेल में डाक्टर राजेन्द्रप्रसाद भी थे, मगर मुझे पता तक नहीं था। काजी अताउल्ला को गया में रखा गया था, जहाँ बेहद गर्मी की वजह से वह सो भी नहीं सकते थे। हजारीबाग में जेल सुपरिन्टेण्डेंट एक नामधारी सिख था, जो डॉक्टर खानसाहब के साथ काँज में भी रह चुका था, मगर वह था बड़ा डरपोक। जेलों का इन्स्पेक्टर जनरल अगेज होते हुए भी बहुत भला था। हालाँकि मैंने कभी शिकायत नहीं की, मगर उसने भाप लिया कि मेरा वजन कम होना जा रहा है। मेरे चेहरे पर पीलापन था और नजरबन्दी का अकेलापन मेरी तन्दुरुस्ती पर बुरा असर पड़ रहा था। मैंने कहा कि काजी को मेरे पास रहने को भेज दिया जाय तो अच्छा हो, मगर उन्होंने उसके बदले डॉक्टर खानसाहब को ही भेज दिया। डॉ० खानसाहब ने मुझे बताया कि नेहरूजी हम दोनों

भाइयो से इस वजह से नाराज है कि हमने पंडितजी की मददवाली बात नामजूर कर दी थी। उन्होंने डाक्टर असारी से यहातक हमारी गिकायत की कि हम मगरूर हैं। लेकिन मेरा तो यह पक्का यकीन था कि अगर हम कांग्रेस की उस मदद को मजूर कर लेते तो सख्त गलती करते। वैसे भी लाखों खुदाई खिदमतगारों की जमात के लिए वह मामूली-सी मदद समंदर में बूद के बराबर होती। इसके अलावा कांग्रेस की मदद का भरोसा हमारी जमात को कमजोर कर सकता था, जबकि इस जमात को मजबूत बनाने के लिए हमें रुपये से ज्यादा मनुष्य के ऊँचे चरित्र की जरूरत थी। रुपया तो जल्दी ही चुक जाता, लेकिन चरित्र की दौलत का खजाना कभी खाली नहीं हो सकता। जब आचार्य कृपालानी रिहा होकर आये, तो हमने उनको सारी स्थिति बताकर नेहरूजी को सबकुछ समझा देने के लिए कहा। पंडितजी की तसल्ली हो गई और गलतफहमी दूर हो गई।

आज खानसाहब से मिलने आनेवालों में प्रधान सेनापति और हवाई फौजों के सदस्य थे।

शाम के वक्त मैंने बाहर घूम आने की इच्छा प्रकट की। लेकिन खानसाहब मुझे अकेले बाहर जाने देना नहीं चाहते थे। अफगानिस्तान में या तो पश्तो बोली जाती है या फारसी। कुछ पढ़े-लिखे लोग अंग्रेजी भी बोल लेते हैं, मगर उनमें से भी ज्यादातर फ्रांसीसी जुवान ही बोलते हैं। लडकपन में मैंने स्कूल में थोड़ी फारसी पढ़ी थी। यहाँ दो-एक मौकों पर वह कुछ-कुछ काम भी आई। मगर पश्तो तो मुझे

बिल्कुल ही नहीं आती थी। लिहाजा खानसाहब ने नग यूसुफ-जई को मेरे साथ जाने के लिए कह दिया। नग भी ग़रान की तरह कभी आल इडिया रेडियो में काम कर चुका था। उर्दू बोलता है। मुझे अमीर अमानुल्ला के पुराने पालमिट हाउस में ले गया। यह खासी खूबसूरत इमारत है। इसमें सलीके से कटे-छटे बगीचे भी हैं। नग को यकीन हो चुका है कि पाकिस्तान कभी सुधर नहीं सकता। उसे तो सिर्फ ताकत के बल पर ही ठीक किया जा सकता है, क्योंकि लातों के भूत बातों से नहीं मानते। “मैं जानता हूँ, आपको अपनी बात मनवा नहीं सकूँगा।” उसने कहा। मैंने जवाब में कहा, “तुम्हारा कहना शायद ठीक ही है। पर इसलिए नहीं कि अहिंसा मेरे लिए धार्मिक श्रद्धा की चीज है, बल्कि इसलिए कि मैंने युद्ध-क्षेत्र में भी इसके करिश्मे देखे हैं।” उसने यह स्वीकार किया कि बादशाह खान ने अहिंसा से कई कमाल कर दिखाये हैं। लेकिन कहा कि पठानी सब्र की अब हद हो गई है, क्योंकि हिन्दु-स्तान ने भी पठानों की कोई मदद नहीं की। इस बात का मैं कोई जवाब न दे सका, क्योंकि बटवारे के वक्त जिस ढंग से सरहदी सूबे और खुदाई खिदमतगारों का साथ हमने छोड़ दिया था उससे पठानों का दिल खट्टा होना स्वाभाविक था।

रात को खानसाहब ने मुझे मूसा शफीक से मिलाया जो वहाँ कानून के उपमन्त्री हैं और साथ ही मिस्टर पकतियानी से भी, जो कवायती मामलों के विभाग में हैं। मैंने शफीक-साहब के साथ सार्वजनिक स्वास्थ्य, प्रसूति-कल्याण और शिक्षा के बारे में बातचीत की। उन्होंने मुझे सलाह दी कि मैं

स्वास्थ्य और शिक्षा के अफसरों से भी मिलू। उनसे मुलाकात तय करा देने को भी उन्होंने कहा। उन्होंने ही यह भी मुझाया कि मुझे काबुल के अजायबघर में लाजमी तौर पर जाना चाहिए। प्रधानमंत्री के उपसचिव सिद्दीकी ने कहा कि वह मुझे वहां की कुछ चीजों के फोटो लेने की इजाजत दिला देंगे।

. ५ .

अन्तराल

२५, जुलाई, १९६५

खानसाहब को फिर से इलाज के लिए अस्पताल जाना पड़ा। वह करीब डेढ़ घंटे बाद लौटे।


उनके जाने के थोड़ी ही देर बाद जनरल थापर का टेलीफोन आया कि वह पौने ग्यारह बजे मुझे लिखाने को अपनी कार भेज रहे हैं। वह कुछ बातचीत करना चाहते थे।

ठीक वक्त पर कार आकर मुझे दूतावास ले गई। जनरल ने याद दिलाया कि सन् १९४६ में जब हम नोआ-खाली गये हुए थे तब वह वही थे। असल में उन्हींके सिख सैनिकों के खिलाफ शहीद सुहरावर्दी ने मुस्लिम औरतों की बेइज्जती करने का इल्जाम लगाया था और गांधीजी से इस बात की गिकायत की थी। गांधीजी ने इस बात की तसदीक के लिए उन औरतों का डाक्टरी मुआइना मेरी बहन (डाक्टर सुशीला नायर) से कराने का सुझाव रखा, जिसपर बहुत-सी औरतों ने तो अपने वयान ही वापस ले लिये थे।



१ पेशावर में गांधीजी तथा खानसाहब के साथ

२ खुदाई खिदमतगार अफसरो के बीच





३. सरहदी गठानो के मध्य प० नेहरू के साथ

४ दो गांधी
और
लेखक



५
भगी वस्ती की
प्रार्थना-सभा मे



य प० नेहरू के नाम


५५ 1105



६ काबुल हवाई अड्डे पर पहुँचे

७ अफगानिस्तान के प्रधानमंत्री द्वारा स्वागत





८ काबुल के सरकारी अस्पताल में

नान के प्रधानमंत्री द्वारा स्वागत

९ पठान-बच्चों के साथ



53/105




१० पख्तून महिलाओं के बीच

११ अपने परिवार के साथ



११ अपने परिवार के साथ



१२ दारुल अमान में




१३

दारुल अमान में
मुलाकातियों के बीच

१४

काबुल स्थित
भारतीय दूतावास में



१३
वाहन अमान म
मुन्ना-नियो के वात



१४
वाहन म्यत
भाग्नीय दूतावात म

१५ मोहमदजई कवीले के सरदार के परिवार के साथ

१६

कबीले के सरदार की बहन
जोहरा



१७. शिशु-प्रेम





१८. फिर दाखल अमान मे





१६ राष्ट्रपति डा० जाकिर हुसेन के साथ

२०

जलालाबाद में



२१.

वाकर अली मिर्जा
और लेखक के साथ





२२ आखिर हिन्दुस्तान पहुँचे



२३. भारतीय ससद की संयुक्त बैठक में

२४ गांधी-जयन्ती के दिन राजघाट से लौटते हुए



५५ 1/05



२५ भारत से विदाई

और बाकी औरतों का जो डाक्टरी मुआयना किया गया, उससे वह इल्जाम सही साबित नहीं हो सका था। इस घटना को लेकर एक और प्रसंग की बात निकल पड़ी, जिसका जनरल थापर ने बड़े मजे के साथ वर्णन किया। डाक्टरी रिपोर्ट को लेकर, बाद में, उसमें और सुहरावर्दी में नोकझोंक हो गई थी। सुहरावर्दी ने वकील की तरह रिपोर्ट की नुक्ताचीनी करनी शुरू की तो जनरल ने (तब वह ब्रिगेडियर थे) उसका फौजी ढंग से ऐसा मुहत्तोड़ जवाब दिया था कि सुहरावर्दी चारों खाने चित हो गये थे और अग्रेज जनरल और उनका सारा स्टाफ हँसी से लोटपोट हुए बिना न रहा।

जनरल थापर ने काबुल के दर्शनीय स्थानों के नाम भी मुझे बताये। लेकिन बदकिस्मती से मैं वामियान और बदिया-मीर नहीं जा सका, क्योंकि वक्त बहुत कम था। जनरल ने यह भी कहा कि अगर खानसाहब किसी दिन रात का खाना उनके यहाँ दूतावास में खाने का निमन्त्रण मजूर कर ले, तो उन्हें तथा उनके साथियों को बड़ी खुशी होगी। उनके साथी और परिवार के लोग भी खानसाहब से मिलने को उत्सुक हैं। जब मैंने खानसाहब से यह बात कही तो वह फौरन राजी हो गये।

दोपहर बाद गरान, नंग और अपने दूतावास के कर्नल रामचन्द्र के साथ मैं काबुल और उसके आसपास की जगहें देखने के लिए गया। रास्ते में हमें मजदूरों की कई टोनियाँ और गधे हाकनेवाने मिले। वे बहुत गरीब थे, मगर उनके दिमाग उनसे ही बड़े थे जितने कि जिम्म। उनमें आजादी की

चमक और उनका शाइस्ता गर्वीला आत्म-सम्मानपूर्ण रूप देखकर मैं बहुत खुश हुआ। मैंने उनकी तसवीरे खींचनी चाही, तो वे फौरन राजी हो गये। आखिर में उन्होंने हमसे हाथ मिलाये और आग्रह किया कि हम उनके घर चलकर खाना खाये। मगर वक्त कम होने की वजह से हमें उनसे माफी मागनी पड़ी।

थोड़ी देर बाद हमने एक खानाबदोश परिवार देखा। उन्होंने सड़क के किनारे ही एक कट चुके खेत में तम्बू गाड़ रखे थे। एक औरत आग पर रोटी सेक रही थी और बच्चे उत्पुकता से ताक रहे थे। “इन लोगो से ज्यादा होशियार चोर दुनिया में नहीं मिल सकते।” मेरे एक साथी ने कहा, “ये लोग तो हजारों की भीड़ में से भी आदमी को उड़ा ले जाते हैं।” नग ने आधे मजाक और आधी गंभीरता में कर्नल रामचन्द्रन से पूछा कि भारतीय फौज की तादाद कितनी है? लेकिन उसे लगा कि उसने ऐसी बात कह दी है, जो उसे नहीं कहनी चाहिए थी, इसलिए फौरन उसने कहा, “माफ कीजिए। शायद मुझे यह सवाल नहीं करना चाहिए था।” इसपर कर्नल रामचन्द्रन हँस पड़े और काश्मीर का अपना एक अनुभव सुनाने लगे, “हमारी फौजों की नई नाकेबंदी की जा रही थी। मैं जानना चाहता था कि इसका हमपर क्या असर पड़ेगा। मैंने अपने अफसर को फोन करके कुछ जानकारी लेनी चाही, तो जवाब मिला कि फोन पर इस तरह की बात नहीं हो सकती। मुझे खुद वहाँ जाकर मालूम करना पड़ेगा। मगर मुसीबत यह थी कि वहाँ पहुँचने के लिए डेढ़ दिन का

रास्ता था और मैं उस वक्त काम छोड़कर जा नहीं सकता था। इत्तफाक से तभी मैंने रेडियो खोला, तो वही जानकारी रेडियो पर प्रसारित की जा रही थी, जो मैंने अपने अफसर से लेनी चाही थी। पार्लामेंट में उठाये गए एक सवाल के जवाब में वह दी जा रही थी।”

मैंने भी अपना इसी तरह का एक तजुरबा सुनाया। आजादी के बाद की बात है। मैं भगो वस्ती के वाल्मोकि मंदिर में रह रहा था। एक शाम मैंने रेडियो खोला, तो सुना, एक खुफिया सन्देश काठमाडू से नई दिल्ली को भेजा जा रहा है। न सिर्फ यह कि सन्देश का एक-एक शब्द साफ सुनाई दे रहा था, बल्कि टाइप की आवाज और स्टेनो की हँसी तक सुनाई दे रही थी।

“यही पर वह निर्णायक लड़ाई लड़ी गई थी, जिसके बाद नादिरशाह तख्त पर बैठे,” नग ने सामनेवाली पहाड़ी के नीचे के एक मैदान की तरफ इशारा करते हुए कहा। साथ ही यह भी बताया कि अफगानिस्तान के मौजूदा शासक जहीरशाह के पिता नादिरशाह को बादशाह खान के पख्तूनो की मदद की बदौलत ही तख्त मिल सका था। मुझे एक विश्वस्त सूत्र से मालूम हुआ कि अब की बार जब बादशाह खान काबुल आये तो बादशाह जहीरशाह के एक बहुत बड़े अवि-कारी ने उनसे पूछा था, “आप हमसे किस किस्म की मदद चाहते हैं।” इसपर बादशाह खान ने जवाब दिया, “जब आप मुसीबत में थे, तब हमने तो यह नहीं पूछा कि आप हमसे किस किस्म की मदद चाहते हैं? हमने तो अपना सभी कुछ

दाव पर लगाकर हर तरह से आपकी मदद की थी और आप अब हमसे यह पूछते हैं कि हम बताये, हमें किस किस की मदद चाहिए ?”

उस बड़े अधिकारी की आखें आमुओं से डबडबा आईं और उसने बादशाह खान को अपने सीने से लगा लिया। फिर कभी ऐसा सवाल उनसे नहीं पूछा गया।

दोपहर बाद मैंने कुछ वक्त काबुल के राष्ट्रीय अजायबघर में बिताया। वहां हाथीदात के काम के कुछ ऐसे बेगकीमती नमूने देखे जो चतुराई से मथुरा-गैली के काम के ढग पर बने हुए थे। उन्हींके जरिये से शाही हरम की जिन्दगी का पूरा नक्शा चित्रित था और तो को पारदर्शी रेशम की लिबास ओढ़ा रखी थी, मानो ये चित्र अजता के भित्तिचित्रों के पूर्व-गामी हों। लक्ष्मियों (जलदेवियों) की तराशी हुई मूर्तियां, हैलेनिक चित्रकारी किये हुए रगविरगे काच के कटोरो के लाजवाब नमूने, और पहली या दूसरी सदी के एलेग्जेड्रियन काच के बर्तन, जो रह-रहकर रंग बदल रहे थे—ये सारी चीजे बेगराम कमरे में रखी हुई थी। इनके अलावा शो तोरक कमरे में पड़ी लगभग उसी युग की यक्षी (वृक्षदेवी) की मूर्तियां थी। ये सब मुझे बेहद पसन्द आईं। अतः मैंने हमने कला का एक अद्भुत नमूना देखा, जिसमें एक साधिका भक्ति-भाव में डूबी हुई स्वर्ग की ओर निहार रही थी। उसे देखकर गरान वही जमकर रह गया और टकटकी लगाये देखने लगा। फिर धीरे-धीरे उसने अजायबघर के अध्यक्ष से कहा, “अगर किसी दिन यह यहां से गायब हो जाय तो सबसे पहले

मेरे घर की तलाशी लीजियेगा ।”

मैने कई चीजों के फोटो लिये । लेकिन बदकिस्मती यह हुई कि स्टुडियो मे पता नही क्या गडबडी हो गई कि एक चित्र को छोडकर बाकी पूरी-की-पूरी रील ही खराब हो गई ।

६ •

भेड़ियों के आगे डाल दिया

“वह सब जाने दो, बीतो बातें हैं अब तो । जो गया सो गया । अब तो हमें वही सब सोचना चाहिए जो आज है ।’ रात को जब मैं खानसाहब से विछडने के बाद के अनुभव बताने का आग्रह कर रहा था तो मुझे टोककर उन्होंने कहा ।

“जहातक आज का ताल्लुक है, मैं आपसे पूरी तरह सहमत हूँ,” मैंने जवाब दिया और कहा, “मगर अतीत भी तो अभी मरा नहीं । वह तो बराबर आपके साथ लगा हुआ है । नहीं तो हम और आप आज ऐसी अजीब परिस्थितियों में क्यों मिलते ? बापू (गांधीजी) अगर जिन्दा होते तो मैं उन घटनाओं की सचाई की तसदीक उनसे कर सकता था, जिनका जिक्र मैंने अपनी किताब ‘महात्मा गांधी दी लास्ट फेज’ में किया है । इधर-उधर से जानकारी हासिल करके मैंने उसे लिखा है । अब उन्हीं सब बातों की सचाई मुझे आपसे जाननी है, क्योंकि आप उस सबमे से गुजरे हैं और

उनका हिस्सा है।”

गांधीजी का जिक्र खानसाहब को भीतर कहीं बहुत गहरे में छू गया। क्षण-भर के लिए तो वह अपने अन्दर ही सिमट गये और एकदम खामोश हो गये। फिर मानो गुजरे जमाने पर दूर तक निगाह डालकर कहने लगे

“हमसे न तो बटवारे के वक्त कोई मशविरा किया गया, न सरहदी सूवे में राय-शुमारी के लिए। रायशुमारी का जब हमसे जिक्र किया गया तो हमने खुलकर मुखालिफत की थी, क्योंकि १९४६ का चुनाव तो वहा खास तौर से इसी बिना पर लडा गया था—यानी हिन्दुस्तान-पाकिस्तान के सवाल पर। गांधीजी ने हमारी हिमायत की थी और बटवारे की मुखालिफत। लेकिन सरदार पटेल और राजाजी इसपर जोर दे रहे थे। सरदार ने तो मुझसे बडे ही तैश में आकर कहा था, ‘आप खामखाह फिक्र कर रहे हैं।’

“हम तो यह जानकर सन्नाटे में आ गये थे कि दोनों मामलो पर कांग्रेस के नेता पहले से ही फैसला कर चुके हैं। कांग्रेस कार्यकारिणी की बैठक के बाद मैंने गांधीजी से कहा, ‘आपने हमें भेड़ियों के आगे डाल दिया है।’ इसपर गांधीजी ने कहा कि फिक्र न करो। आपको इन्साफ दिलाने में मैं कोई कसर बाकी नहीं रखूंगा। अगर आपपर जुल्म होगा, तो हिन्दुस्तान आपका साथ देगा।

“उस वक्त मौलाना आजाद भी मेरे पास बैठे थे। मुझे मायूस देखकर वह कहने लगे, ‘आपको अब मुस्लिम लीग में शामिल हो जाना चाहिए।’ यह देखकर मुझे बड़ी तकलीफ

हुई कि हमारे ये साथी हमें और हमारी सरी जद्दोजहद को रक्ती-भर नहीं समझ सके। क्या वे यह समझते थे कि हम सत्ता की खातिर अपने उमूलो को बेच देंगे ?

“दिल्ली से लौटकर हमने कांग्रेस के फैसले को सूबे के जिरगा के आगे पेश किया। सभीको मायूसी हुई। तब हमने फैसला किया कि क्योंकि सन् छियालीस के चुनाव में सरहदी सूबा अपनी राय पहले ही बतला चुका है, इसलिए अब दोबारा राय-शुमारी बेमानी है। अब अगर फिर से हमें वोट देने को कहा जायगा तो हम पठानिस्तान बनाम पाकिस्तान के सवाल पर वोट देंगे। जिरगा ने पठानिस्तान की व्याख्या की कि वह खुदमुन्तार सूबा होगा, जिसमें पश्तो बोलनेवाले सब लोग शामिल होंगे।

उसके बाद मेरी और गांधीजी की माउंटबैटन के साथ एक मुलाकात हुई। उस मुलाकात में चर्चिल के युद्ध के समय के एक महायक लार्ड इस्में और वाइसराय के मंत्री जार्ज एवेल भी मौजूद थे। लार्ड माउंटबैटन ने कहा कि सरहदी सूबे में नये हालात पैदा हो गये हैं, जिनकी वजह से नया चुनाव जरूरी हो गया है। हमने जवाब दिया कि अगर ‘नये हालात’ का मतलब मौजूदा बदअमनी से है, तो इसके लिए ब्रिटिश हुकूमत ही खुद जिम्मेदार है। जब-जब भी बरतानवी हुकूमत को कोई उल्लू सीधा करना होता है, तभी यह बदअमनी होती है। जब कवायली इलाके में से कोई मटक निकलनी होती है, या फिर कोई चाँकी-छावनी बनानी होती है तब अफसर लोग जनता को भड़कना कर हंगामा करवा देते हैं और उसे अपना

मकसद पूरा करने का वहाना बना लेते हैं। और अक्सर तो ब्रिटिश फौजों को महज अभ्यास कराने के लिए ही गडबडी पैदा करा दी जाती थी।

“मैंने लार्ड माउटबैटन से पूछा कि इपी के फकीर दूसरे विश्वयुद्ध के समय तो एकदम खामोश रहे, क्योंकि उन दिनों अंग्रेज मुसीबत में थे, मगर जैसे ही वह लडाई खत्म हुई, अंग्रेज खतरे से मुक्त हो गये कि फकीर ने जहाद का शोर मचाना शुरू कर दिया ? क्या इन बातों से जाहिर नहीं होता कि इस तरह की सारी गडबडियाँ पैदा करना भी वरतानवी पालिसी का एक हिस्सा है ?

“गाधीजी ने मेरा साथ देते हुए कहा कि मैंने किसी अंग्रेज को ही लिखी हुई एक ऐसी किताब देखी है जिसमें साफ कहा गया है कि अंग्रेजों को जब-जब जरूरत पड़ती है, वे तब-तब इस-तरह के हगामों को हवा देते रहते हैं। इसपर लार्ड माउटबैटन ने उनसे उस किताब का नाम पूछा। गाधीजी ने बता दिया और यहातक कहा कि वह किताब लेकर उन्हें भेज दूँगे। लिहाजा असल बात तो यही थी कि सरहदी सूबे में सारी खुराफात की जड वहा का गवर्नर सर ओलाफ कैरो ही था। इसी वजह से उसे वाद में हटाना भी पडा, लेकिन उससे कोई खास फर्क नहीं पडा, क्योंकि ब्रिटिश नीति नहीं बदली। इसीलिए सूबे की आम हालत भी नहीं बदली। सूबे की बजारत का न तो हुकूमत के सियासी महकमे पर कोई कंट्रोल था, न गवर्नर पर, और गवर्नर ही वाइसराय का नुमाइदा होने की हैसियत से सिविल सर्विस पर कंट्रोल करता था।

मिल जाते और जो चाहते हैं वह हासिल नहीं कर लेते ?

“बटवारे के बाद भी अयूब खान के भाई ने मुझसे कहा कि चलिये पार्लामेंट में चलकर देखें कि क्या कुछ हो सकता है। वह उन दिनों संविधान सभा के मेम्बर थे। यह मुझे बाद में पता चला कि मुझे साथ ले जाकर वह अपना उल्लू सीधा करना चाहते थे। बाद में उसी ग़स्स को हमारे खिलाफ एक हथियार के तौर पर इस्तेमाल करने के लिए उसे ब्हिप (चेतक) बनाया गया। और उसकी इन खिदमतों के इनाम के तौर पर उसे मार्शल लॉ के बाद बनाई गई पार्लामेंट में नायब वजीर की कुर्सी भी दी गई।

“लियाकत अली ने पार्लामेंट में अपनी एक तकरीर में हमें हिन्दू कहकर वागी करार दे दिया था। जवाब में मैंने दोहराया कि हम मुसलमान हैं और शरीयत के कानून के मुताबिक रहते हैं और अगर वे हमें समझे तो हम भी उनके भाई हैं, पाकिस्तानी हैं और हमने पाकिस्तानी झंडे के प्रति वफा की हलफ उठाई हुई है। मैंने लियाकत से पूछा कि क्या यह अजीब नहीं है कि जो लोग नमाज तक पढ़ना नहीं जानते और महाजरीन के तौर पर पाकिस्तान में आये हैं, वे हमारे मुसलमान होने और पाकिस्तानी होने पर शक करें ? इसपर लियाकत ने खीसे निपोरकर कहा था कि इसीका नाम इन्कलाव है।

“गुलाम मुहम्मद हमें डॉक्टर असारी के जरिये जानते थे। उन्होंने हमें पैगाम भिजवाया कि अगर हम उनके साथ मिल जा तो मरकजी हुकूमत में भी हमारे नुमाइंदे लिये जा

सकते हैं और हमें सफारतखानों में भी मुनासिब हिस्सा मिल सकता है। हमने नजरियो के फर्क की वजह से उनकी वह पेशकश ठुकरा दी। इस फर्क की बिना यह थी कि मुस्लिम लीग की पालिसी विध्वसात्मक थी, जबकि हम एकता और रचनात्मक काम के लिए वचनबद्ध थे। दूसरा फर्क यह कि लीगी लोग ऊँचे ओहदों के पीछे दीवाने थे और वे अरवाम पर हुकूमत करना चाहते थे, जबकि हमारा काम अरवाम की खिदमत करना था।

“कराची में जिन्ना ने मुझे खाने पर बुलाया। खाने के बाद उन्होंने मुझे रोक लिया और एक कमरे में ले गये। कहने लगे, ‘आप हमारे साथ काम क्यों नहीं करते?’ मैंने उन्हें बताया कि हमारी जमात तो सिर्फ समाज-सुधार करने के लिए है। यही बात एक बार केन्द्रीय असेंबली में वह खुद भी हमारी हिमायत में कह चुके थे, जबकि ब्रिटिश हुकूमत ने खुदाई खिदमतगारों के आन्दोलन को राजनीतिक कहा था। जिन्ना ने ही तब यह भी कहा था कि अंग्रेजों ने ही मजबूर करके खुदाई खिदमतगारों को राजनीति में धकेला है, क्योंकि समाज-सुधार की हलचल इन्हें आराम से करने नहीं दी गई। मैंने जिन्ना से कहा कि लियाकत तो हमें हिन्दू और बागी कहते फिरते हैं, तो फिर हमारे साथ काम करने की गुंजाइश कहा है? उसपर जिन्ना ने माफी मागकर कहा कि लियाकत को इस तरह की नाजायज बात नहीं कहनी चाहिए थी।

“हमने अपने सामाजिक कार्यों के लिए लीग की मदद

मागी थी, मगर नाउम्मीद होकर ही हम कांग्रेस के साथ हुए थे । मैंने जिन्ना से कहा था—मेरा खयाल है कि सामाजिक रूप में पिछड़े हुए लोगों में राजनैतिक भावना सुदृढ नहीं हो सकती और सुदृढ राजनीतिक भावना के बिना लोकतंत्र का कोई मतलब नहीं रह जाता । इसी वजह से मैं सामाजिक पहलू पर इतना जोर देता हूँ । मेरी इस बात ने जिन्ना को हिलाकर रख दिया । वह अपनी जगह से उठे और उठकर मुझे सीने से लगा लिया । फिर उन्होंने वादा किया कि हर मुमकिन मदद हमें दी जायगी । मैंने उन्हें बताया ‘मुझे मदद नहीं, बल्कि आपका विश्वास चाहिए ।’ उन्होंने कहा, ‘मैं तो पहले से ही दो लाख चर्खों के लिए आर्डर दे चुका हूँ । सरहदी सूवे का दौरा मैं अनकरीब ही करनेवाला हूँ । उस वक्त खुदाई खिदमतगारों से मिलूंगा । आप तबतक चर्खों से काम चालू करवाये । मैंने उन्हें कहा कि चर्खे बनवा लेना आसान है, पर उन्हें चालू कराना उतना आसान नहीं ।

“आईनसाज असेम्बली का इजलास अभी चल ही रहा था कि मैं सरहदी सूवे के लिए रवाना हो गया । वहाँ मैंने अपने लोगों को जिन्ना के साथ हुई अपनी मुलाकात की बात बताते हुए कहा कि अब हमें रचनात्मक कार्यक्रम को जोरों से शुरू करने के लिए कमर कस लेनी चाहिए ।”

कूटनीति की पराकाष्ठा

“ओलाफ कैरो के वाद डण्डास गवर्नर बनकर आये । ऊंचे ओहड़े सब अग्रेजो और उनके पिट्टुओ के पास ही थे । जब उन्हें यह पता चला कि हमारा जिन्ना से समझौता हो गया है तो वे लोग डर गये । बड़े बजोर अब्दुल कयूम और उसके हिमायतियों के तो पैरोतले से जमीन ही सरक गई । उन्हें लगा कि अगर कुछ किया न गया, तो बस दिन गये समझो ।

“जब जिन्ना सरहदी सूबे में आये और खुदाई खिदमतगारो से मिलने का सवाल उठा तब वहा के सरकारी हलको ने जिन्ना से कहा कि खुदाई खिदमतगारो को मुह लगाना अक्लमदी न होगी । अग्रेज अफसरों ने कहा कि खुदाई खिदमतगारो को चार माह की मोहलत दी गई थी और नतीजा यह हुआ कि अब उन्हें बस में करना ही मुश्किल हो गया है और उन्हें काबू करने का एक ही तरीका रह गया है कि उन्हें लीग में मिला लिया जाय, वरना ये लोग बेहद खतरनाक साबित हो सकते हैं । अगर आप इनकी मीटिंग में गये तो हो सकता है कि ये आपका कत्ल कर दें ।

“हमने जिन्ना से मिलने का वक्त मांगा, तो उन्होंने माफी मागकर टाल दिया । बजह यह बताई गई कि अगर मैं एक गैर-सरकारी मीटिंग में शामिल होता हूँ तो बाकी लोग नाराज होंगे, क्योंकि यह तो मुमकिन नहीं कि मैं सभी गैर-सरकारी

मीटिंगो मे शामिल हो सकू । यह सिर्फ बहानेबाजी थी, क्योंकि बाद मे वह कई गैर-सरकारी मीटिंगो मे गये ।

“इस झूठ को समझकर हमने जिन्ना के किसी जलसे मे न जाने का फैसला किया । इसके बाद भी गवर्नमेन्ट हाउस आने का निमन्त्रण पाकर मैं वहा गया और जिन्ना से मिला । उन्होंने गिकायती लहजे मे कहा, ‘क्या बात है, किसी भी जलसे या पार्टी मे आपसे मुलाकात का मौका नहीं मिल सका ?’ जिस तरह यह बात कही गई उसका मतलब था कि हम जानबूझकर नहीं गये, और उनके समारोहों का बहिष्कार करके उनकी तौहीन की । मैंने जवाब मे कहा, ‘मैं तो स्वभावतः फकीर हू । जलसे-पार्टिया अमीरो की चीजे है । मेरा इनसे क्या ताल्लुक ?’ जिन्ना ने कहा कि आप लोगो की बेहतरी और मुल्क की बहबूदी भी इसीमे है कि आप मुस्लिम लीग मे शामिल हो जाय । मैंने पूछा, ‘क्या आप हमारी खिदमत का इस्तेमाल करना चाहते है या हमे खिदमत के लिए बेकार करके रख देना चाहते है ?’

“जिन्ना—यकीनन, मैं आपकी खिदमत का इस्तेमाल करना चाहता हू ।

“अब्दुल गफ्फार खान—तो फिर खुदाई खिदमतगारो के सदर आप बन जाय । मैं तो ऐसी जमातो के माफत ही काम कर सकूंगा ।

“जि०—लेकिन मैं तो आपसे कह चुका हू कि मैं आपके साथ हू, आप जो कुछ भी तजवीज करेगे, वह मुझे मजूर होगी । तब आप काम क्यों नहीं कर सकेगे ?

“अ० ग० खा०—मैं इन मुस्लिम लीगियों के साथ काम नहीं कर सकता ।

“जि०—क्यों ?

“अ० ग० खा०—क्योंकि वे ईमानदार नहीं हैं । वे खुद-गर्ज है और लूट मचा रहे हैं ।

“जि०—सबूत क्या है ?

“अ० ग० खा०—हिन्दुओं की छोड़ी हुई करोड़ों रुपयों की जायदाद वे हड़प किये बैठे हैं । क्या किसीने भी माल-ए-गनीमत (लड़ाई में मिले लूट के माल) का अपना हिस्सा शरीअत के कानून के मुताबित सरकारी खजाने में जमा कराया है ।

“जि०—लेकिन सभी तो ऐसे नहीं हैं । कुछ तो ईमानदार होते हैं ।

“अ० ग० खा०—हा, वही जिन्हें मौका नहीं मिला । उनके हाथ भी अगर लगता तो वे भी वैसा ही करते ।

“अब्दुल कय्यूम और उसके पिट्ठुओं ने बाद में हमारे खिलाफ जिन्ना के कान भरने शुरू किये और जिन्ना भी आंख मूंदकर उनकी हर बात पर यकीन करने लगे ।

“और आखिर वे लोग मक्कारीभरी सियासी साजिशों पर उतर आये । जिन्ना को एक जलसे में भाषण करना था । अब्दुल कय्यूम ने अपने एजेन्ट जलसे में जगह-जगह तैनात कर दिये और उन्हें हिदायत दी कि भाषण के बीच गड़बड़ी करके सभा-त्याग करे । इस योजना के अनुसार उन्होंने भाषण के बीच गड़बड़ी की और जब भी कोई शख्स उठता तो कय्यूम

चिल्ला पड़ता 'बदमाश खुदाई खिदमतगारो, तुम अपनी हर-कतो से वाज क्यो नहीं आते ?'. यह चाल काम कर गई। जिन्ना को यकीन हो गया कि खुदाई खिदमतगार खतरनाक है और उन्हें जान से मारने पर तुले हुए हैं। फलतः सरहदी सूवा छोड़ने से पहले वह हिदायत दे गये कि खुदाई खिदमतगारो को कुचल डाला जाय। लियाकत अली को इसके लिए खुली छूट दे दी गई कि वह किसी भी डिण्टी कमिश्नर को मुअत्तल या वरतरफ कर सकते हैं।

“जिन्ना के चले जाने के बाद गनी ने डॉक्टर खान को इत्तला दी कि खुदाई खिदमतगारो को कुचलने के लिए कनि-घम को फिर से गवर्नर बनाकर बुलाया जा रहा है। कनिघम ने आते ही तमाम अफसरों को हिदायत दे दी कि खुदाई खिदमतगारो का विरोध मोल न ले। फिर उन्होंने गनी को बुलवाकर उसे मनाने की कोशिश की कि खुदाई खिदमतगार सरहदी मुस्लिम लीग के साथ मिलकर काम करे। मैंने गनी की मार्फत कहलवा दिया कि ऐसा नहीं हो सकता, क्योंकि लीग के साथ हमारा दृष्टिकोण नहीं मिलता, हमारा दृष्टिकोण रचनात्मक है और उनका विध्वसात्मक। ऐसे में हम साथ-साथ काम कैसे कर सकते हैं।

“तब मुझे गिरफ्तार कर लिया गया और इल्जाम यह लगाया कि मैं कवायलियों को बलबे के लिए भड़काने के वास्ते डीपी के फकीर को रुपये देता हूँ। इल्जाम एकदम बेबुनियाद था, लेकिन ऐन उसी वक्त मेरे बेटे बली को भी गांव में गिरफ्तार कर लिया गया।

“हमारी गिरफ्तारी के कोई डेढ़ महीने बाद, जबकि डाक्टर खानसाहब अभी जेल से बाहर ही थे, चारसदा में जुमे की नमाज पढ़ने के लिए खुदाई खिदमतगार इकट्ठे हो रहे थे। अपने गिरफ्तारशुदा साथियों के लिए खुदा से दुआ करने और उनकी रिहाई की माग करने का भी इरादा था। जिस मस्जिद में उन्हें जाना था वह कुछ ऊँचाई पर थी, जहाँ एक बुजुर्ग के पीछे-पीछे सब जलूस की शक्ल में जा रहे थे। जलूस पूरी तरह व्यवस्थित था और औरतो ने सिर पर कुरानशरीफ उठा रखे थे। अब्दुल कय्यूम ने चढ़ाई पर मस्जिद में फौजे तैनात कर रखी थी। जैसे ही जलूस मस्जिद की चढ़ाई पर पहुँचा कि लोगो पर दनादन गोलियाँ बरसनी शुरू हो गईं। गोलियों की बौछार से कुरानशरीफ के भी चीथड़े हवा में उड़ने लगे। खिदमतगारों के कमाण्डर ने खुदाई खिदमतगारों को हुक्म दिया कि वे जमीन पर लेट जाय। वे जमीन पर उल्टे लेट गये, तो मशीनगनों के मुह उनकी तरफ कर दिये गए। गोलियों से जो बचे उनपर नमाज पढ़ते वक्त हमला किया गया। उनसे कहा गया कि उन्हें नमाज पढ़ने का कोई हक नहीं, क्योंकि वे ‘हिन्दू’ है। जिस मस्जिद में उन्होंने नमाज पढ़ी, उसे ‘हिन्दुओं की मस्जिद’ कहा गया। उन्हें नगा करके गन्दे तालाबों में फेंक दिया गया। एक तरफ की दाढ़ी-मूँछ काटकर उन्हें गधों पर बिठाकर शहर में घुमाया गया। उसके अलावा उन्हें और भी कई वीभत्स तरीकों से सताया गया और उन्हींकी औरतो के सामने उन्हें बेइज्जत और जलील किया गया।

“इसके फौरन ही बाद डा० खानसाहब और मेरे बेटे अब्दुल गनी को भी गिरफ्तार कर लिया गया ।

“जब मुझे जेल में रहते तीन साल हो गये, एक दिन लियाकत अली की हिदायत के मुताबिक जेल-सुपरिटेण्डेंट मुझसे पूछने आया कि हम अब भी मुस्लिम लीग में शामिल होने को तैयार हैं या नहीं ? बटवारे के वारे में भी हमारे खयालात जानने चाहे कि क्या हम उसे जारी रखने के हक में हैं या खत्म कर देने के । मैंने जवाब दिया कि हम तो कैदी हैं, सियासी भगडो से हमारा क्या मतलब ? जहातक लीगी हुकूमत में शामिल होने का ताल्लुक था, मैंने कहा कि लीगियों के लिए हुकूमत का मकसद है जाती ताकत हासिल करना, जबकि हमारी निगाह में अवाम की खिदमत करने का वह एक जरिया है, इसलिए हम दोनों किस तरह एकजुट हो सकते हैं ?

“सन् १९५३ में, जबकि मैं अभी जेल में ही था, एक सरदार बहादुर खान मुझसे मिलने आये । उन्होंने मुझे बताया कि केन्द्रीय सरकार मुझे बराबर जेल में रखने के हक में नहीं है और मुझे छोड़ना चाहती है । मगर उसे डर है कि हमारे साथ जो जुल्म हुए, उन्हें हम कभी नहीं भूलेंगे और इसके लिए सरकार को माफ नहीं करेंगे । मैंने कहा कि खुदाई खिदमतगार के नाते मैं तो अहिंसा में विश्वास रखता हूँ और बदला लेने की बात कभी सोच ही नहीं सकता । लेकिन अधिकारियों को मेरी रिहाई की तबतक चिन्ता नहीं करनी चाहिए जबतक कि उन्हें मेरी निर्दोषिता का यकीन न हो

जाय और उन्हें मुझसे कोई डर न रहे। इसके बाद सरदार बहादुर चले गये, लेकिन थोड़ी देर बाद फिर आये और कहा कि मेरी रिहाई का फैसला कर लिया गया है।

“मगर उसके बाद भी चार साल तक मुझे १८१८ के बगाल रेगूलेशन के मातहत नजरबन्द रखा गया। इन चार वर्षों में एक साल मैंने सर्किट हाउस में बिताया। इस तरह सात साल बीत जाने पर भी वे मुझे छोड़ना नहीं चाहते थे। बगाल रेगूलेशन के मातहत मेरी नजरबन्दी खत्म करके उन्होंने मुझे सुरक्षा अध्यादेश के मातहत पंजाब में बन्द कर दिया। पहले मुझे वाह में रखा गया, फिर छछ में। एक दिन अखबार के कुछ लोग मुझसे मिलने आये। उन्होंने मुझे बताया कि इस्कन्दर मिर्जा ने कहा है कि वह मुझे फिर से गिरफ्तार करना चाहते हैं। पहले तो हमारे खिलाफ इलजाम यह था कि हम ‘हिन्दू’ और हिन्दुस्तानी जासूस हैं, मगर वह बहाना अब पुराना हो चुका था। अब यह इलजाम लगाया जायगा कि मैं अफगानिस्तान के साथ मिलकर साजिश कर रहा हूँ।

“इसी बीच अब्दुल कय्यूम की जगह अब्दुल रशीद सरहदी सूबे के बड़े वजीर होकर आ गये। १२ जुलाई, १९५५ को उन्होंने मरी में ‘एक इकाई’ पर भाषण करते हुए कहा कि इस वक्त बगाल रेगूलेशन के या डिफेंस आर्डिनेंस के मातहत कोई भी नजरबन्द हमारे यहाँ नहीं है। उनके इस कथन को पूर्वी बगाल के एक बगाली प्रतिनिधि प्रो० राजकुमार चक्रवर्ती ने चुनौती दी और मेरा नाम नजरबन्दी में लेकर उनका खण्डन

किया। पर अब्दुल रशीद ने कहा कि खानसाहब के लिए लगा-तार केन्द्रीय सरकार जिम्मेवार है। जहातक हमारा (अब्दुल रशीद का) ताल्लुक है, हम तो सरहदी सूबे में उनका स्वागत ही करेंगे।

“इस्कन्दर मिर्जा को लगा कि अब्दुल रशीद के इस बयान से स्थिति बिगड़ गई है। इसलिए जब केन्द्रीय सरकार के पास कोई बहाना न रहा, तो उसने ऐलान किया कि सरहदी सूबे की हुकूमत खानसाहब को जलावतन नहीं करना चाहती, तो हमें भी उन्हें जेल से बाहर रखने में कोई ऐतराज नहीं है। इसके बाद मेरे खिलाफ सारी पाबन्दिया हटा दी गई।

इसके बाद अब्दुल रशीद को भी शीघ्र ही पदच्युत कर दिया गया।”

बाद की कहानी बहुत मुश्किल है। पाकिस्तान के शासक अपनी ‘एक इकाई’ की योजना को अमल में लाने पर तुले हुए थे। इसका मकसद यह था कि पश्चिमी पाकिस्तान के चार सूबों और दस छोटी रियासतों को मिलाकर एक कर दिया जाय और इस तरह पश्चिम पाकिस्तान के ४२६ लाख निवासियों को पूर्वी पाकिस्तान के ५०८ लाख निवासियों के बराबर बना दिया जाय। पूर्वी पाकिस्तानियों ने तो इस बेइन्साफी की सख्त मुखालिफत की है, मगर पश्तो बोलने वालों की एक अलग इकाईवाली मांग की तो जड़ पर ही इससे प्रहार होता था। बादशाह खान ने इस बिना पर इसकी मुखालिफत की कि यह सबदल्ल लोगों के हित में नहीं है। न तो सिन्ध इसे चाहता है, न बिलोचिस्तान और न

सरहदी सूवा ही ।

इसके वजाय उन्होंने दो इकाइयोंवाली एक तजवीज पेश की । कहा कि एक में तो पश्चिमी पजाबवाले रहे और दूसरी में पश्चिमी पाकिस्तान के सभी बाकी हिस्से, बशर्त कि वे उसके लिए तैयार हों । लेकिन चौधरी मोहम्मद अली इस बात पर दृढ़ थे कि पूरे पाकिस्तान की या तो एक इकाई बने या फिर कुछ भी नहीं ।

पूर्वी बंगाल ने भी इस एक इकाईवाली तजवीज की जोरदार मुखालिफत की, क्योंकि इसके अमल में आने के बाद पजाबी मुसलमानों का पूरे पाकिस्तान पर बोलवाला हो जाता, जिसे न तो बंगाल सहन करता, न सिंध और विलोचिस्तान और न सरहदी सूवा । इस तरह यह तजवीज पार्लमेण्ट में आगे नहीं बढ़ पाई ।

उन दिनों गुलाममुहम्मद पाकिस्तान के गवर्नर जनरल थे । उन्होंने बादशाह खान के भाई डा० खानसाहब के साथ समझौते की बातचीत शुरू की । उन्होंने यह भी तसलीम किया कि खुदाई खिदमतगारों के साथ बाकई बहुत बड़ी ज्यादाती हुई है और उनके लिए यह सब भूल जाना भी बड़ा मुश्किल है । बादशाह खान ने गुलाम मुहम्मद को इस बात का भी यकीन दिलाया कि उनके दिल में बदले की कोई भावना नहीं है । हालांकि न सिर्फ खुदाई खिदमतगारों के साथ बल्कि पूरे पख्तून प्रयाम के साथ बेइस्तीफ़ी की गई है, मगर हम तो बहुत पहले ही पुनर्म करनेवालों को माफ कर चुके हैं ।

अधिकारियों की तरफ से दलील दी गई कि पश्चिमी पाकिस्तान को एक इकाई बनाना जरूरी है, क्योंकि आवपाशी, यातायात और बड़ी औद्योगिक योजनाओं के लिए एक ही कंट्रोल होना वाछनीय है। बादशाह खान ने कहा, यह सब खुदमुख्त्यार इकाइयों का सघ बनाने से भी हो सकता है। उन्होंने जनता का जीवन-स्तर ऊंचा उठाने के कार्यक्रम पर जोर दिया।

इस्कन्दर मिर्जा यह जानते थे कि बादशाह खान को ग्राम-सुधार के कार्य में बड़ी दिलचस्पी है, इसलिए चौ० मुहम्मदग्रली ने ग्राम-सुधार की जो योजना बनाई थी, उसे प्रस्तुत कर यह काम सम्हालने के लिए उनसे कहा। बादशाह खान ने कहा कि मैं यह जिम्मेदारी लेने को तैयार हूँ, पर पहले एक इकाईवाले मामले का तसल्लीवख्श फैसला हो जाना चाहिए।

इस्कन्दर मिर्जा ने कहा कि एक इकाईवाला सवाल तो अब हुकूमत की इज्जत का सवाल बन चुकी है, अगर इससे पीछे हटते हैं तो दुनिया के सामने नाक कटती है। बादशाह खान ने जवाब दिया कि मुल्क की अदरूनी मजबूती और पाकिस्तान के तमाम तबकों का पूरे दिल से आपस में मिलकर काम करना ज्यादा अहमियत रखता है। अगर वे सब घर में मिलकर एक दिमाग से सोचते हैं तो दूसरे मुल्कों की निगाह में उनकी इज्जत अपने-आप बढ़ेगी। इस सबके लिए पख्तूनो की हमदर्दी और मदद हासिल करना बहुत जरूरी है और वह तभी हो सकता है जबकि उनकी जायज मांगों

को जम्हूरी तरीको से पूरा किया जाय। उन्होंने पूछा कि मुझे अग्रिम के सामने अपना नजरिया रखने का मौका क्यों नहीं दिया जाता, जबकि हुकुमरान लोग अपनी एक इकाई-वाली तजवीज का अपने हक में वदस्तूर प्रचार किये जाते हैं ?

इस्कन्दर मिर्जा ने माना कि बादशाह खान को अपना नजरिया रखने का पूरा हक है, मगर जैसे ही उन्होंने ऐसा किया कि उन्हें दफा १२३ए, १२४ए और १५३ए के मातहत गिरफ्तार कर लिया गया। इलजाम यह लगाया गया कि वह पाकिस्तान के लोगो को भडकाते हैं और दिलों में नफरत पैदा करके वगावत के लिए उन्हें आमादा करते हैं। जून १९५६ से जनवरी १९५७ तक लाहौर-जेल में विचाराधीन कैदी की तरह रहने के बाद उन्हें अदालत के उठने तक की कैद और १४,००० रु० जुर्माना की सजा दी गई। उन्होंने जुर्माना देने से इन्कार किया तो उनकी जायदाद जप्त कर ली गई। लाहौर से हटाकर उन्हें हरिपुर-जेल में भेजा गया और तभी छोड़ा गया जबकि पाकिस्तान में मार्शल ला लगने वाला था।

अक्तूबर १९५८ में उन्हें फिर गिरफ्तार कर लिया गया और १९६० के आखिर तक वह जेल में ही रहे। फिर अप्रैल १९६१ में गिरफ्तार किया गया और ३० जनवरी, १९६४ को तब जाकर छोड़ा जबकि उनकी तन्दुरुस्ती पूरी तरह से गिर चुकी थी। पाकिस्तानी शासक यह नहीं चाहते थे कि उनकी नात जेल में हो और उससे मुक्त में उनकी बदनामी हो।

इसलिए उन्हें घर में नजरबन्द रखा गया। अधिकारियों ने शायद समझ लिया था कि अब यह बचेगा नहीं, लेकिन ऐसा नहीं हुआ।

बादशाह खान के इस तरह लगातार जेल में रहने की वजह से दुनियाभर की निगाह उनपर गई। एमनेस्टी इण्टर-नेशनल ने तो उन्हें उस 'साल के महान बन्दी' के रूप में चुनकर इस तथ्य को और उजागर किया। आखिर अक्टूबर १९६४ में जब उनकी तन्दुरुस्ती बिल्कुल बेकार हो चुकी थी तब उन्हें इलाज के लिए इंग्लैंड जाने की इजाजत दी गई।

: ८ :

हिन्दुस्तान का वादा

२६ जुलाई, १९६५

पिछले कुछ दिनों में खानसाहब यह बात कई बार कह चुके हैं कि अगर वह बटवारे की योजना को मान लेते तो उन्हें पख्तूनिस्तान भी मिल गया होता और पख्तूनो के लिए वे सबकुछ हासिल कर चुके होते। उन्होंने यह भी बताया कि बटवारे के वक्त गांधीजी ने उनसे कहा था, अगर उन्हें सताया गया तो आजाद हिन्दुस्तान उनकी मदद किये वगैर नहीं रहेगा। मगर वह वादा पूरा नहीं किया गया। गांधीजी अगर जिन्दा होते, तो ऐसा हर्गिज न होने देते। हिन्दुस्तान को इस वादाखिलाफी के लिए प्रायश्चित्त करना

चाहिए ।

पुरानी बानों को बाद करने हुए उन्होंने बताया कि कांग्रेस कार्यकारिणी की बैठक में जब बंटवारे का फैसला किया गया उस वक़्त गांधीजी ने उनसे प्रहानक कहा था कि अगर पन्तूनों के साथ कभी भी ज्यादानी की गई तो हिन्दुस्तान इनके लिए लड़ेगा और पाकिस्तान अगर नीचे खाने में नहीं मानेगा तो उसपर तो जग भी छिट सकता है । गांधीजी ने यही बात बाद में खानसाहब के एक नजदीकी रिश्तेदार ने भी । वही जब राजाजी के बाद वह उनमें मिलने मिली गये थे । उन्होंने गांधीजी से पूछा था कि उस सूत्र में आपकी अहिंसा का क्या होगा ? उनके यह पूछने पर गांधीजी ने तैयार जवाब दिया था, “मेरी अहिंसा की आप फिर न करें, उनको मैं समझाना चुगा ।”

कर उन्हें इखलाक से गिरा रही है। सिन्ध में गुलाम मुहम्मद बैरेज पर शरणार्थियों के लिए रखी गई जमीन में छब्बीस फीसदी पर अवकाश प्राप्त पंजाबी फौजी सिपाहियों को बसा दिया गया है। थारक्षेत्र में भी यही सब किया गया है, ताकि सरहदी इलाकों में पंजाबी और गैरपंजाबी आबादी का अनुपात बदलकर सीमा के आसपास के इलाकों पर अपना शासन और भी मजबूत किया जा सके। मगर खानसाहब को यकीन था कि इससे कुछ होना-जाना नहीं।

मैंने खानसाहब से पूछा कि अब आपका तात्कालिक कार्यक्रम क्या है ? उन्होंने कहा कि मैं अफगान हुकूमत की स्वीकृति और मदद से खुदाई खिदमतगार आन्दोलन फिर से शुरू करना चाहता हूँ।

“क्या यह आन्दोलन पहले जैसा ही होगा या उससे कुछ अलग ढंग का ?” मैंने उनसे पूछा, क्योंकि उनके आसपास के कुछ लोगों को मैंने हथियार और लड़ाई के साज-सामान की बात करते सुना था।

वह बोले, “हमारा सब काम अहिंसात्मक ही होगा, क्योंकि मैं अहिंसा के लिए वचनबद्ध हूँ। पठानों में आपसी जगोजहद दूर करने की मेरी हमेशा कोशिश रही है।”

“मैं जानता हूँ कि इस किस्म का आन्दोलन शुरू करना खतरे से खाली नहीं”, उन्होंने कहा, “मगर मैं कर भी क्या सकता हूँ ? अगर मैं हलचल शुरू नहीं करता, या उसमें नाकामयाबी होती है, तो इस बात का बड़ा खतरा है कि पठान काबू से निकल जाय और हताश होकर चाहे जो कर

वैठे । यह बहुत दुःखदायी बात होगी । इस सभावना को टाल-
ने के लिए ही मैंने खुदाई खिदमतगार संगठन को फिर से शुरू
करने का काम उठाया है । ऐसा न किया गया, तो कौम के
रूप में पठानों की हस्ती ही खत्म हो जायगी, जिसे हम कभी
बर्दाश्त नहीं कर सकते । पठान आत्मसमर्पण करके कुचल
डाले जाय और उनके हौसले हमेशा के लिए पस्त हो जाय,
यह मैं नहीं होने दे सकता ।

“पठान भीषण योद्धाओं को अहिंसा के व्रतधारी वह
कैसे बना सके ?” यह पूछने पर उन्होंने बताया कि उनके
जीवन में घुल-मिलकर और अपने उदाहरण से मैं उनके जीवन
को घड़ रहा हूँ । ज्यादातर वक्त मैं आम लोगों की तरह
गावों में उन्हींके घरों में रहता हूँ । हमने उन्हीं रोजमर्रा की
चुनियादी बातें सिखाई—मसलन साफ और स्वस्थ रहना,
आपस में शान्ति से रहना, सामाजिक कुरीतियों और गलत
परंपराओं को छोड़ना आदि । हमने खुदाई खिदमतगारों को
समझाया कि खुदा की खिदमत वे खुदा के बंदों की खिदमत
करके ही कर सकेंगे ।

मैंने पूछा कि इस आन्दोलन को फिर से शुरू करने में
दिक्कतें क्या हैं ? उन्होंने जवाब दिया कि खुदगर्ज लोग
जमहूरियत से डरते थे और इसलिए मुझसे भी घबराते थे ।
उन्होंने यह डर आम लोगों में बराबर फैलाया । मगर अब
लोगों में विश्वास लौट रहा है । हम खानों को बताते हैं कि
हम यह नहीं चाहते कि वे खान न रहे, हम तो इतना ही
चाहते हैं कि और लोग भी खान बन जाय । इस बात का

तो आपको डर नहीं न ? वे जवाब देते हैं कि “हर्गिज नहीं ।”

खानसाहब ने अपनी बात जारी रखते हुए कहा, “लोग बहुत बड़ी तादाद में हमारे साथ हैं । जब मैं हेरात के दौरे पर गया तब आप अगर साथ होते तो देखते कि कैसे लडके-लडकिया और मर्द-औरतें मकानों की छतों और पेड़ों की शाखों पर लदे पड़े थे । लोग मेरे पास आते हैं, तो मैं उनसे कहता हूँ—आप मेरे दीदार के लिए, मेरे हाथ चूमने या मुझे शुकराना देने इसलिए आते हैं कि आपको कहा गया है, इससे आपको सवाब मिलेगा । लेकिन यह सब भूठ है । ये गलत बातें आपको उन लोगों ने बतलाई हैं जो अपने जाती फायदे के लिए लोगों को बेवकूफ बना रहे हैं । मुझे इनमें से कुछ भी नहीं चाहिए । मैं तो सिर्फ आप लोगों की खिदमत करना चाहता हूँ, आप लोगों को खुदाई खिदमतगार बनाना चाहता हूँ, क्योंकि खुदा की खिदमत करने का खुदा के बन्दों की खिदमत करने के सिवा और कोई रास्ता ही नहीं है ।”

मैंने यह भी जानना चाहा कि अबकी बार शुरू किया गया आन्दोलन भी उतना ही लोकप्रिय हो रहा है या नहीं जितना कि सरहदी सूबे में हुआ था ? उन्होंने कहा कि पहले से बहुत फर्क है । अबकी बार पहले की बनिस्वत ज्यादा जोश है । पहले तो मुझे उन लोगों से निपटना पड़ता था जिन्हें ब्रिटिश हुकूमत ने इखलाक से गिराया हुआ था और वे गुलाम जहनियत के थे । अबकी बार जिन लोगों के बीच

मैं काम कर रहा हूँ वे सीधे-सादे हैं और उनकी तरह गिरे हुए नहीं हैं। वे आजादी में ही बड़े हुए हैं। इसलिए वे स्वतः ही आगे आते हैं और मेरा काम आसान हो गया है।

मैंने पूछा कि पठानों में अनुशासन पैदा करना क्या मुश्किल काम नहीं? इसपर उन्होंने कहा कि सिपाहियाना कौम होने के नाते यह खूबी तो इनमें पहले से ही मौजूद थी, मुझे तो सिर्फ उस खूबी को अहिंसा की तरफ मोड़ देने का ही काम करना पड़ा। अपनी बात साफ करने के लिए उन्होंने गांधीजी की एक बात याद दिलाई। 'भारत छोड़ो' आन्दोलन के बाद वह बम्बई के विरला-भवन में गांधीजी के साथ रहे थे। एक दिन बातों-ही-बातों में उन्होंने गांधीजी से कहा, "महात्माजी, क्या यह हैरानी की बात नहीं कि इस आन्दोलन के दौरान मुल्क के अनेक हिस्सों में हिंसा फूटी, लेकिन पठान बिल्कुल शान्त रहे?" गांधीजी ने जवाब में कहा, "खानसाहब, क्या मैंने आपको अक्सर यह बात नहीं कही कि अहिंसा बहादुरों का हथियार है? पठानों ने जो हिंसा छोड़ी है, वह किसी कमजोरी की वजह से नहीं बल्कि अपनी ताकत महसूस करके छोड़ी है। मुझे तो इसमें रत्तीभर भी हैरानी नहीं हुई कि उन्होंने बहादुरों की अहिंसा की मिसाल कायम की है।"

मैंने डरते-डरते यह बात पूछी कि अगर हिन्दुस्तान उनकी मदद को आगे आये तो क्या उससे उन्हें जाती तौर पर नुकसान न होगा? और क्या उससे उनमें और पाकिस्तान के बीच किसी समझौते की रही-सही उम्मीद भी न जाती रहेगी? उन्होंने जवाब में कहा कि जहातक मेरा जाती सवाल है, मैं

तो हर उम्मीद से हाथ धो चुका हूँ और अब हर्गिज पाकिस्तान नहीं लौटूंगा। बाकी रही बात पाकिस्तान के साथ किसी समझौते की, सो उसका सवाल ही नहीं उठता।

उन्होंने बताया कि वह हर मुमकिन कोशिश करके हार चुके और अब मजबूरन इस नतीजे पर पहुंचे हैं कि पाकिस्तान कभी सुधरनेवाला नहीं। मिसाल के तौर पर उन्होंने कहा कि हिन्दुस्तान अगर एक नहीं ग्राधा दर्जन कश्मीर भी उसे दे दे तब भी पाकिस्तान के साथ उसकी दोस्ती नहीं होगी। मेरा तो यकीन बेतरह हिल चुका है, अब पाकिस्तान से मुझे कुछ लेना-देना नहीं। मैं 'करूंगा या मरूंगा' पर आगया हूँ या तो पख्तूनिस्तान लेकर रहूंगा या उसे हासिल करने की कोशिश करते हुए मर जाऊंगा।

मैंने पूछा कि क्या कभी हिन्दुस्तान आने का प्रोग्राम भी बनायेंगे, तो उन्होंने कहा—हां, आ सकता हूँ, वशर्ते कि हिन्दुस्तान मुझे मदद का वादा दे और पख्तूनिस्तान के सवाल को अपना बना ले। फिर मैंने पूछा कि आप अवाम की राय को अपने हक में करने की खातिर क्या हिन्दुस्तान आने की नहीं सोच सकते? इसपर भी उन्होंने यही कहा कि यह भी इसपर निर्भर है कि भारत की सरकार क्या रवैया इख्तयार करती है। इसके अलावा इस बात का उन्हें बड़ा खयाल है कि पहले अफगानिस्तान में तो उन्हें कुछ ठोस काम कर ही लेना चाहिए।

खानसाहब ने बताया कि जब गांधीजी को अमरीका या यूरोप की दावत दी गई, तो उन्होंने कहा था, कि दूसरे मुल्को

पर असर डालने की मैं तबतक कोई उम्मीद नहीं रख सकता जबतक अपने ही मुल्क में मैंने पहले कुछ न कर दिखाया हो। यही जवाब मेरा उन लोगों को है, जो मुझे अमरीका या और देशों से मदद लेने को जाने के लिए कहते हैं।

खानसाहब महसूस करते हैं कि अगर हिन्दुस्तान और अफगानिस्तान उनकी पूरी मदद करे तो पख्तूनिस्तान का मसला बिना किसी बाहरी मदद के और बिना जग के ही हल हो सकता है। मैंने पूछा कि हिन्दुस्तान किस रूप में मदद कर सकता है? उन्होंने जवाब दिया—सबद्ध पक्षों पर अपनी पूरी नैतिक, आर्थिक और राजनैतिक शक्ति का दबाव डालकर। बटवारे के वक्त गांधीजी ने हमें जो मदद का वचन दिया था, उसके कारण हिन्दुस्तान एक तरह से नैतिक रूप में इस बात के लिए बंधा हुआ है कि वह हमारे लिए भी वह सब करे जो अपने लिए जिन्दगी और मौत का सवाल पैदा होने पर करेगा।

जब मैं उनकी बातें सुन रहा था, तो जो बात मेरे मन में सबसे ज्यादा महसूस हो रही थी और मुझे हैरत में डाल रही थी वह थी इस खुदा के वन्दे की अजेय भावना। वह जेल के सीखचों के पीछे से दुखे दिल के साथ सबकुछ मटियामेट होता देखते रहे जिसकी खातिर उन्होंने पूरी जिन्दगी दाव पर लगा दी थी, फिर भी हिम्मत नहीं हारी। बल्कि अपने जीवन की ढलती हुई साझ में जबकि हर तरफ विरोध-ही-विरोध दिखाई दे रहा है अब भी, अपने-पुराने औजारों के सहारे गिरे हुए महल को फिर से बैसा

ही बनाने के महान कार्य में कमर कसके तैयार हैं ।

मेरे कानों में उनके वे शब्द गूँज रहे थे जो कि उन्होंने गुस्से से नहीं मगर दर्द से भरकर कहे थे कि हिन्दुस्तान आज़ादी के मजे लूट रहा है और उन लोगों को भुला बैठा है, जिन्होंने आज़ादी को हासिल करने में उसकी मदद की थी लेकिन खुद आज़ादी से वंचित रह गये । मेरी गर्दन शर्म से झुक गई और मैंने यह स्वीकार कर लिया कि हिन्दुस्तान को उस मित्रद्रोह से मुक्ति नहीं मिल सकती, जिसे गीता की भाषा में विनोबाजी ने 'मित्रद्रोहे च पातकम्' कहा है ।

मैंने उन्हें यह भी बताया कि हिन्दुस्तान अगर अबतक इस दिशा में कुछ नहीं कर सका, तो इसके कारण थे । मगर अब हालात बदल चुके हैं और मुझे यकीन है कि अब वह अपनी जिम्मेदारी के प्रति जागरूक हो जायगा और हर मुमकिन तरीके से अपना वादा पूरा करेगा ।

२७ जुलाई, १९६५

खानसाहब ने मुझे बताया कि आज हमें उनके साथी कलीमुल्ला मतीन के साथ खाना खाना होगा । कलीमुल्ला असदुल्ला खान मतीन के भाई और वजौर के उन उमरा खान मतीन के पोते हैं जिनका नाम अफगानिस्तान के इतिहास में गर्व के साथ लिया जाता है । वह स्वभाव से शर्मीले और अत्यन्त नम्र हैं । उनके चेहरे से सस्कृति और सभ्यता टपकती है । खानसाहब ने कहा, "वह इस कदर सीधे-सादे और शर्मीले हैं कि मुझे अक्सर टोकना भी पड़ा है कि अपनी इस खूबी को इतनी इंतहा तक न पहुंचाओ ।"

दोपहर को खानसाहब, गरान, गनी और मैं उस गाव के लिए रवाना हुए जिसमें कलीमुल्ला के भाई रहते थे। रास्ते में खानसाहब ने मुझे बताया, “मैंने उसे कहला दिया है कि हमारे लिए सिर्फ मसूर की दाल और नान ही पकाया जाय।” मौसम सुहावना था। कभी धूप निकल आती तो कभी बादल छा जाते। आसपास की पहाड़ियों से ठण्डी व ताजी हवा के झोंके आ रहे थे। तग पहाड़ी रास्तों में, पहाड़ी चोटियों की छाया में बर्फ की लकीरें चमक रही थीं। शाही मेहमानखाने के बाग में से होकर हम निकले, जो बड़ा बढिया था। पुराने ढग के पठानी घरों की तरह कलीमुल्ला के घर पहुँचने पर देखा कि वह भी कच्ची दीवार से घिरा हुआ था। आगन में सेब और शहतूत के दरख्त फलों से लदे हुए थे और चारों तरफ चारे के हरे-हरे खेत थे।

“मकान कच्चा है,” खानसाहब ने कहा, “मगर अन्दर आप देखेंगे कि आसाइश का सब सामान मौजूद है।”

और वह ठीक वैसा ही निकला भी। रेशम के गद्दों पर मखमली मसनदों के सहारे हम बैठ गये। नीचे एक निहायत आलीशान कालीन बिछा हुआ था। घर में बिजली थी, रेडियो भी। खाने से पहले पस्तो-गीत गाये गए, लेकिन खाना मसूर की दाल और नान की वजाय शानदार दावत जैसा ही परोसा गया। फिर जब बाकी के मेहमान चले गये तब घर की औरतें खानसाहब से मिलने आईं।

रात का खाना हमने जनरल थापर के यहां खाया। जनरल के खास साथी और परिवार के लोग भी वहां मौजूद

थे। खाने के बाद औरतो ने खानसाहब को घेर लिया और देर रात तक उलझाये रखा। आधी रात के बाद हम लोग लौट सके। जब मैंने खानसाहब को यह बताया कि इतना वक्त हो चुका है तो वह बोले, “हा, मगर यह शाम बहुत ही अच्छी बीती। मैं तो हिन्दुस्तान को प्यार करता हू। लेकिन लोग हिन्दू-मुसलमान रूप में बात करते हैं, यह क्या तमाशा है।”

६

आज का काबुल

२८ जुलाई, १९६५

जो कोई भी काबुल शहर में से गुजरे, वह वहां की चौड़ी सड़कों के दोनों तरफ लगी रूपहली चिनार की पक्तियों और पाशाखाना के दरख्तों से प्रभावित हुए बिना नहीं रह सकता। पाशाखाना की पत्तियां इस कदर चिपकनी होती हैं कि मच्छर उनसे छूकर फिर छूट ही नहीं सकते, वही ढेर हो जाते हैं। काबुल में आधुनिक अस्पताल और ऐसे स्कूल हैं जहां ज्यादातर बच्चों को न सिर्फ मुफ्त तालीम और किताबें मिलती हैं बल्कि खाना और रहना भी मुफ्त है। बड़े-बड़े बाजार, जल-पानगृह, सिनेमा और होटल भी वहां हैं। जगह-जगह ऊंची-ऊंची आधुनिक इमारतें उभरती चली आ रही हैं, हालांकि वहां इमारत बनाने का खर्च बेहद ज्यादा पड़ता है। अफगा-

निस्तान की स्थिति सामरिक महत्व की होने के कारण वहां पैसे की कमी नहीं पड़ती । इसी स्थिति के कारण गीत-युद्ध के समय यह अन्तर्राष्ट्रीय कूटनीति का अड्डा बना रहता है । चीन ने अभी हाल में इसे १३ करोड़ रुपये का कर्ज दिया । इसपर अमरीकी राजदूत भागा हुआ अपने देश गया और उससे बड़ी रकम का कर्जा मजूर करा लाया । रूस अकेला ही ये सब मिलकर जितना खर्च करते हैं उससे ज्यादा यहाँ खर्च कर रहा है । अफगानिस्तान ने चीनी मदद तो ले ली, मगर ज्यादा बड़ी तादाद में चीनी अमले को अपने यहाँ घुसने नहीं दिया । चीन ने जो सड़क बनाने और बड़े कारखाने लगाने का सुझाव दिया था उसे भी ठुकरा दिया । इराके वजाय उन्हें छोटे-मोटे काम सौंप दिये, जैसे फलों की खेती, गहद की मक्खिया पालना और मुर्गीखाना खोलना वगैरा ।

कल और आज मैं वक्त तय कर महकमा तालीम के डिप्टी डायरेक्टर श्री अब्दुल रहमान और महकमा सेहत के डायरेक्टर डाक्टर हकमी से मिला । श्री रहमान ने जो ग्राफटे मुँह बताये वे दिखाते हैं कि अफगानिस्तान शिक्षा के मामले में तेजी से बीसवीं सदी के करीब आने की कोशिश कर रहा है । सन् १९५१ से लेकर १९६३ तक यूनीवर्सिटी के ग्रेजुएटों की तादाद ७७ में बढ़कर ३२४ तक आ पहुँची थी, जिनमें ३८ औरते थी ।

जो पहले २८ थे अब ६० हो गये हैं। सरकारी स्कूलों की गिनती भी १९५० से १९६४ में ३७३ से बढ़कर १३७० तक पहुँच गई थी।

लड़कियों के स्कूलों की संख्या बड़ी तेजी से बढ़ी है। १९२० में ५ स्कूल थे, १९६४ में २३९ हो गये। १९५१ में छात्र-संख्या ९८,७३८ थी, जिनमें ८६० लड़कियाँ थीं। १९६४ में कुल छात्र ३,४७,८५४ हो गये, इनमें ५०,८३५ लड़कियाँ थीं।

जिस रफ्तार से औरतो की आजादी बढ़ती जा रही है उसका अन्दाजा कामकाजी स्कूलों में भर्ती होनेवाली औरतो की तादाद से लगाया जा सकता है। ऐसे स्कूलों की कुल छात्र-संख्या १०,२६३ में से औरतो १५२९ हैं। परदा भी तेजी से गायब हो रहा है। कॉफी हाउसों और जलपानगृहों में और शहर में जहाँ-तहाँ औरतो आजादी के साथ घूमती-फिरती दिखाई पड़ती हैं। सब जगह पश्चिमी लिबास का जोर है। काम-धंधों में वे तेजी के साथ ऊँचे-ऊँचे ओहदों पर पहुँचना चाहती हैं। यहाँतक कि छोटे पदों पर कोई काम ही करना नहीं चाहती। निस्संदेह इससे अच्छी-खासी समस्या ही पैदा हो गई है। स्वास्थ्य के बारे में महकमा सेहत के डायरेक्टर ने शिकायतें बतलाया कि लोग समझते हैं, अस्पताल बनवा देने से ही सबकुछ हो जायगा, बाकी तो यह सोच लेते हैं कि डॉक्टर लोग सब सम्हाल लेंगे। “मगर डॉक्टर बेचारे क्या करें, जब अस्पताल में काफी नर्सों ही न हों? मजा यह है कि हर लड़की डॉक्टर ही बनना चाहती है,

नर्स या दाई बनना कोई पसंद नहीं करती। और-तो-और अपनी लड़की को भी मैं नर्सिंग की तालीम पाने के लिए राजी नहीं कर पाया।”

तकनीकी ट्रेनिंग पाये हुए लोगों की यहाँ बड़ी कमी है। मिसाल के तौर पर डाक्टर हकमी ने मुझे बताया कि तकरीबन सारी ही एक्स-रे मशीनें खराब पड़ी हैं, क्योंकि उन्हें ठीक करनेवाला कोई नहीं और यह हालत सिर्फ चिकित्सा के क्षेत्र में ही नहीं है, अन्यत्र भी यही हाल है। मोटर कार की सर्विस कराने का कम-से-कम खर्च यहाँ चालीस रुपये आता है। ‘टाइम्स ऑफ काबुल’ नामक समाचार-पत्र के २५ जुलाई, १९६५ के अंक में इस प्रकार छपा था

“बहुत काफी मशीनें गोदामों में और इधर-उधर पड़ी जग खा रही हैं, जबकि उनसे बीसियों खेत जोते, बोये और काटे जा सकते थे।

“ज्यादातर मशीनें तो कभी इस्तेमाल ही नहीं की गईं और अभी तक जहाज से उतरी बक्सों में बंद पड़ी हैं। बाकी भी बहुत कम इस्तेमाल की गई हैं और अभी तक खासी अच्छी हालत में हैं। कुछ में जरूर मरम्मत की जरूरत है, जबकि कुछ काम लायक नहीं रही।

सब-की-सब जग खा रही हैं।

सब-की-सब बेकार पड़ी हैं।

दो बड़े अहाते और कई शैंड इनसे भरे पड़े हैं।

लकड़ी के दोलम्वे बक्से एक अहाते में छुटपुट सामान के बीच आधी-पानी से नष्ट हो रहे हैं। वे साल-भर पहले

आये थे ।

अक्सर तो चालको द्वारा ठीक से तेल वगैरा न दिये जाने की वजह से छोटी-मोटी मरम्मत से ही ठीक हो जानेवाले कल एकदम ठप हो जाते हैं ।

लेकिन हमेशा चालको का भी कसूर नहीं होता—उन्हे तेल, ग्रीज वगैरा मिलता ही नहीं ।

स्टोर मैनेजर अक्सर इस बात में शान समझते हैं कि उनकी दुकान माल से भरी हुई दिखाई दे, इसलिए वे उसे बेचते ही नहीं ।

इस समस्या का सामना करने के लिए हाकिम लोग पूरी कोशिश कर रहे हैं । लेकिन वक्त तो लगेगा ही । मित्र-देशों से भी उन्हें हर तरह की मदद की जरूरत है । तकनीकी प्रमला वहां भेजा जाय और प्रशिक्षण का इतजाम किया जाय, तो उनकी काफी मदद हो सकती है । हिन्दुस्तान के साथ उनका व्यापार-सवध मजबूत हो और बढे तो वे लोग उनकी कद्र करेंगे ।

दूसरी चीज, जिसकी तरफ अफसरों का ध्यान गया, वह यह कि ऊंची तालीम लेनेवालों की तादाद बड़ी तेजी से बढ रही है । अगर मुल्क की तरक्की भी उसी रफ्तार से न हुई और उन ऊंची तालीमवालों को मुनासिव काम-धंधों में खपाया न जा सका, तो आनेवाले दस बरसों में पढे-लिखे बेकारों की समस्या मुत्क के सामने पैदा हो जायगी, जिसके बडे ही खतरनाक नतीजे हो सकते हैं ।

हमारा तकनीकी मदद का कार्यक्रम वहा बेहद पसन्द

किया गया है। दोनों मुल्कों के बीच दोस्ताना ताल्लुकात और आपसी सद्भावना की भी वहा काफी सराहना की जाती है। वे लोग अन्तराष्ट्रीय क्षेत्र में भी पूरे तौर पर हमारा साथ देना चाहते हैं। हर कही मैंने इस बात की चर्चा सुनी कि हिन्दुस्तान और अफगानिस्तान के बीच आर्थिक और सांस्कृतिक गठबन्धन बड़े गहरे है और वे लोग चाहते हैं कि यह रिश्ता और ज्यादा मजबूत हो।

नये जमाने के साथ कदम-से-कदम मिलाकर चलने की दिशा में अफगानिस्तान के निश्चय और मजबूत इरादे ने कई पेचीदा मसले भी पैदा कर दिये हैं। अगर साथ-ही-साथ निचले तबके के लोगों का जीवन-स्तर ऊँचा करके ऊँच-नीच की खाई को बढने से न रोका गया और प्रजातन्त्र की बुनियाद को मजबूत न किया गया, तो जल्दी ही गंभीर परिस्थिति भी पैदा हो सकती है। लगता है अधिकारी इसे अच्छी तरह समझते हैं। एक बड़ी तसल्ली की बात वहा यह है कि रोटी की समस्या फिलहाल नहीं है। नान की कीमत पर सख्त कंट्रोल किया हुआ है। इससे नान को छोटी करके या उनकी कीमत बढ़ाकर गरीब आदमी की भूख से नाजायज फायदा उठाने की गुंजाइश कम ही है। हाँ, कई किस्म के कारोबार की वहा गुंजाइश है। मनलन उल, नूत बुना, गहद की मस्तिना और रेशम के कीड़े पालना, फलों को डिब्बों में बन्द करके रफ्तार, चीनी और मिट्टी के बर्तन बनाना, चमड़े और पन्थर का कारोबार वगैरा। जमीन में खनिज वहाँ बेहद मात्रा में हैं और वहा बिजली की ताबत पैदा करने की

भी उतनी ही सुविधा है। जितनी बढिया वहा की जलवायु है और जैसे तगडे सीधे-सादे समझदार और आजादी-पसंद वहा के लोग है, उसीके साथ-साथ अगर वहा ढग से सामूहिक आधार पर घरेलू उद्योग शुरू किये जाय तो यह देश अपने पडोसी देशो के लिए ईर्ष्यायोग्य बन सकता है।

१०

जुदाई का साया

२६ जुलाई, १९६५

काबुल मे मेरा आखिरी दिन था, इसलिए दोपहर बाद मै जनरल थापर के साथ वहा के दो दर्शनीय स्थान—पगमान और करधा—देखने चला गया। पगमान का बाग तो तरह-तरह के फूल-पत्तो से अद्भुत रगविरगी शोभा लिये हुए था। वहा के घास के मैदान, फव्वारे और हौज सभी कुछ चित्ताकर्षक थे। हजारो मर्द, औरत और बच्चे पिकनिक पर वहा आये हुए थे। मौजी लोग अपने रेडियो भी साथ लाये थे। कई हिन्दू और सिख-परिवारो को भी उनमे देख मुझे सुखद आश्चर्य हुआ। बाद मे मुझे पता चला कि हिन्दू-सिख परिवार वहा हजारो की तादाद मे है। उनके चेहरो से साफ लग रहा था कि उन्हें वहा हर तरह की पूरी आजादी है और वे वहा बिल्कुल सुरक्षित है। खानसाहब ने मुझे बताया कि एक बार पाकिस्तान के राजदूत ने एक बहुत बडे अफगान अफसर से यह कहा था कि यहा इतने हिन्दू और सिख क्यों

जुदाई का साया

वैसे है, क्यों नहीं इन्हें खत्म कर दिया जाता ? इसपर अफगान अफसर हक्का-बक्का हो गया और जवाब दिया कि ऐसी कैसे हो सकता है, ये लोग भी आखिर अफगानिस्तान के नागरिक हैं और इन्हें भी वैसे ही हक हासिल है, जैसे कि बाकी सबको ।

करघा की भील कुदरती नहीं, एक दरिया को बांधकर बनाई गई है । चलती हुई मोटर-नौकाओं ने भील को जिन्दगी-वख्त रखी थी । यहाँ एक आधुनिक जलपानगृह भी है, जिसमें ज्यादातर विदेशी और काबुल के ऊँचे तबके के लोग ही आते हैं ।

रात का खाना हमने फिर बाहर ही खाया । मेजमान एक मास्टर था । हमें एक छोटे कमरे में ले जाया गया, जिसमें एक बहुत बड़ा पलंग और सोफे-कुर्सियाँ अटे पड़े थे । खानसाहब ने इगारा करके सारा सामान बाहर निकलवा दिया । लेकिन पलंग इतना बड़ा था कि निकालना मुश्किल था । इसलिए उसे दीवार के साथ खड़ा करा दिया गया । पर तख्ते ढीले थे, इसलिए वे बाहर निकल गये और फ्रेम खाली रह गया । तकिये भी ठीक से टिकाये नहीं जा सके, मगर खानसाहब खुश थे कि किसी तरह सादा जिन्दगी की मिलाव तो इन लोगों के आगे कायम कर ही दी । चार प्यारी-प्यारी बच्चियाँ आकर उनकी गोद में लेट गई—एक उनकी दाईं जाँघ पर एक बाईं पर और दो सामने । चारों उनकी गर्दन, बांहों और कंधों से गिपट रही थी और खानसाहब उनके फर्निता जैसे चेहरों को दुल्हार-भरी निगाहों से देख रहे थे ।

थोड़ी देर में पास-पड़ोस के घरों से भी लोग आने लगे। वे अठार्ध से कम नहीं थे। कमरा छोटा था, इसलिए जब और लोग आ गये तो पहलेवाले उठकर चले गये। खाना फर्ज पर ही सजा दिया गया। एक प्लास्टिक का दस्तरखान बिछा हुआ था। खाने के बाद उसे बचे-खुचे टुकड़ों-समेत लपेटकर उठा दिया गया।

बातचीत प्रायः जिन्दगी की छोटी-बड़ी समस्याओं पर ही होती रही, ऐसा मुझे बाद में पता चला। हा, बीच-बीच में पख्तूनिस्तान और पठानों की विशेषताओं पर भी बातें हुईं। गनी ने मुझे बताया कि इस बातचीत में खानसाहब ने तो पूरा अफगान विश्वकोश ही वहाँ उड़ेलकर रख दिया था।

वापसी के बाद खानसाहब ने सुझाया कि “चलो, रोज की तरह जरा टहल ले।” उस वक्त रात के ग्यारह बज चुके थे, फिर भी मैं फौरन राजी हो गया। घूमते हुए हमने वापू के बारे में बातें की, आश्रम और कई आश्रमवासियों की भी चर्चा हुई। आसमान में मृगशिरा और कृत्तिका नक्षत्र चमक रहे थे और रास्ता वैसा ही था जैसा सेवाग्राम का। इसलए स्वभावतः मुझे सेवाग्राम-आश्रम की याद हो आई। बातों में हम ऐसे निमग्न थे कि वक्त का ध्यान ही नहीं आया। अचानक मैंने घड़ी देखी तो आधी रात होने की थी।

“वक्त कैसे गुजर जाता है।” मैंने खानसाहब से कहा, “जिन चीजों की चर्चा हम कर रहे थे, लगता है मानो वे अभी कल की बातें हैं, न कि चौथाई सदी पहले की।”

“जबसे आपने अपने यहाँ से जाने की बात कही है, मैं बचैन

हो गया हूँ ।” खानसाहब ने जवाब में कहा ।

‘क्यों ?’

‘मुझे अकेलापन नहसूस होने लगा है ।’

मैंने उनसे कहा कि एक बार रास्ता खुल गया है, तो हम उन्हें अकेला नहीं छोड़ेंगे । खुदाई खिदमतगार आन्दोलन के बारे में एक सवाल के जवाब में खानसाहब ने एक बड़ा दिल-चस्प अनुभव सुनाया । ‘भारत छोड़ो’-आन्दोलन के दिनों की को बात थी । वह हरिपुर-जेल में भेजे गये थे । उनकी दो पसलियां टूटी हुई थी और चेहरा तथा कपड़े खून से लथपथ थे । पुलिस ने बेतरह पीटा था । खुदाई खिदमतगारों से निपटने के लिए कर्नल स्मिथ को खासतौर पर सरहदी सूबे की जेलों का इन्स्पेक्टर जनरल बनाकर भेजा गया था । वह बहुत ही गरममिजाज पक्का साहब था और खुदाई खिदमतगारों से तास्मुब रखता था । एक बार वह मुलाहजे के लिए हरिपुर जेल में आया । मैंने अपने प्रहाते में छोटा-सा मुर्गीखाना बना रखा था । मुर्गिया आकर मेरी गोद में बैठ जाती । कभी वे मेरी पीठ पर फुदकती तो कभी सिर या कंधों पर गा बैठती । पहले तो वह (कर्नल स्मिथ) पीछे से चुपचाप यह सब देखता रहा—फिर सामने आकर कहने लगा, “गुड मॉर्निंग खान, यह क्या माजरा है ?”

“जो कुछ आप देख रहे हैं, वही ।” मैंने जवाब दिया और कहा कि इसमें अगेजों के लिए एक बढ़िया सबक है । वह अचभे में पड़ गया । मैंने उससे सिर्फ इतना कहा कि “जो कुछ भी आप देख रहे हैं, वह प्रेम की शक्ति की एक छोटी-सी”

मिसाल है। पखोवाले ये दोस्त जानते हैं कि वे खाने के लिए पाले जाते हैं और इन्हे जिवह किया जायगा, इसलिए ये आमतौर पर आदमी से डरते हैं। लेकिन देख लीजिए, जरा-सा भी प्यार मिलने पर ये किस कदर विछ जाते हैं।”

खानसाहब ने बताया, “मेरी बात उसे भीतर गहरे तक छू गई। कुछ देर तक वह बिल्कुल खामोश रहा और बाद में मानो वह एक दूसरा ही इन्सान हो गया। जेल से छूटने के बाद एक दिन मैं किसी मीटिंग के सिलसिले में गढीशवकदर गया था। वह अपनी बीबी और बच्चों के साथ वहां तफरीह कर रहा था। दूर से ही मुझे देखकर वह मेरे पास आ गया। अपने बच्चे को भी साथ लाया था। उसने आग्रह किया कि मैं अपना हाथ बच्चे के सिर पर रखकर उसे दुआ दू। उसने मुझे यह भी बताया कि पाकिस्तान की नौकरी में वह हर्गिज नहीं रहेगा। और उसने अपना कौल पूरा भी किया। पाकिस्तान बनते ही वह नौकरी छोड़कर घर चला गया।”

इससे मुझे खानसाहब की एक बात याद आ गई। जब वह पहली बार हमसे वारडोली में मिले थे, उनसे पूछा गया कि उनके सूबे में अहिंसा कबतक टिक सकेगी? उन्होंने जवाब दिया था, “मुझे यकीन है कि हन गांधीजी के सच्चे चेले साबित होंगे। अहिंसा मेरा यकीन बन चुकी है। खुदा का फजल रहा तो मेरे सूबे में कभी भी हिंसा नहीं फूटेगी।”

उन्होंने अपनी बात जारी रखते हुए कहा था, “पठान का अगर आप दिल जीत ले, तो वह आपके साथ जहन्नम में भी जाने को तैयार हो जायगा, लेकिन उसे मजबूर करके आप

जन्मत मे भी नहीं ले जा सकते । पठानो की नजर मे प्रेम की इतनी बड़ी ताकत है ।” फिर अपनी स्वाभाविक विनम्रता के साथ उन्होंने कहा था, “यह भी हो सकता है कि मैं नाकाम रहूँ और मेरा सूवा हिंसा की लहर मे वह जाय । उस सूरत मे उसे मैं अपने खिलाफ कुदरत का फैसला समझ लूँगा । मगर फिर भी इस बात मे मेरा अहिंसा मे यकीन नहीं डिंगेगा, क्योंकि और लोगो की वनिस्वत हमारे लोगो को उसकी कही ज्यादा जरूरत है ।”

प्रठारह साल तक लगातार उन्होंने वेडमाफी के खिलाफ अपनी जद्दोजहद जारी रखी । जेल मे रहे या जेल से बाहर, उनके सामने सिर्फ एक ही मकसद रहा । वह था एक करोड पन्तूनों की आजादी हासिल करना, वह भी उन लोगो के खिलाफ नफरत भुत्काकर नहीं, जिन्होंने उन्हें हर तरह मे तोड़ टाकने मे कोई कसर नहीं उठा रखी और पन्तूनों को एक मुमकिन तरीके से बुचलने की कोशिश की । आज पच-हत्तर साल की उम्र मे एक बार फिर से उन्होंने अपना अहिंसा का हथियार उठाकर ‘दरेगे या नरेगे’ वाले इरादे के साथ पन्तुनिरतान की जद्दोजहद को उठाया है ।

वापसी

३० जुलाई, १९६५

मुझे एरियाना एयरलाइस से २९ जुलाई को भारत लौटना था, लेकिन खानसाहब के साथ अभी मेरी बातचीत पूरी नहीं हो सकी थी, इसलिए उनके कहने से मैंने २९ जुलाई की यात्रा रद्द कर ३० तारीख को इंडियन एयरलाइस के हवाई जहाज से जाने का इन्तजाम कर लिया था। हवाई जहाज सुबह ९ बजे काबुल हवाई अड्डे से रवाना होता था। इससे पहले मुझे शहर में कुछ काम था, इसलिए यह तय हुआ था कि हमारे दूतावास की कार मुझे साढ़े छ बजे सबेरे दारुल-अमन से लिवा ले जायगी। लेकिन उस दिन अफगान-दिवस की फौजी रिहर्सल होने की वजह से दूतावास की कार देर से पहुँची। फिर भी किसी तरह हम हवाई अड्डे पर वक्त पर पहुँच ही गये। मगर वहाँ आध घण्टा इन्तजार करने के बाद पता चला कि मौसम की गड़बड़ी के कारण इंडियन एयरलाइस का हवाई जहाज आज जा नहीं सकेगा। वक्त काफी हो चुका था, इसलिए श्री के०एस०जौहरी ने अपने ही साथ दोपहर का भोजन करने का आग्रह किया। खाने से निपटकर करीब ढाई बजे मैं दारुलअमन पहुँच सका। उस समय खानसाहब आराम कर रहे थे। रात को मैं जल्दी ही सो गया। खानसाहब देर तक जागते रहे और मेरे साथ भेजने के

लिए खत लिखते रहे ।

३१ जुलाई, १९६५

सुबह जब मैं खानसाहब से बिदा लेने गया, तो उन्होंने कहा कि मैंने आपको भेट देने के लिए एक चीज रखी थी, जिसे कल देना भूल गया था । यह उपहार था हाथ से काते हुए सूत का एक तौलिया और हरात में उन्हें भेटस्वरूप मिला रेशम का रंगीन टुकड़ा, जिसपर कढ़ाई की हुई थी । बिदा के वक्त हम दोनों के ही दिल भर आये थे ।

उसी हवाई जहाज में चार अफगान छात्र भी सफर कर रहे थे । हमारी तकनीकी मदद के प्रोग्राम के मातहत वे हिन्दुस्तान जा रहे थे । एक को इंजीनियरी की पढ़ाई के लिए रुडकी जाना था, एक को पूना । हवाई जहाज वक्त पर रवाना हुआ । जहाज चलानेवाला पाइलट पश्चिमी पाकिस्तान के मेरे ही गांव का था और था भी हमारी विरादरी का ही । उसने मुझे अपने ही पास बिठा लिया । रास्तेभर वह मुझे अपने हवाई जहाज की बातें समझाता गया । मौसम साफ था । तख्ते सुलेमान का साफ-साफ दृश्य देखने को मिला । लाहौर पर से गुजरे तो मुझे अपने आठ साल के स्कूल और कालेज की जिन्दगी याद हो आई । दाई ओर फासले पर फीरोजपुर छावनी और वहां का हवाई अड्डा दिखाई पड़ रहा था ।

दोपहर एक बजे हम पालम हवाई अड्डे पर उतरे । उस वक्त तक खासी बारिश शुरू हो गई थी । हवाई जहाज से उतरकर कस्टम वगैरा से गुजरते वक्त छत से पानी के रेले

बह रहे थे ।

दो बजनेवाले थे, जब मैं घर पहुँचा । दस दिन बाद लौटा था । हमारी कुतिया निक्की कधे-कधे तक उछल-उछलकर मुझसे लिपटने लगी । कहीं खुशी की मस्ती से उसकी कोई नस न फट जाय, इस खयाल से मैंने उसे उठाकर गोद में ले लिया ।

१२

हमारी जिम्मेदारी

पिछले पन्नों में जिन सम्पर्कों का जिक्र किया गया है, उनके बाद घटनाओं ने जो रूप लिया वह भुलाया नहीं जा सकता । जलावतन हुए खानसाहब काबुल में बैठे-बैठे ही हमें वक्त के तूफान में थपेड़े खाते देखते रहे । लहरे हमें उठाकर एक बार आकाश तक ले गई, फिर छिछले पानी की कीचड़ पर लाकर पटक दिया । खानसाहब चुपचाप हमारे इस ज्वार-भाटे को देखते रहे ।

महात्मा गांधी के बाद जो एकमात्र गांधी जिन्दा बचे थे उनके दर्गानों के लिए हमारे प्यारे प्रधानमंत्री लालबहादुर शास्त्री ताशकद से लौटते समय काबुल जानेवाले थे, मगर कुदरत ने उन्हें हमसे छीन लिया । ताशकद-समझौते की स्याही भी नहीं सूख पाई थी कि हमारे प्रिय नेता चल बसे । बादशाह खान ने मुझे खत लिखा, जिसमें उन्होंने अपना और

अपने साथियों का मन उंडेल दिया था, “हमे जो सदमा लगा, उसका मैं बयान नहीं कर सकता। बहुत-सी पख्तून औरते मेरे पास रोते हुए आई और कहने लगी, “हमारे दुख-दर्द का साथी हमसे जुदा हो गया।”

मगर दुख और सताप उनके मन को कमजोर नहीं कर सका, न उनके इरादों को ही डगमगा पाया। आखो में एक भी आसू लाये बिना अपने काम में जुटे रहे और दारुल-अमान की तमाम सुख-सुविधाओं को त्यागकर उन्होंने अपने आन्दोलन का सदर मुकाम जलालाबाद में बदल लिया। वहाँ से उन्होंने मुझे एक खत में लिखा—“खुदाई खिदमतगार आन्दोलन ने कबाइलियों के दिलों में किस कदर घर कर लिया है, यह जानकर आपको खुशी होगी। वे अपने अन्दर नई जिन्दगी महसूस करने लगे हैं।” अपने दो पुराने साथियों, के० बी० नारग और रामसरन नगीना को उन्होंने लिखा कि उनकी यह इच्छा है कि यह आन्दोलन हिन्दुस्तान में भी फैले।

उनका खयाल है कि पख्तूनिस्तान लफ्ज को कुछ ऐसी पार्टिया अपना उल्लू सीधा करने के लिए इस्तेमाल कर रही है, जिनका इस आन्दोलन के उद्देश्य से कोई तालमेल नहीं। खानसाहब का यकीन है कि साधन ही साध्य को अच्छा-बुरा रखते हैं, इसलिए उनके सपनों का पख्तूनिस्तान तो तभी बन सकता है जबकि खुदाई खिदमतगार आन्दोलन के उसूलों को ही अमल में लाया जायगा। इसलिए उन्होंने अपनी सारी शक्ति सिर्फ इसी उद्देश्य के लिए लगा देने का फैसला किया है और वह हिन्दुस्तान में रहनेवाले अपने साथियों से भी

ऐसा ही चाहते हैं ।

वह जिस आदर्श का प्रचार पख्तूनो में कर रहे हैं, उसके बारे में मुझे एक पत्र में उन्होंने लिखा है—संक्षेप में वह उसी अहिंसा का संदेश है, जिसे सातवीं सदी के मक्का के मुसलमानों ने अपने व्यवहार में मूर्तिमान किया था—रूढ़िवादी पक्ष से सताये जाने पर, शांति अथवा 'इस्लाम' की जो राह उन्होंने पकड़ी थी उसपर से वह पीछे न हटे । आगे ही कदम बढ़ाते गए ।

हजरत मुहम्मद जब मक्का छोड़कर मदीना चले गये थे, तब भी उनके विरोधियों ने उन्हें चैन से नहीं रहने दिया । उन्हें तबाह करने के लिए एक बड़ी फौज भेजी गई । उन्होंने बड़ी कोशिश की कि किसी तरह भगडा-फिसाद टल जाय, मगर सब व्यर्थ रहा । आखिर जब उनपर हमला कर ही दिया गया, तो उन्होंने मजबूरन हथियार उठाये—वह भी अपनी हिफाजत के लिए, यानी आत्मरक्षा में । इस्लाम में ऐसे आदमी को बड़ी इज्जत की निगाह से देखा जाता है, जो नेक जिन्दगी बसर करता हो, खुदा के रास्ते चलता हो और हमले का जवाब हमले से, या बुराई का बदला बुराई से, न देता हो । कुरान में इन्साफ और नेकी दोनों की तारीफ की गई है, लेकिन नेकी को इसाफ से ऊंचा रतवा दिया है । कोई सिर्फ हमले का जवाब हमले से दे और उससे ज्यादा कुछ न करे, तो यह इन्साफ कहा जायगा । लेकिन जो आदमी मुंह पर थप्पड़ खाकर मारनेवाले को माफ कर देता है, उसे उदार और नेक कहा जायगा । ऐसे शख्स को सबसे ऊंचा दर्जा दिया गया है ।

कुरान मे कहा गया है कि ऐसी कोई एक भी कौम इस दुनिया मे नही, जिसे खुदा ने रसूल न भेजा हो। आगे यह भी बताया गया है कि ऐसे सब रसूल खुदा के ही दोस्त और पैगम्बर है और खुदा उनमे कोई फर्क नही मानता। कुरान के पहले ही सफे पर यह कहा गया है कि इस्लाम से पहले भी धर्मग्रंथ खुदा ने दुनिया के लोगो के लिए भेजे उनमे भी उसी तरह एतकाद लाना फर्ज है। हिन्दुस्तान या दूसरे मुल्को के पैगम्बरो का अगर कुरान मे जिक्र नही है, तो सिर्फ इसलिए कि जब कुरान लिखा गया था तब दुनिया मे इतनी तरक्की नही हुई थी। न तो रेले थी, न मोटर और न हवाई जहाज। हमारे पैगम्बर को तो खास तौर पर अरब लोगो को पैगाम देने के लिए भेजा गया था और वह हिन्दुस्तान या दूसरे मुल्को से वाकिफ नही थे। जिन पैगम्बरो के बारे मे जानते थे, या जिनके बारे मे उन्होंने सुना हुआ था, सिर्फ उन्हीका जिक्र कुरान मे आ सका। वे तो व्यापारी तबके के थे। अपने व्यापार के सिलसिले मे ही उन्हे इराक, सीरिया और यरुशलम जाना पडता था, इसलिए इन्ही मुल्को तक उनके ताल्लुकात महबूद थे। इन इलाको में रहनेवाले लोग क्योकि ज्यादातर ईसाई और यहूदी थे, और उन्हीका ताल्लुक अरबो से पडा करता था, इसलिए सिर्फ ईसाई और यहूदी पैगम्बरो का ही जिक्र कुरान मे आ सका है।

हर मजहब समाज-सुधार का एक बड़ा आन्दोलन है। जब-जब कही के लोग इन्सानियत का रास्ता छोडकर हैवानियत की राह पकड़ते हैं और दूसरो के हक हडपने लगते हैं,

तब-तब उन्हें बुराई से हटाकर नेकी की राह पर चलाने की गर्ज से खुदा उन्हीमें अपना कोई पैगबर भेज देता है। उन लोगो में मुहम्बत, भाई-चारे और कौमियत का जज्बा उभारता है। मजहब और नफरत तो एक-दूसरे के विरुद्ध विल्कुल उलटी चीजे हैं। मगर आजकल मजहब को ज्यादातर नफरत फैलाने के ही काम में लाया जाता है। इसके शोले दुनिया को हडप लेगे। इस्लाम के पैगम्बर का तो कहना है कि जो शख्स खुदा के बंदो के साथ नेक सलूक करता है वही इन्सानो में ऊँचा है। ईसाई पैगबर (ईसामसीह) ने कहा है कि अगर कोई तुम्हारे सीधे गाल पर तमाचा मारे, तो तुम बाया गाल भी उसके आगे कर दो। हिन्दू मजहब में तो न सिर्फ मानवजाति को कष्ट पहुँचाने का निषेध है, बल्कि चींटियो और कीड़े-मकोड़ो तक को कष्ट देना भी पाप माना गया है। लेकिन हो यह रहा है कि हिन्दू, मुसलमान और ईसाई मजहबो की आँड में नफरत पैदा करके इन्सान और इन्सान के बीच में दीवारे खड़ी की जा रही है। मैं पूछता हूँ, “क्या ऐसा मजहब खुदा का भेजा हुआ हो सकता है?” मेरा जवाब है, “नहीं।” यह तो सच्चे मजहब का मजाक है और यह मजाक उन लोगो ने कर रखा है, जो खुदगर्ज हैं और जो खुदा के बन्दो की खिदमत नहीं करते, सिर्फ अपने जाती फायदे की सोचते हैं।

१९३४ में अग्रेजो ने मुझे साबरमती-जेल में डाल रखा था, उन दिनों मैंने मौलाना शिवली नोमानी की एक किताब से यह जाना कि सभी धर्मों में हिन्दू धर्म इस्लाम के सबसे निकट

है, क्योंकि ईसाई धर्म के विपरीत हिन्दू धर्म में एक ही भगवान में विश्वास रखने की बात है, जिसके नाम चाहे कितने ही क्यों न हो। हिन्दू धर्म में एक से अधिक भगवानों में विश्वासवाली बात तो बाद में अंग्रेज शासकों ने हिन्दू-मुसलमानों के बीच फूट डालने के इरादे से फैलाई, जिससे हमें लडाकर वे अपनी हुकूमत जमाये रख सके।

मेरे लौटने के कुछ ही दिन बाद श्री कमलनयन बजाज और उनकी बहन मदालसा (श्रीमन्नारायण की धर्मपत्नी) काबुल में खानसाहब से मिलने गये थे। १९३४ में जब खानसाहब वर्धा गये थे तब इनके पिता के मेहमान बनकर रहे थे। उन दिनों इन लोगों को खानसाहब की मेहमानी और देखरेख करने का मौका मिला था और खानसाहब ने उन्हें पिता का-सा स्नेह दिया था। तभी से इनके दिलों में खानसाहब के लिए इज्जत है। खानसाहब ने भी बातचीत में अपना दिल इनके सामने उडेलकर रख दिया :

“यह हमारी बदकिस्मती है कि महात्माजी हमसे इतनी जल्दी छीन लिये गए। आजकल न तो हिन्दुस्तान में और न और ही कहीं जनता सुखी और सतुष्ट है। आजादी हासिल करने के लिए कुर्बानियां इन्होंने ही दी, मगर आज वे अपने को अच्छी हालत में नहीं पाते। शासक लोग यह भूल गये मालूम पड़ते हैं कि आखिर इसी आम जनता के हाथों मुक्ति ताकत है। मुल्क को मजबूत बनाना है, तो शासकों को जनता के सेवक बनकर रहना होगा। मैं अगर अपने करीब किसी भूखे को देखता हूं, तो मेरा दिल रो उठता है और मैं खुदा से

वह भगड बैठता हू कि मुझे कोई ऐसा रास्ता सुझा, जिससे मैं इनकी भूख दूर कर सकूँ ।

“पठान लोग वेहद सीधे-सादे और मेहनती होते हैं । एक बार अगर आप उनका विश्वास प्राप्त करले और उन्हें यह दिखा दे कि वे किस तरह से अपनी हालत सुधार सकते हैं, तो वे आपके इशारे पर चलने लग जायगे । गांधीजी का खादी और ग्रामोद्योग का पैगाम ही ऐसी चीज है जो, हमारे मुसीबत-जदा लोगो को राहत पहुँचा सकती है ।”

बौद्ध काल की अमूल्य स्मृति के रूप में काबुल की घाटी में एक चट्टान पर तराशी हुई बुद्ध की मूर्ति अभी तक मौजूद है । दूर पहाड की चोटी पर से यह मूर्ति नीचे वामियान की तरफ ताक रही है । इसकी तरफ इशारा करके एक दिन बादशाह खान ने मदालसा से कहा, “देखो, इन इलाको में कभी बुद्धधर्म की जडे कितनी गहरी रही है । इन यादगारो को बनानेवालो के दिलो में किस कदर भक्ति और विश्वास रहा होगा । और ये गवाही किस चीज की देते हैं ? ये उस ऐतिहासिक सत्य के गवाह हैं कि हम और आप दोनों आर्यों की ही सतान हैं । हम भी कभी बौद्ध थे । उस धर्म में हमें इस कदर विश्वास था कि हमने उसे चीन और सुदूरपूर्व के देशों तक फैलाया । हद्दा, वामियान, उत्तमानजई और तक्षशिला जैसे विश्वविद्यालय हमारे यहां मौजूद थे, जहां से हमें बुद्ध का सदेश मिला करता था । इसी कारण हम कभी भी अपनेको हिन्दुस्तान से अलग नहीं समझते । अगर हम आजाद होते, तो मानवता की भलाई की खातिर हम हिन्दुस्तान और दूसरे

पडोसी मुल्को के साथ मिलकर एक-दूसरे के सहयोग से काम करते ।”

बटवारे के वक्त गाधीजी के वादे की याद दिलाते हुए एक अन्य अवसर पर खानसाहब ने कहा :

“जब हम पहले-पहल कांग्रेस में शामिल हुए थे, तब हमारे कई साथियो ने हमें राय दी कि कांग्रेस के साथ साफ-साफ बात करके सियासी सौदा कर लेना ठीक रहेगा । लेकिन हमने कहा ‘नहीं, हम बिना किसी शर्त के कांग्रेस में शामिल होंगे और फिर कभी उससे अलग नहीं होंगे ।’

कमलनयन वजाज—“मुझे यह सब याद है ।’

वादशाह खान—“कांग्रेसी लीडरों ने हमें इस बात का यकीन दिलाया था कि मुल्क का बटवारा किसी भी सूरत में कबूल नहीं किया जायगा । लेकिन उन्होंने कबूल कर लिया । उन्होंने हमें पहले से आगाह कर दिया होता तो हम अपना कोई इन्तजाम कर लेते । मगर उन्होंने हमें एकदम दीर्घ भ्रंश में छोड़ दिया । मैं उन दिनों दिल्ली में था मगर किसीने मुझे इस बात की खबर तक न दी ।

“मेरे कुछ साथियो ने सलाह दी कि अब जब कि कांग्रेस ने बटवारा मान ही लिया है, तो हमें जिन्ना के साथ मिल जाना चाहिए । हमने फिर भी कहा, ‘नहीं’ । और अब नतीजा देख लीजिए । कांग्रेसी लीडरों ने सोचा होगा कि बटवारा मान देने से अमन कायम हो नकेगा और नारी मुत्सिवता दूर हो जायगी । मगर नफरत के बीज बोकर आप प्रेम की पसल कैसे बांट सकते हैं ? जिन पाकिस्तान का आघार ही नफरत

पर है, उसे नफरत से ही बरकरार रखा जा सकता है।”

कमलनयन—“मगर आपकी अहिंसा में तो पाकिस्तान भी आ जाता है ?”

बादशाह खान—‘ हा, पाकिस्तान के लोगो से मेरा कोई झगडा नहीं । उनके लिए तो वल्कि मेरे दिल में दर्द है । हर जगह के गरीब मजलूमो की तरह वे भी इसी खुदा के बंदे हैं । मैं खुदा से दुआ करता हू कि उनमें हौसला और यकीन पैदा करे । मेरी लड़ाई तो उन हाकिमो और हुकूमत से है जो गलत राह पर चल रहे हैं । मैं इन हुकुमरानो के लिए भी खुदा से दुआ मागता हू कि इनमें मुहब्बत और खिदमत का जज्बा पैदा करे, ताकि ये मुहब्बत और खिदमत की राह पर चलनेवालो के साथ मिलकर काम कर सकें ।”

क्या आजाद पख्तूनिस्तान आर्थिक रूप में टिक सकेगा ? यह पूछे जाने पर उन्होंने कहा कि जरूर टिक सकेगा, बशर्ते कि लोग अपने हाथों से जमीन जोते और ग्रामोद्योगों को अपनायें । ऐसा करके वे अपनी जिन्दगी की जरूरतें पूरी कर सकते हैं और पसीने की माई से शारीरिक और आध्यात्मिक सुख का जीवन बिता सकते हैं । हम बहुत हद तक तो गांवों में दस्तकारियां कायम करने में कामयाब थे । गरीब लोगो ने इस चीज के फायदे महसूस करने शुरू कर दिये थे । ऊंचे तबके के लोगो ने भी हमारे काम में दिलचस्पी लेनी शुरू कर दी थी । लेकिन पाकिस्तानी हुकुमरानो ने सब खत्म कर डाला । ‘ यह सोचकर मुझे बेहद तकलीफ होती है कि हमारे लोगो को सिर्फ इस वजह से तबाह कर डाला गया कि वे

वेजवान जनता की गरीबी मिटाना चाहते थे ।”

हिन्दुस्तान आने के बारे में उनसे पूछा गया, तो वह बोले, “मैं आऊंगा, लेकिन अपनी शर्त पर ।”

उनसे फिर पूछा गया कि वह हुकूमत की खातिर न सही, सिर्फ हिन्दुस्तान के लोगों की खातिर नहीं आ सकेंगे ? इसपर उन्होंने कहा, “हिन्दुस्तान एक जमहूरिया है, जहां लोग खुद अपने लिए हुकूमत का इतजाम करते हैं । फिर आप हुकूमत और लोगों में फर्क कैसे कर सकते हैं ?”

एक वक्त था जब वह इस बात के लिए राजी हो सकते थे कि पख्तूनिस्तान पाकिस्तान के अन्दर ही खुदमुख्त्यार इकाई बनकर रहे । मगर अब पाकिस्तान में उनका विश्वास टूट चुका है । अब तो वह ऐसा पख्तूनिस्तान चाहते हैं, जो एकदम आजाद हो, उसका अपना अलग संविधान हो, वहां के लोग मेहनत-मशक्कत करके आपस में समानता के आधार पर रहे और पड़ोसी मुल्कों के साथ शान्ति बनाये रखे । अब यह पाकिस्तान पर निर्भर है कि वह खानसाहब के साथ मुहब्बत से पेश आकर उनके सदेह को दूर करे ।

वह पाकिस्तान के दुश्मन नहीं है । वह पूरी ईमानदारी के साथ यह मानते हैं कि अगर कभी पख्तूनिस्तान बना, तो उससे सिर्फ पख्तूनों की ही बेहबूदी नहीं होगी, बल्कि उससे पाकिस्तान और हिन्दुस्तान की भी बहुत सेवा होगी ।

अफगानिस्तान की यह बड़ी खुशकिस्मती है कि उसके यहां बादशाह न जैसा महान व्यक्ति आज मौजूद है । अफगान हुकूमत आज बड़े जोगखरोश के साथ एक ही भटके में एक

नया ससार बना लेने की कोशिश में है, लेकिन इसमें वेशुमार खतरे हैं। बहुत जल्दी आधुनिक बनने की प्रक्रिया में ऊँचे और नीचे तबको के बीच जो खाई बढ जाती है, उसे अगर आम लोगो का जीवन-स्तर उठाकर सतुलित न किया गया, तो यह जल्दी तरक्की का सपना समाज में असतोष की शकल भी अख्तियार कर सकता है। कबायली पठानो के बीच, तमाम वादो से दूर रहते हुए, बादशाह खान द्वारा खुदाई-खिदमतगारो का जो सगठन बनाया जा रहा है, वह एकदम गैर-सियासी चीज है, मगर उसे अपना कर कोई भी मुल्क सियासी मजबूती भी हासिल कर सकता है। इस आन्दोलन के द्वारा तुरन्त ही बहुत कम लागत पर समाज को एक ऐसा ठोस आधार दिया जा सकता है जिसपर, अफ-गानिस्तान की तरक्की-पसन्द जमहूरियत की जडे सुदृढ रूप में कायम की जा सकती है।

बादशाह खान मूलत मानवतावादी है। उनकी मानवता किसी तरह की भौगोलिक या राजनैतिक सीमाएँ नहीं मानती। अपने एक हाल के खते में उन्होंने मुझे लिखा है—“आप जानते हैं कि शान-शौकत और दौलत में मुझे कोई दिलचस्पी नहीं रही। एक चीज के लिए मेरी आत्मा जरूर तडपती है। वह यह कि अगर खुदा हमें मौजूदा मुसीबतों से छुटकारा दिलाये तो, मैं विनोवा भावे की तरह अपनी पूरी जिन्दगी पीडित मानवता की सेवा में लगा दूँ।”

कौन जानता है कि अगर मौका मिले, तो यही खुदा का बदा, जिसने हृदय-परिवर्तन का अपूर्व चमत्कार करके दिखाया

है, कल को एक ओर हिन्दुस्तान और पाकिस्तान के बीच तथा दूसरी ओर पाकिस्तान और अफगानिस्तान के बीच दोनों को जोड़नेवाली कड़ी साबित न हो ? और हो सकता है कि काश्मीर जैसी उलझी हुई समस्या का भी कोई हल निकल आये, जो उन दो देशों के बीच तनाव का कारण बनी हुई है, जबकि उन्हें दो भाइयों की तरह मिलकर मानव-सेवा के आदर्श की ओर बढ़ना चाहिए ।

पूरी मानवजाति आज विनाश के कगार पर खड़ी हुई बुरी तरह काप रही है । ऐसी स्थिति में दुनिया के किसी भी हिस्से में सच्चाई और इसाफ के उसूलों पर सच्ची शांति कायम की जा सके, तो निश्चय ही उसका असर बाकी दुनिया पर भी पड़े बिना नहीं रहेगा ।

बादशाह खान के प्रति हमारा बहुत बड़ा नैतिक दायित्व है । हम सभी के दामन पर छोटे पड़े हैं । विनोबा भावे ने बादशाह खान को लिखे एक पत्र में इसे स्वीकार भी किया है और सुदूर ढग से उन्होंने अत में सत्य और न्याय की विजय में अपनी श्रद्धा भी प्रकट की है । विनोबाजी के पत्र के कुछ अंश निम्न प्रकार हैं .

“मैं उस तकलीफ को लफ्जों में बयान नहीं कर सकता जो मुझे यह मानते हुए हो रही है कि हमारी आजादी की लड़ाई में आपके साथ बहुत बड़ी बेइन्साफी हुई है और हमारे दोस्तों ने आपका हाथ छोड़ दिया ।

“अपनी पदयात्रा के दौरान मुझे हमेशा आपका ध्यान बना रहता है ।

“मैं जानता हूँ, आप सचसुच खुदा के वदे हैं । अहिंसा और कष्ट-सहन में हमेशा से ही आपका अटूट विश्वास रहा है । हो सकता कि आपको इस तरह की अग्नि-परीक्षा में डालकर ईश्वर आपके द्वारा दुनिया के मसले हल कराना चाहता हो । “वाशरिस्साविरीन” (घन्य है वे जो सन्न करते हैं ।)

यह तो ठीक—मगर हमें भी तो अपना प्रायश्चित्त करना है न—उसका क्या ? न्याय की लड़ाई में आखिरी दम तक पूरी वफादारी से साथ देनेवाले का किसी सियासी फायदे की खातिर साथ छोड़कर कोई भी मुल्क कभी ऊँचा नहीं उठ सका है । वचाव के बहाने पेश करना गोया सबूत देना हम अपने अपराध को मानो खुद सावित करते हैं ?

भाग पाच
काल-चक्र की घट-माल

१

ताशकंद के बाद

काबुल से लौटने पर मैंने बादशाह खान की अग्नि-परीक्षा की सारी कहानी दो अंग्रेजी समाचार-पत्रों में दस लेखों की एक लेख-माला के रूप में लिखी थी। तीन-चार सप्ताह के भीतर ही उसका अनुवाद हमारी आठ भाषाओं में, अर्थात् हिन्दी, उर्दू, मराठी, कन्नड, तेलुगु, मलयालम, गुजराती और बंगला में छप गया। अभी तक इस इतिहास का किसी को पता नहीं था। अब पट खुल गया तो चारों ओर से आवाज उठने लगी कि बादशाह खान और उनके खुदाई खिदमतगारों के साथ जो इतना भारी अन्याय हुआ था, उसका प्रायश्चित्त हमें करना चाहिए।

अपने कर्त्तव्य-पालन के लिए हमें क्या कदम उठाना चाहिए और हमारी सरकार क्या करेगी, यह सब पूछने लगे। हमारी पार्लियामेंट में इस बारे में कई सवाल किये गए। किन्तु ताशकन्द-समझौते के बाद हम एक ऐसे दलदल में फस गये थे कि उसमें से निकलना कठिन हो गया था। गीत तो हम सुलह और शान्ति का गाते थे, मगर उसके पीछे छिपी हुई थी हमारी बेवसी और लाचारी, और यह अनिवार्य था, क्योंकि न तो हमारे पास युद्ध की सामग्री थी और न

देश के पास जीवन-निर्वाह के साधन थे । कूटनीति बहुत-कुछ कर सकती है, मगर वह बल की जगह नहीं ले सकती । कूटनीति से हम उतना ही काम निकाल सकते हैं जितना कि हममें बल है । जितना गुड डालेंगे उतना ही मीठा होगा, उससे अधिक नहीं । दूसरे गन्दों में कूटनीति वीर्यवान का शस्त्र है, नपुंसक का नहीं ।

सितम्बर १९६७ में सेवाग्राम-आश्रम की एक बहन अमृतुस्सलाम, जो बचपन से ही बापूजी के पास पली थी और बापूजी के काम और हिन्दू-मुस्लिम तथा कौमी एकता के लिए ही जीती है, बादशाह खान से मिलने अफगानिस्तान गई । उनके साथ कस्तूरबा केन्द्र राजपुरा के सचालक, श्री सुशीलकुमार भी थे । जाने का हेतु यह था कि खुदाई खिदमतगार की जो तहरीक कवाइली इलाके में बादशाह खान फिर से चलाना चाहते हैं, उसकी पुष्टि और पूर्ति के लिए वहाँ रचनात्मक काम शुरू किया जाय । जब वे लोग वहाँ पहुँचे तो बादशाह खान दौरे पर निकल चुके थे । उनका पीछा करके कन्दूस पर खान साहब को उन्होंने जा पकड़ा । देखा कि वह पैदल जा रहे हैं । एक पाव में जूता है, दूसरा नगा है । नगे पाव के तलवे के नीचे लकड़ी की एक छोटी-सी तख्ती बधी थी, क्योंकि उसपर घाव हो गया था । चप्पल नहीं पहनी जाती थी । यह देखकर इन दोनों को बड़ा अचम्भा हुआ । इन्होंने पूछा, “यह आप क्या कर रहे हैं ? पाव की हालत तो देखिये ।” जवाब मिला, “पाव की हालत पाव जाने, मुझे उससे क्या ? पाव की तकलीफ थी, तो

उसका इलाज मैंने कर दिया । अब वह जाने और उसका खुदा । ”

वाद मे मैंने एक बार इस बारे मे उनसे पूछा तो वह बोले, “अस्पताल मे विजली की किरणों की चिकित्सा से पाव पर घाव हो गया था, सूजन भी आ गई थी, अच्छा होता ही नहीं था । डाक्टर लोग आराम करने को कहते थे । मे बिछौने में पड़ा-पड़ा ऊब गया था । सोचा कि खुदा की खलकत की विदमत न कर सकू, तो इस तरह जीने से क्या फायदा ! चुनाचे बिस्तर छोड़कर निकल पड़ा । सूजन भी उतर गई और घाव भी अच्छा हो गया । अब तो तुम देखते हो कि मैं भला-चगा हू । ” इसपर मुझे लगा कि हम लोग तो केवल तत्वज्ञान की बातें करते हैं, किन्तु अनासक्ति योग का सजीव उदाहरण तो यह ही हमारे आगे रख रहे हैं । सचमुच बादशाह खान सच्चे अर्थों में कर्मयोगी है ।

हिन्द-पाक-युद्ध के बीच हमारी सरकार ने पख्तूनो और बादशाह खान के साथ काफी सहानुभूति दिखाई थी । ताशकन्द-समझौते के बाद भी अलाप तो वही जारी रहा, पर उसमे न तो पहले- सा सुर था और न पहले-जैसी ताल थी, बादशाह खान के साथ हमारी सहानुभूति को हम कोई अमली जामा न पहना सके ।

२ अप्रैल १९६७ को गांधी-जन्म-शताब्दी के सम्बन्ध मे आकाशवाणी की ओर से एक प्रतिनिधि-मंडल वापूजी के बारे मे उनके सस्मरण रिकार्ड करने बादशाह खान के पास जलालाबाद गया था । उनके मागने पर बादशाह खान

ने उन्हें हिन्दुस्तान की जनता के नाम एक सदेशा भेजा था, मगर न तो यह सदेशा हमारे अखबारों में छपा और न रेडियो पर ही वह पूरा-पूरा प्रसारित हुआ। खान साहब और उनके पठान अनुयायियों का हमारे प्रति असन्तोष और निराशा दिन-प्रतिदिन बढ़ती गई, मगर इसके साथ-ही-साथ हिन्दुस्तान की आम जनता की यह भावना भी प्रबल होती गई कि हिन्दुस्तान को बादशाह खान के प्रति अपना धर्म पालन करना चाहिए।

ऐसी भावना भी पैदा हुई कि और कुछ नहीं तो कम-से-कम गाधी-जन्म-शताब्दी वर्ष में सरहदी गाधी की सालगिरह पूरी शान से देश-भर में हमें मनानी चाहिए। बादशाह खान से पत्र-व्यवहार किया गया।

उसके बाद मैंने एक मसविदा तैयार किया। उसके आधार पर २३ अप्रैल १९६८ को सब राजनैतिक दलों में से चुने हुए लोगों की एक छोटी-सी सभा बुलाई गई। विचार-विनिमय के बाद एक राष्ट्रीय समिति का गठन किया गया, जिसमें सब दलों के सदस्य थे। इस समिति का नाम 'गणफार खा सरहदी गाधी सालगिरह समिति' रखा गया।

भिन्न-भिन्न राज्यों में प्रादेशिक सालगिरह समितियों का निर्माण किया। कई जगह सवाल उठाया गया कि क्या भरोसा है कि बादशाह खान हिन्दुस्तान में आयेगे भी कि नहीं। उन्होंने कई बार कहा था, "मैं हिन्दुस्तान तो आना चाहता हूँ, मगर सैर करने या तमाशा देखने के लिए नहीं। मैं आऊंगा तब, जब हिन्दुस्तान पख्तूनिस्तान-प्राप्ति के हमारे

काम में हमारी मदद करेगा।" हमारी सरकार की कठिनाइयों को तो हम अच्छी तरह जानते थे, किन्तु हमें यह विश्वास था कि हमारे देश में प्रजातन्त्रवाद है। अगर हमारा लोकमत जाग्रत हो जाय, तो हमारी सरकार को उसके साथ चलना ही होगा। सवाल उठा कि लोकमत को जगाने के लिए क्या हम बादशाह खान को यहाँ ता सकेंगे ? इस सवाल का निश्चित जवाब देना कठिन था, क्योंकि हम यह भी जानते थे कि बादशाह खान हमारे देश में ऐसे किसी काम के लिए आना स्वीकार नहीं करेंगे, जिससे हमारी सरकार को जरा भी परेशानी हो।

इन सब समस्याओं पर हम विचार कर ही रहे थे कि नेहरू-संग्रहालय के मौखिक इतिहास विभाग की तरफ से बादशाह खान के सम्मरण रिकार्ड करने के लिए एक मिश्रमण्डल को काबुल भेजने की फिर से बात चली। यह बात काफी अरसे से चल रही थी और प्रत्येक बार इसमें शामिल होने के लिए मुझसे आग्रह किया गया था।

४ जुलाई, १९६८ को काबुल जाने का फैसला हुआ। मेरे साथ नेहरू संग्रहालय के श्री हरिदेव गर्मा थे, या यह कहिए कि मैं उनके साथ था, क्योंकि मुख्य काम तो वह उन्हीं का था। हमें लगा कि बादशाह खान से मिलकर उनकी हिन्दुस्तान जाने की बात पक्की कर आने का यह एक सुन्दर अवसर हमारे हाथ आया है।

बादशाह खान के दो स्वप्न

पिछले तीन वर्ष के भीतर अफगानिस्तान में काफी तब्दीलिया आ चुकी थी। सन १९६७ के शुरू में ही पुराने प्रधानमन्त्री यूसफसाहब की जगह मैवदवाल साहब नये मंत्री बने थे। हमारे पत्रों में समाचार आया था कि हमारे प्रधानमन्त्री लालवहादुर शास्त्री अपने पीछे कुछ भी जायदाद नहीं छोड़ गये थे और हमारी सरकार को उनके परिवार के निर्वाह के लिए खास व्यवस्था करनी पड़ी थी, तो उन्होंने भी अपनी सारी जायदाद कौम को दान में दे दी। इसलिए उनसे हमने बड़ी आशा रखी थी कि वह पख्तूनो के मामले में बादशाह खान की सब आशाएँ पूरी करेंगे, किन्तु हमारी वह आशा सफल न हुई।

अफगानिस्तान की राजनैतिक परिस्थिति कुछ विचित्र है। वहाँ की कौम दो भागों में बटी हुई है। एक तो पश्तो बोलनेवाले पख्तून लोग, जोकि उस देश के असल वासी हैं। कबाइलियों को मिलाकर उनकी सख्या एक करोड़ से कुछ अधिक है। दूसरा भाग है फारसी बोलने वाले लोगों का। माना जाता है कि वे फारस से आकर वहाँ बसे हैं। उनकी सख्या पख्तूनो से कम है, किन्तु अल्पसख्या में होते हुए भी राज्यसत्ता अधिकांशतः उनके हाथ में है और उन्हें डर रहता है कि अगर पख्तून लोगों में जाग्रति आ



वात का बड़ा दर्द है कि अंग्रेज साम्राज्यवादियों ने इनकी कौम को केवल दलित और पिछड़ा हुआ ही नहीं रखा है, किन्तु उसे दुनिया के सामने बुरी तरह बदनाम भी किया है। कबाइली इलाके में सामान्य आवागमन पर प्रतिबन्ध लगाकर उनकी वस्तु-स्थिति से ससार को अनभिज्ञ रखा और पठानों का एक डरावना काल्पनिक चित्र खड़ा कर दिया। वे वीर हैं, लेकिन खूनी और क्रूर हैं, स्वाधीनता के प्रेमी हैं, लेकिन स्वच्छन्द हैं, न वे नियंत्रण को मानते हैं और न सम्यता की किसी मर्यादा को। आतिथ्य के इतने शौकीन हैं कि अपने इस शौक को पूरा करने के लिए चोरी, डकैती, लूटमार और रिश्वतखोरी से भी नहीं हिचकते। इससे भी अधिक अफसोस बादशाह खान को इस चीज का है कि हमारे दिलों में भी अंग्रेजों ने यह हौवा घुसेड़ दिया है।

अंग्रेज तो आखिर गये, किन्तु पख्तूनो का भाग्य तो भी नहीं जागा। अंग्रेजों के बाद पाकिस्तानी पञ्जावियों ने पख्तूनो के साथ वही व्यवहार जारी रखा, जो अंग्रेजों ने शुरू किया था। साथ ही, उनकी जाति को आठ विभागों में विभक्त करके उन्हें छिन्न-भिन्न कर दिया। अपनी आत्म-कथा में बादशाह खान लिखते हैं—“मेरी पहली महत्वाकांक्षा यह है कि मैं बिलोचिस्तान से चित्तुराल तक पठानों के बिखरे हुए कबीलों को एकता के सूत्र में गूँथ दूँ, जिससे उनके शोक-हर्ष एक-दूसरे के सम्मिलित शोक-हर्ष बन जाय और मानवता की सेवा के लिए। यह आत्माभिमान पख्तून जाति ससार में अपने जातीय कर्तव्य का पालन कर सके।” दुखे दिल से

वह फरियाद करते हैं—“मुगलो के समय से लेकर अंग्रेजों के समय तक, और फिर अंग्रेजों के समय से लेकर पाकिस्तानी सरकार तक, सबने इन कबाइली पठानों से निरंतर बर्बरता और अत्याचार से युक्त व्यवहार किया है। उन्हें पहाड़ों के चटियल कठोरतम आचलों में और सूखे-सड़े मैदानों में ऐसा रखा गया है कि जैसे दुर्ग के भीतर रखने योग्य कोई बंदी हो। इस हालत में उन्हें न तो उनकी भूमि से कुछ प्राप्त होता है और न वे लोग कोई व्यापार कर सकते हैं। उन्हें किसी प्रकार के उद्योग व शिल्प में भी कभी प्रशिक्षण प्राप्त करने का अवसर नहीं दिया गया। यह इलाका साम्राज्य-शाही शक्तियों ने अपनी सेनाओं के सक्रिय प्रशिक्षण के लिए एक प्रकार से युद्ध-स्थल बना दिया है। परिणाम-स्वरूप रेदेगुल' की भांति वे लोग पैदा होकर पलते हैं और वैसे ही जंगल और पहाड़ में मिट्टी में मिल जाते हैं। न तो उन्हें रोटी प्राप्त होती है, न पानी, खेत, न क्यारी, न वाग, न बगीचा, न बाजार, न मड़िया। उनका न कोई जीवन है और न जीवन की सुविधाएँ उन्हें उपलब्ध हैं। मैं नहीं समझता कि पाषाण हृदय दुनिया उनसे चाहती क्या है। वजाय इसके कि मानवता के नाते उन लाखों सुन्दर लड़के-लड़कियों और नौजवानों पर दया करे, उसने उनके पीछे नरभक्षी लोग लगा रखे हैं और इसपर गजब तो यह है कि उनके घावों पर नमक छिड़कने के लिए उन्हें अपमानित किया जाता है। पीठ-पीछे गालियाँ दी जाती हैं।”

आगे जाकर वह लिखते हैं, “मेरी दूसरी महत्वाकांक्षा यह है कि इन शिष्ट, बहादुर, देशभक्त, आत्माभिमानी और मान-मर्यादा के लिए मर मिटनेवाले पठानों को गैरो के अत्याचार-अनाचारसे बचा लू और उनके लिए एक ऐसी स्वाधीन दुनिया बना दूँ, जहाँ वे हसते-खेलते हुए सुखमय जीवन व्यतीत कर सकें। मैं चाहता हूँ कि उनके ध्वस्त खण्डहर, उजड़े हुए घरों के ढेलों और मिट्टी को चूम लूँ, जो आततायी बर्बर लोगो ने बरबाद किये हैं। मैं चाहता हूँ कि उनके गली-कूचे और घर-बार अपने हाथों से झाड़ू लेकर साफ करूँ, मैं चाहता हूँ कि उनके रक्त से लथपथ कपड़े अपने हाथों से धो डालूँ और फिर उन खूबसूरत इन्सानो को ससार के सामने खड़े कर दूँ और ससार से कहूँ—आओ, अब मुझे उनसे अधिक शिष्ट, भद्र, सभ्य और सुसंस्कृत इंसान कोई हो तो दिखा दो।”

एक बार जब बादशाह खान इलाहाबाद में थे, तो काबुल के विश्वविद्यालय के एक नवयुवक विद्यार्थी ने उनसे कहा, “एक जर्मन ने मुझसे पूछा था कि बुद्धि और बाकी सब चीजों में तो आप अमरीका या यूरोप के लड़कों से किसी तरह भी कम नहीं हैं, तो फिर अन्य जातियों से आप पीछे क्यों हैं?” उस लड़के ने बताया कि इस सवाल का कोई उत्तर उसके पास नहीं था। तब बादशाह खान से उससे कहा, “यह युग राष्ट्रीयता का है। हममें जातीयता, राष्ट्रीयता और सहानुभूति नहीं है। इसलिए हम पिछड़े हुए हैं।”

इसपर उस लड़के ने फिर पूछा, “अगर वह जर्मन मुझसे

पूछे कि तुम लोगो मे जातीयता और राष्ट्रीयता का अभाव क्यों है, तो मैं उसे क्या उत्तर दू ?”

वादशाह खान ने उसे समझाया, “इसका उत्तर यह है कि दूसरी जातियो की तरह हममे ऐसे लोग पैदा नही हुए, जिन्होने अपने देश और जाति के लिए प्राण और धन-सम्पत्ति को अर्पण कर दिया हो । अगर हमे ससार मे प्रगति करना हो तो राष्ट्रीयता का भाव और नि स्वार्थ देश-सेवक पैदा करने होंगे ।”

अगस्त १९६७ मे जगन के अवसर पर भाषण देते हुए उन्होने लोगो को समझाया, “सारा ससार आवाद है, लेकिन हम आवाद नही है । इसका कारण यही है कि राष्ट्रीयता की जगह फिरकापरस्ती की सकुचित भावना ने हमारे दिलो मे घर कर लिया है । उदाहरण के लिए अफगानिस्तान मे कोई किसीसे पूछे कि तुम कौन हो, तो कोई तो कहेगा कि ‘मैं हजार हूँ,’ दूसरा कहेगा, ‘मैं तुर्कमान हूँ,’ तीसरा कहेगा, ‘मैं पख्तून हूँ, फारसीदान हूँ ।’ यह चीज हमारी बरवादी का कारण है । इन्ही बातो से फूट पैदा होती है । अमरीका मे जर्मन है, अंग्रेज है, फ्रांसीसी है, इटली के लोग है, मगर उनसे कोई पूछे कि आप कौन है, तो जवाब मिलेगा कि ‘हम अमरीकन है ।’ जब लोगो मे जातीयता या राष्ट्रीयता की जगह फिरकापरस्ती आ जाती है तो वे बर्बाद हो जाते है । किन्तु पख्तूनो को अगर कोई राष्ट्रीयता और प्रगतिशीलता का पाठ देता है तो अंग्रेज और पाकिस्तान के शासक वर्ग के इशारे पर चलनेवाले पीर, मुल्ला और

धर्म के ठेकेदार उसे 'काफिर' या 'हिन्दू' कहने लगते हैं ।”

उसी भाषण में उन्होंने बताया कि “इस ससार में पख्तून अथवा पठानों से अधिक प्रतिष्ठाहीन और अनादृत कोई नहीं, इसका कारण यही है कि वे उनके महान रसूल के बनाये सच्चे धर्म को भूल गये हैं और उसे विस्मृत करानेवाली चीज है पैसे का लालच, पैसे से प्यार और सत्ता की भूख । ये चीजे जिस कौम और देश में पैदा हो जाती है वह कौम या देश ससार में उन्नत नहीं हो सकते । ‘हम जो तवाह और बरवाद हैं, वह इन्हीं चीजों के कारण । इसी कारण मुसलमानों में दलबदी पैदा हो गई । उनके सम्प्रदाय में विघटन पैदा हो गया । वे मुसलमान, जिन्हें अल्ला के महान रसूल ने प्रेम-प्रीति की शिक्षा दी थी, आपस में लडकर कत्ल हो गये, दौलत से प्यार और सत्ता के लिए स्पर्द्धा ने उन्हें खुदा और महान रसूल की शिक्षा से विमुख कर दिया । मैं आज भी देखता हू कि मुसलमानों ने अभी भी अपने धर्म को फिर से तलाश नहीं किया ।’

राष्ट्रीयता की जगह साम्प्रदायिकता, खुदा की खलकत की नि स्वार्थ सेवा की जगह पैसे और सत्ता की भूख, प्रेम और शांति की जगह आपसी फूट और विग्रह के साथ जो चौथी चीज जातियों के पतन का कारण होती है वह है समभाव और न्याय-वृत्ति का लोप । वादशाह खान के शब्दों में

“एक समय था, जब सारे ससार में अधेरा छाया हुआ था और मदीना में लोकतंत्र का एक नन्हा-सा दीप जल रहा

था । मैं यह मानता हूँ कि वह लोकतंत्र केवल मदीना के नगर तक ही सीमित था, लेकिन ससार में अधकार था और मदीना में आलोक था । लेकिन अल्लाह के महान रसूल की शिक्षा से विमुखता और धर्म को फिर से तलाश न करने का परिणाम यह निकला कि लोकतंत्र का वह नन्हा-सा दीप बुझ गया और उसे अभी तक मुसलमानों ने नहीं जलाया । वह लोकतंत्र उन्होंने फिर से प्राप्त नहीं किया । आप जरा पाकिस्तान को देखिये और जरा हम पख्तूनो को देखिये । उन बलूचों को देखिये, सिंधियों, बगालियों और पंजावियों को देखिये कि हम लोगों को उस फिरगी ने जो नाममात्र का प्रजातंत्र दिया था, वह भी हमारे भाई अय्यूब खाँ ने छीन लिया है और हमें उसके बदले में क्या दिया है ? उसने भी एक 'लोकतंत्र' दिया--बेसिक डिमोक्रेसी (बुनियादी प्रजातंत्र), लेकिन लोग जिसे 'बेबुनियाद लोकतंत्र' के नाम से पुकारते हैं । केवल लोकतंत्र ही नहीं, हमारी अर्थनीति या आर्थिक स्थिति को देखिये, हमारी भाषा को देखिये, हमारी सभ्यता को देखिये, हमारे रहन-सहन, व्यापार-वाणिज्य और नागरिकता को देखिये । हमसे सबकुछ छीन लिया गया और वह सब करनेवाले कौन थे ? उनके अपने ही मुसलमान भाई पाकिस्तान के शासक ।”

वादगाह खान के पाकिस्तानी विरोधियों ने उनके खिलाफ झूठा प्रचार शुरू किया था कि वह तो हिन्दुस्तान के दोस्त और तरफदार हैं, काफिर हैं, हिन्दुस्तान की पंचमवाहिनी हैं । इसका जवाब देते हुए वह बोले, “उपस्थित भाइयो पिछले

वर्ष इसी अवसर पर मैंने आपसे कहा था, आप मेरी जाति के हैं, मेरे भाई हैं, मेरे प्रिय, हैं, मैंने आपसे कहा था, हम पख्तून एक प्रवाह में डूबे जा रहे हैं, प्रवाह के किनारे एक मुसलमान खड़ा है। मैं उससे कहता हूँ—मेरे मुसलमान भाई, मुझे अपना हाथ दे दो। वह कहता है—नहीं, मैं तुम्हें अपना हाथ नहीं दूंगा। आगे एक हिन्दू खड़ा है। मैं उससे कहता हूँ—हिन्दू, तुम मुझे हाथ दे दो। वह कहता है—लो पकड़ लो। मैंने आपसे पूछा था कि हिन्दू का हाथ पकड़ू या न पकड़ू ?”

उसके जवाब में सारे जनसमूह ने एक जवान से नारे लगाये थे, हाथ बढाके।

इसपर बादशाह खान ने पख्तूनो से कहा था, “यदि आपने अपना घर बना लिया और राष्ट्रीयता, प्यार-मोहब्बत, भाईचारा और सौहार्द पैदा कर लिया, तो हम युद्ध के बिना ही अपने पवित्र उद्देश्य में सफल हो जायेंगे।”

यह सुनकर सभा में से एक व्यक्ति उठ खड़ा हुआ था और उच्च स्वर से उसने बादशाह खान से पूछा था,, “ठीक है वाच्चाखान, और यदि फिर भी पाकिस्तान ने हमारा अधिकार न दिया, तो क्या करेंगे ?”

बादशाह खान ने जवाब में कहा था, “तो जो आपकी इच्छा हो कीजियेगा।”

इस घटना का उल्लेख करते हुए बादशाह खान ने आगे कहा, “भाइयो, मैं फिर आपसे पूछता हूँ, क्योंकि आप कहते हैं कि मुसलमान तो मेरा भाई है, अय्यूब खा भी मेरा भाई है

और पख्तून भी है, और जब वह मुझे अपना हाथ नहीं देता, तो मैंने आपसे कह दिया है कि मैं निकल पड़ूंगा। सारे संसार में जाऊंगा, जो भी मेरा हाथ थामेगा, मैं उसके हाथ में अपना हाथ दे दूंगा, चाहे वह लाल काफिर भी क्यों न हो।”

अपनी तकरीर के अंत में उन्होंने कहा, “एक और बात भी मेरी सुन लीजिये। मैं यदि बेघर, बरबाद, बेवस, बेसहारा और परेगान फिरूंगा, तो ए नादान भाइयो, आप ही के लिए फिरूंगा। इसलिए मेरी बात पर विचार कीजिये और मुझे वचन दीजिये कि फिर कोई आपको इस्लाम के नाम पर धोखा नहीं दे सकेगा, जैसाकि सारी उम्र आपको धोखा दिया गया है।”

सन् १९६७ के करीब-करीब आखिर में मैवंदवालसाहव को भी त्याग-पत्र देना पड़ा और उनकी जगह वर्तमान प्रधान-मंत्री एतमादीसाहव आये। अफगानिस्तान में जब नया प्रधान-मंत्री आता है तो वहां के संविधान के मुताबिक ससद से विश्वास प्राप्त करना होता है। एतमादीसाहव को भी ऐसा ही करना पड़ा। ससद में चारों ओर से माग आई कि पख्तूनिस्तान के सवाल को उठाओ। केवल एक ही सदस्य ने एतराज किया कि ऐसा करेंगे तो पाकिस्तान हमारे रास्ते में कठिनाइयां खड़ी कर देगा। इसपर ससद में इतना तूफान मचा कि उसे अपना एतराज वापस लेना पड़ा।

इधर पाकिस्तान में अय्यूबसाहव की तानाशाही के सामने लोगों का असंतोष प्रतिदिन बढ़ता ही जा रहा था। रिश्त-

खोरी, लूट, अन्याय और जुल्म से जनता तग आ गई थी। कोई दो दर्जन पूजीवादी राज्याधिकारी और उनके सगे-सवधी और मित्रों ने सारे देश की ६३ प्रतिशत धन-संपत्ति बटोर ली थी। पजाबी मुसलमानों के प्रभुत्व और निरकुशता से सिंधी, बिलोची, पख्तून और बगाली सब तग आ गये थे। उनमें विद्रोह की आग सुलगने लगी थी। बादशाह खान ने फैसला कर लिया कि अगर पाकिस्तान किसी तरह भी उनकी नहीं सुनेगा तो वह कबाइली इलाके में पख्तूनिस्तान की एक आरजी सरकार की घोषणा कर देंगे और अमरीका, इंग्लैंड और यूरोप के अन्य देशों का इसके प्रचार के लिए भ्रमण करेंगे।

३

फिर दार-उल-अमान में

७ जुलाई १९६८ को हम दिल्ली से एरियाना के हवाई जहाज से रवाना हुए। तीन साल पहले जब मैं बादशाह खान से पहली बार मिलने गया था तबसे जमाना बहुत बदल चुका था। कहा उस वक्त की उमंगें और कहा ताश्कन्द-समझौते के बाद की निराशा और निष्प्रयोजनता का वातावरण। वही अन्तर हवाई उड़ान के तब और इस बार के अनुभव में भी पाया। आकाश में गुबार छाया हुआ था। उसके बीच से प्रकृति का अमूर्त मटियाला दृश्य एक धुंधले

साये की तरह कभी एक क्षण के लिए भाकी देता था और कभी छिप जाता था। गजनी का गुलाबी पथरीला चटियल मैदान कीचड़ में पड़ने पर सुखाने के लिए फैलाई हुई एक मैली-कुचैली रगीन साड़ी की तरह दिखाई देता था। अफगानिस्तान में हमारे पिछले एलची थापर साहब की बदली हो चुकी थी। नये एलची मुझसे अच्छी तरह परिचित थे, मगर हमें उनके एक बार भी दर्शन न हुए।

हवाई अड्डे पर बादशाह खान की तरफ से कलीमउल्लाह आये हुए थे। हमारे दूतावास का एक कर्मचारी भी वहाँ पर था। 'दार-उल-अमान' पहुँचे तो बादशाह खान हमारा इतजार कर रहे थे। बगीचे के फूल कुम्हलाये हुए थे, मगर बादशाह खान की तबीयत पहले की निस्वत बहुत अच्छी दिखाई देती थी। उनके चहरे पर नया तेज था। बड़े स्नेह से वह हम दोनों से मिले।

हमारे साथ हवाई जहाज में एक विदेशी दम्पति श्री और श्रीमती स्टाइन थे। वे डेन्मार्क के रहने वाले थे। मेरी बहन डाक्टर सुशीला के पास दिल्ली आकर ठहरे थे। यूरोप में वे शांति-स्थापना के आन्दोलन में लगे थे। अहिंसा के वीर बादशाह खान से वे दार-उल-अमान में मिलने आये। वे जानना चाहते थे कि अहिंसा का गस्त्र सामाजिक और राजनैतिक समस्या को हल करने में कैसे काम में लाया जा सकता है? उत्तर में बादशाह खान ने कहा, "हिन्दुस्तान का स्वाधीनता का सारा अहिंसक युद्ध इस चीज का नमूना है।" उन्होंने फिर पूछा, "मसलन?" बादशाह

खान ने 'भारत छोड़ो' आन्दोलन के वक्त कचहरियो पर धरने की बात की। जहा जनता ने दगा किया था, वहां अंग्रेज सरकार ने शांति-प्रमन के नाम पर पागविक दमन-नीति से आन्दोलन को कुचल डाला था। परिणामस्वरूप आम जनता सहम गई थी। इसके विपरीत खुदाई खिदमत-गारो की ईंट का बदला ईंट से देने के वजाय हँसते मुख निर्दोष कष्ट-सहन की नीति के फलस्वरूप सारी जनता की सहानुभूति उनके साथ हो गई थी और अंग्रेज हकूमत के सामने सख्त नाराजगी भडक उठी थी। सब जानते थे और पुलिस स्वयं भी जानती थी कि अहिंसा युग में पहले जब कभी उनकी इन पठानों से मुठभेड होती थी तो अक्सर पुलिस को मुह की खानी पडती थी। मगर अब उन्हें नगा करके शहर में घुमाया जाता था और तरह-तरह से अपमानित किया जाता था, तो भी वे उगली तक नहीं उठाते थे। पहले तो पठानों का खून गरम हो जाय तो दुश्मन को गाजर-मूली की तरह काटने में उन्हें देर नहीं लगती थी, किन्तु अब अगर उनका धीरज और सहन-शक्ति चुक जाय तो वह आत्म-हत्या कर लेते थे, मगर अहिंसा की अपनी प्रतिज्ञा को नहीं तोडते थे। तलवार के धनी होते हुए भी तलवार को म्यान से निकाले बिना, खुली छाती पर वार भेलकर, उन्होंने सब को दग कर दिया और दिखा दिया कि अहिंसा में कितना बल है।”

“किस युक्ति से आपने इन युद्ध-वीरो को अहिंसक नियंत्रण सिखा दिया ?” डेनिश दम्पति ने पूछा। बादशाह

खान ने जवाब दिया, "हिंसा की कार्य-प्रणाली ग्रहिंसा की कार्य-प्रणाली से भिन्न होती है। हिंसा का उद्देश्य विरोधी को कुचल देना होता है, किन्तु ग्रहिंसा विरोधी के विचार को बदलकर उसे अपना बना लेती है। हम ढोल नगाड़े और ऐसे ही फौजी वाद्य लेकर फौजी ढंग से कवायद करने देहातो में निकल पड़ते थे। हमारी कौम में फूट थी। एक कबीले की दूसरे से नहीं बनती थी। जहालत और वहम में हम डूबे हुए थे। आपस की कलह और खून का बदला खून की हमारी प्रथा ने हमारा सत्यानाश कर रखा था। सामाजिक कुरीतियों और स्वार्थी लोगों के जाल में हम फसे थे। धर्म के नाम पर बहका कर पीर, मुल्लाओं तथा स्वार्थी लोगों ने उन्हें गुमराह कर रखा था। हमने लोगों को भाई-चारे के साथ रहना सिखाया, सामाजिक कुरीतियाँ खत्म करवाई, उनको उद्योग, सफाई, स्वास्थ्य के नियम सिखाये और जो लोग उनकी जहालत से फायदा उठाकर अपना उल्लू सीधा किया करते थे, उनके पजे में उन्हें छुड़ाया। नतीजा यह हुआ कि उनकी ताकत दिन-दूनी रात-चाँगुनी होती गई।"

डेनिस डन्पति ने उन्हें बताया कि पश्चिम में जानिवाद का अर्थ प्रायः युद्ध का निहन्त्ये विरोध करना ही समझा जाता है। जानिवाद की यह व्याख्या उन्हें कुछ संतुष्टि और अपूर्ण लगती थी क्योंकि इसमें न्याय को स्थान नहीं दिया गया था। कई बार पश्चिमी जानिवादी जानि की स्थानि न्याय की बलि चढ़ाने को भी तैयार हो जाते हैं।

बादशाह खान ने कहा, “आप ठीक कहते हैं। वही शांति सच्ची शांति है, जो न्याय की स्थापना का फल हो। शांति असमानता, जोपण और सामाजिक न्याय के अभाव के साथ मेल नहीं खाती। ये परस्पर विरोधी चीजें हैं। अहिंसा-धर्म के पालन से ही सच्ची शांति आ सकती है। अगर मैं ऐशोइशरत और मौज-शौक के गुलछरें उड़ाऊ, जबकि मेरे पड़ोसियों और अनेक देशवासियों को पेटभर खाना और सामान्य सुविधाएं भी नहीं मिलती, तो यह हिंसा होगी, फिर भले ही मैंने किसीके सामने हाथ न उठाया हो।”

काबुल में मेरे परिचित एक बंगाली दम्पति एफ ए ओ^१ में लगे हुए थे। उन्होंने बादशाह खान को और मुझे खाने पर बुलाया। हमारे दूतावास के एक सांस्कृतिक अधिकारी भी थे। मुझसे कहने लगे कि निमंत्रण को स्वीकार करने से पहले उन्होंने काबुल सरकार का रख जाच लेने की सावधानी करली थी। उनसे पूछा गया था कि खाने पर कौन-कौन आनेवाले हैं। यह जानने के बाद जब काबुल सरकार ने अपनी रजामन्दी जाहिर की तभी वे खाने पर पधारे थे। मुझे सहज ही लगा कि इन्होंने हमारे देश की शान को क्या ऊंचाई के शिखर पर चढ़ाया है। खाने के बाद मैंने बात-बात में इनसे पूछा, “क्या आप पश्तो जानते हैं या आपने पश्तो सीखली है?” वह बोले, “जी नहीं, यहा पश्तो जानना आवश्यक नहीं है। खुद आला-हजरत^२ भी पश्तो नहीं बोलते।” यह सुनकर मुझे

१ फूड एंड एग्रीकल्चर आर्गनाइजेशन २ अफगानिस्तान के शाह

बडा ताज्जुब हुआ कि सांस्कृतिक प्रवृत्ति के हमारे द्वैत जिस देश में सांस्कृतिक सम्बन्ध जोड़ने के लिए भेजे गए हैं, उस देश की भाषा का ज्ञान होना ही अनावश्यक समझते हैं, जबकि काबुल विश्वविद्यालय ने पश्तो भाषा के उच्च अभ्यास की पदवी के लिए संस्कृत भाषा सीखना अनिवार्य बना दिया है।

जिस दिन हम काबुल पहुंचे थे, उसी दिन एक वफद जेमीयते-मिल्लते-अफगानिया का पेशावर से बादशाह खान के पास पहुंचा था और खबर लाया था कि २९ जून, १९६८ के दिन नेशनल अव्वामी लीग की एक विराट सभा पेशावर में किस्साखानी बाजार में हुई थी। पूर्व और पश्चिम पाकिस्तान के सब प्रान्तों के प्रतिनिधि उसमें शामिल थे। एक लाख से अधिक लोगों का समूह पेशावर की कड़ी धूप में कई घंटों तक अपूर्व नियंत्रण और सुव्यवस्था के साथ निशब्द गान्ति से बैठा रहा था। पाकिस्तान बनने के बाद बादशाह खान पकड़े गये तबसे यह पहली बार खुदाई खिदमतगार अपनी बाहों पर लाल पट्टे पहने हुए इस तरह आम देखने में आये थे। जनता का उत्साह असीम था। सिंधी, विलोची, पख्तून और बंगाली सब प्रतिनिधियों की यही पुकार थी कि अय्यूबशाही का खात्मा कर दो। एक इकाई को तोड़ दो। सब प्रान्तों में प्रजातंत्रवाद वापस लाया जाय। सब प्रान्तों को एक-से अधिकार तथा प्रादेशिक स्वाधीनता और पूर्व बंगाल को पूरी आजादी दी जाय। सबसे अधिक उत्साह बंगाल की महिलाओं ने दिखाया था और कहा था कि हम अपने पख्तून भाइयों के

न्यायपूर्ण अधिकारों के लिए अपने रक्त की आखिरी वूद दे देगी ।

नेशनल अव्वामी लीग का एक अधिवेशन भी वहा हुआ था । अधिवेशन के आरम्भ में ही चीनी कम्युनिस्ट तो अलग हो गये, बाकी पूर्व और पश्चिमी पाकिस्तान के सब दलों ने मिलकर बादशाह खान के सुपुत्र वलीखा को लीग का प्रमुख चुना । वलीखा प्रमुख पद स्वीकार करने के लिए जरा भी उत्सुक नहीं थे, किन्तु सब प्रतिनिधियों के फैसले को उन्हें स्वीकार करना ही पडा और वह सर्व-सम्मति से नेशनल अव्वामी लीग के प्रमुख चुने गये ।

यह अय्यूबशाही के अन्त का आरम्भ था ।

४

काबुल में सात दिन

८-७-६८

सबेरे चाय के बाद यहा मेरी जो बातें हमारे प्रधान मंत्री, उप-प्रधानमंत्री, गृहमंत्री और अन्य लोगों से हुई वह बादशाहखान को बताई । उन्होंने कहा कि अगर वह हिन्दुस्तान गये तो, हमारा देश उनकी सहायता करे या न करे, वह कोई ऐसी बात करना नहीं चाहेगे, जो हमारी हुकूमत को परेशानी में डाले । बिहार और हरियाणा इत्यादि के भगडों पर उन्होंने अपनी राय दी कि वह सब हमारी केन्द्रीय सरकार द्वारा रक्खी बुरी मिसाल का परिणाम है । फिर हमारे समाज-

वाद की चर्चा शुरू हुई। बादशाह खान को लगता है कि पंडित नेहरू को चाहिए था कि सबसे पहले अंग्रेजी तंत्र और तंत्र-प्रणाली को खत्म करते, किन्तु उन्होंने उसी पर समाजवाद की इमारत खड़ी करनी चाही। नतीजा यह हुआ कि उनका समाजवाद नाममात्र का ही रह गया। अंग्रेजों के जमाने की नौकर-शाही का रंग-ढंग जरा भी न बदला। इसके विपरीत लेनिन ने पुराने तंत्र और तंत्र-प्रणाली को जड़ से उखाड़ फेंका और नये सिरे से एक नये ससार की रचना की। फलतः और कुछ नहीं तो वहाँ खाना, पहनना और शिक्षा तो सबको मिलती है।

मैंने कहा, 'यही तो हमारी अहिंसात्मक क्रांति का विशेष लक्षण था। अंग्रेजी युग के अमलदारों को दंड देने या उनसे बदला लेने के बजाय हमने उन्हें अपना लिया, क्योंकि हमारा विरोध हमारी पुरानी शासन-प्रणाली से था, शासकों या उसके अमलदारों से नहीं।'

इसपर बादशाह खान बोले, "हा, यह तो मैं मानता हूँ, लेकिन आप इतना तो जरूर कर सकते थे कि पहले आप जो करना चाहते हैं और जिस तरह वह करना चाहते हैं, उसकी घोषणा कर देते। पीछे, आप कहते कि यह सब जिसे पूरी तरह से स्वीकार है और इसमें हमारी मदद करेगा, उसे हम नौकरी में ले लेंगे, चाहे वह अंग्रेजी युग में हमारा विरोधी ही क्यों न रहा हो, किन्तु हमारे साथ शामिल होने के बाद अगर किसी ने भी गडबड की तो फिर जरा भी लिहाज किये बिना, निहायत सत्ती से, उससे व्यवहार किया

जायगा ।”

चाय के बाद खूवानी के वगीचे में मैं अकेला घूम रहा था । रास्ते में बादशाह खान का एक पक्का अनुयायी पठान मिल गया । पिछली बार भी वह मिला था । एक जवरदस्त भटके के साथ पठान-तरीके से दो बार हाथ मिलाकर बड़ी मुहब्बत से वारी-वारी दोनों कंधों से वह वगलगीर हुआ । सफेदी मायल लम्बी दाढ़ी और हाथी-जैसा सुडौल शरीर था उसका । बात-बात में कहने लगा, “जबसे हमारे खान यहाँ आये हैं, प्रतिक्रियावादियों का आसन हिलने लग गया है । उनके एक अगुआ आदमी ने मुझसे कहा, ‘तुम्हारा खान तो अब बुड़्डा हो गया है ।’ मैंने जवाब दिया कि हा, अगर अपनी बारह साल की लड़की के साथ शादी करने को उससे कहो तो वह जरूर इन्कार कर देगा, मगर उसका दिल तुम और हम दोनों से मिलकर भी ज्यादा मजबूत है ।” यह कहते-कहते वह हँसी से लोट-पोट हो गया और दो बार फिर से सारी कहानी सुना न ली तब तक उसे सतोष न हुआ ।

बादशाह खान ने बताया कि कुछ समय में वह शाह और वहाँ के प्रधानमंत्री के साथ विचार-विमर्श करके पख्तून-निस्तान के लिए एक अस्थायी सरकार बनाकर उसकी घोषणा करेंगे । अगर अफगानिस्तान की हुकूमत उसे मान्य करले तो फिर हमारी सरकार को उसे मान्य कर लेना चाहिए । पीछे, वह इंग्लैंड और अमरीका से उसे मान्य कराने के लिए वहाँ का भी भ्रमण करेंगे ।

आज तीसरे पहर जमियते-मिल्लते-अफगानिया के युवक

दल के कुछ प्रतिनिधि वादगाह खान से मिलने आये और ढाई घंटे तक उनसे बातचीत की। उन्होंने वादशाह खान से पूछा कि आपका अफगानिस्तान की पहली दो हुकूमतों और वर्तमान एतमादी साहबवाली हुकूमत में पख्तूनिस्तान के संबंध में कोई अन्तर लगता है क्या ? वादशाह खान ने उत्तर देते हुए कहा, “हां, बहुत अंतर है। मौजूदा हुकूमत पहली दो हुकूमतों से बिल्कुल मुक्तलिफ है और पख्तूनों के मसले के सिलसिले में बातचीत करने पर आमादा है और उसे हल करने के लिए मुझसे बातें कर रही है।”

एक नौजवान ने पाकिस्तान की राजनैतिक परिस्थिति में इन्हीं दिनों जो परिवर्तन हुए, जिसके परिणाम-स्वरूप अब्दुलवली खा नेगनलिस्ट अव्वामी पार्टी के प्रमुख चुने गये, उनका जिक्र करते हुए पूछा कि इसके फलस्वरूप क्या पख्तूनों और पाकिस्तान की आम जनता में नया राजनैतिक संबंध पैदा होने की संभावना है ?” इसके जवाब में वादगाह खान ने कहा, “पाकिस्तान की मुक्तलिफ कोमो में भाई-बंदी और दोस्ती के लिए जमीन का तैयार होना एक बड़ी सतोपजनक चीज है, क्योंकि एक देश के आजादीपसंद खडों के बीच गलतफहमी का दूर होना हमारी कौमी उमंगों और आशाओं की सफलता के लिए एक शुभ चिन्ह है और यही वजह है कि वगाल के असतियत को पहचाननेवाले एक नेता ने अपनी तकरीर में पख्तूनों को संबोधित करके यहां तक कह दिया था कि हम इस प्रदेश और प्रदेशवातियों के लिए वगाली आम जनता की ओर में श्रद्धा के फूल लाये हैं,

क्योंकि स्वाभिमान और स्वाधीनता-प्रिय लोगो के लिए यह प्रदेश काबे की-सी प्रतिष्ठा का स्थान रखता है।”

पख्तून लोग आज दो हिस्सो में बटे हुए हैं। ड्यूरेड रेखा के उस पार बसे हुए पख्तूनो के इलाके को आजाद पख्तूनिस्तान और ड्यूरेड रेखा के इस पार अंग्रेजी राज्य के नीचे पख्तून कबीलो के इलाके को ‘महकूम’ पख्तूनिस्तान कहते हैं। दोनों तरफ के पख्तूनो को मिलाकर उनकी एक इकाई बने, तो वह इकाई क्या अफगानिस्तान की हुकूमत के अधीन हो या मुकम्मल तौर पर आजाद, और अगर यह न हो सके, तो और ‘महकूम’ पख्तून पाकिस्तान के सविधान के अन्दर रहते हुए प्रादेशिक स्वाधीनता के लिए आन्दोलन करे, तो उस ओर अफगानिस्तान की हुकूमत या आजाद पख्तून के बीच ताल्लुकात क्या हो, ये बड़े अटपटे प्रश्न हैं। इन दो पक्षो को एक सूत्र में गूथने का बादशाह खान अत्यन्त कुशलतापूर्वक प्रयत्न कर रहे हैं।

‘आजाद’ पख्तूनिस्तान और ‘महकूम’ पख्तूनिस्तान के सबध में एक सवाल का जवाब देते हुए बादशाह खान ने फरमाया कि “आगे, अफगानिस्तान की राजनैतिक परिस्थिति और उसमें परिवर्तनो का असर हमेशा ‘महकूम’ पख्तूनिस्तान पर पड़ा है। मसलन, अफगानिस्तान के पिछले इन्कलाब से हम जाग्रत हुए थे और इन्ही परिवर्तनो के फलस्वरूप हममें राजनैतिक और सामाजिक आन्दोलन की वृत्ति पैदा हो गई थी, जिसके कारण अंग्रेजी साम्राज्य के जमाने में हमारी कौमी तहरीक मुल्क के कोने-कोने में फैल गई थी।”

इन दो विभागों के बीच दृष्टिभेद और खुदाई खिदमतगार आन्दोलन की बात करते हुए उन्होंने बताया कि कई लोगों का इस आन्दोलन में शामिल होने और कड़्यों का इससे अलग हो जाने का कारण सैद्धांतिक मतभेद नहीं था, केवल वैयक्तिक स्वार्थ था। राजनैतिक दलों में मतभेद और संघर्ष का होना एक कुदरती बात है, क्योंकि इक्तदार के मतवाले ऐसी जमायतों में हमेशा फूट डालते आये हैं। ऐसे वैयक्तिक हित की तलाश वाले और अपने पक्ष के हिमायती लोगों और नौजवान अफगानों की जमियत में अहिंसा-हिंसा के प्रश्न पर भी मतभेद है। उसकी तरफ इंगारा करते हुए वादशाह खान ने उन्हें समझाया कि 'जवान अफगान' पार्टी के नौजवानों को चाहिए कि वे अपने ध्येय को सफल बनाने के लिए मुह-व्वत और प्यार का रास्ता इम्तियार करके विपक्षियों पर उसकी श्रेष्ठता को सिद्ध कर दें।

इसी सिलसिले में एक और प्रश्न के जवाब में उन्होंने बताया कि योमे-जणने-इस्तकलाल के दरम्यान योमे-पाकिस्तान के अवसर पर उन्होंने कहा था, कि मरगले (रावलपिंडी के नजदीक का इलाका) से हरात और चितराल और वहां से अरब समुद्र तक का इलाका एक ही खंड है। इसलिए अफगानिस्तान और पस्तूनिस्तान की जनता एक ही कौम है और एक ही राजनैतिक और आर्थिक सूत्र में वे मजबूत बंधे हुए हैं। एक की हालत सुधरेगी तो दूसरे को उसका लाभ मिले बिना नहीं रहेगा।

सूजा पक्तिया में मंगल और जाजी दो कबीले हैं। उनके

लड़ाई छिड़ गई थी। इसपर शोक प्रकट करते हुए वादशाह खान ने बताया कि “इन दोनों कबीलो के बड़ों से मैंने काबुल में कहा है कि वह तुरन्त जाकर पक्तिया में गति स्थापित कर दे और दो भाई कबीलो के बीच दुश्मनी का फौरन खात्मा कर दे।”

अतः मे एक नवयुवक ने कहा, “बाबा, आप खुदाई खिदमतगारों का एक केन्द्र तुरन्त क्यों नहीं स्थापित कर देते ?” इसका उन्होंने जवाब दिया, “इस सिलसिले में हमारी हुकूमत से बातचीत चल रही है। पहले आप खुदाई खिदमतगारों की एक खासी जमात तैयार कर लो, फिर केन्द्र भी मिल जायगा, तबतक जलालाबाद में मेरा घर ही केन्द्र का काम देगा।”

रात, खाने के बाद घूमते समय, भूदान-आंदोलन की बात चल पड़ी। मैंने पाया कि अंग्रेजी ‘भूदान’ को वादशाह खान बड़े ध्यान और वारीकी से पढ़ते थे। उनकी टीका थी कि “जिस तरह भिखारी की झोली में मुट्ठी-भर आटा डाल देने से न तो भिखारी का और न आटा देनेवाले का कल्याण होता है, उसी तरह भूमिहीनों की झोली में थोड़ी भूमि डालने से उनकी या हमारी सामाजिक समस्या का हल नहीं होता। भिखारी को हम इस तरह उल्टा पुरुषार्थहीन बनाते हैं, भिक्षान्न पर जीने की आदत डालते हैं और अपने-आपको और जगत को धोखा देते हैं कि हमने गरीब के प्रति अपने धर्म का पालन कर लिया, जबकि हमें उसे स्वाभिमान और पुरुषार्थ सिखाना चाहिए, अपने परिश्रम से दयानतदारी की

रोटी कमाने का साधन और उसके लिए ज्ञान उसे देना चाहिए। भूदान वालों से मैं यह पूछता हूँ कि भूमिदान पाने-वाले ने उसके लिए खुद क्या किया या आपने उसे इन्सान बनाने के लिए क्या किया ? पहले दलित और दरिद्र पीड़ित को, जिसे इन्सानियत के दर्जे से गिराकर हमने हैवान-सा बना दिया है, इन्सान बनाओ, पीछे दान की बात करो।”

गांधीजी के ‘ट्रस्टीशिप’ के सिद्धांत के बारे में मैंने उनमें अथद्धा-सी पाई। ‘गांधीजी कितने लोगों को ट्रस्टी बना सके ? जो चीज उनकी जिदगी में न हो सकी, वह क्या उनके बिना हो सकेगी ?’ मुझे लगा कि इस विषय का प्रतिपादन विवेकपूर्ण से गांधीजी ने, प्रायः उनकी जीवन-यात्रा के अंतिम चरण में ही किया था, जब बादशाह खान उनके पास नहीं थे। उसकी सारी कल्पना और रूपरेखा से वह मुझे पूरी तरह परिचित नहीं लगे।

६ ७ ६८

आज सबेरे मैं चाय के लिए जरा देर से नीचे गया था। बादशाह खान वगीचे में घूम रहे थे। मैं उनसे मिला। उनके भाई डाक्टर खानसाहब की बात गुरु हुई। वह बता रहे थे कि फ्रिटियर के गवर्नर सर जार्ज कनिंघम ने कैसे उन्हें जेल में उतार लिया था। डाक्टर खानसाहब ‘ब्रिज’ के बड़े चौकीन थे। सर जार्ज को जब उनसे कोई काम निकालना होता था तो उन्हें ‘ब्रिज’ खेलने के लिए अपने यहाँ बुला लिया करते थे और फिर जो भी चाहे, उनसे करवा लेते थे। “मुझे उतरी तरह वह अपने दांव में नहीं ला सकते थे। नतीजा यह

कि डाक्टर खानसाह्व उनके जाल में फस गये और अपने राजनैतिक जीवन की मानो खुद कब्र खोद दी।”

शाम के खाने से पहले बादशाह खान थोड़ा समय घूमे। घूमते-घूमते खुद ही उन्होंने उनके हिन्दुस्तान जाने की बात छेड़ी। बोले, “लोग मुझसे कहते हैं कि हिन्दुस्तान आओ। जवाब में मैं उन्हें एक कहानी सुनाया करता हूँ, ‘एक मरतवा एक बादशाह को खबर मिली कि दीवानगी की आधी आने वाली है। यह सुनकर वह सब दरवाजे खिड़कियाँ, रोशनदान, वगैरा अच्छी तरह बंद करके हुज्रों के अंदर घुस गया। जब आधी चली गई और बाहर चिकला तो जिन लोगों पर आधी का असर हो चुका था वे सब मिलकर उसे दीवाना कहने लगे।’ सो मैं भी अगर हिन्दुस्तान जाऊँ, तो मुझे भी वहाँ के सब लोग इसी तरह दीवाना कहने लगेंगे, क्योंकि मैं तो पुराने जमाने का हूँ।”

५

भारत आने पर राजी

१०-७-६८ — १४-७-६८

शायद लोग नहीं जानते कि अफगानिस्तान के मौजूदा शाह आला-हजरत बादशाह खान को ‘चाचा’ कहकर बुलाते हैं। एक बार वर्तमान प्रधान मंत्री, एतमादीसाह्व, बादशाह खान से मिलने आये, तो बादशाह खान ने उनसे

कहा, “शाह से मिलो, तो मेरी तरफ से उन्हें पैगाम देना कि अय्यूब खा भी मुझे ‘चाचा’ कहा करता था। मगर देखो, उसने मेरे साथ क्या किया है ! आप मुझे ‘चाचा’ कहते हैं, तो क्या आप भी वैसा ही करेंगे ?” दूसरी बार एतमादीसाहब से वादशाह खान मिले तो आला-हजरत भी वहा मौजूद थे। मिलते ही एतमादीसाहब से वादशाह खान ने पूछा, “क्योजी, मैंने जो कहा था, सो आला-हजरत को आपने बताया था क्या ?” वह क्या जवाब देते ? चुप से सिर झुका दिया। इसपर वादशाह खान ने वह सारी बात आला-हजरत को कह सुनाई और पूछा, “तो आप भी क्या वही करेंगे ?” आला-हजरत हँस पड़े और मुहव्वत से उन्हें गले लगा लिया। वादशाह खान ने बताया कि जब वह दौरे पर जाते हैं, तो दौरे का सारा इन्तजाम वहा की हकूमत ही करती है, यहातक कि लोगो को इकट्ठा भी वही करती है। जलालावाद मे एक मकान भी उनके लिए बनवा रही है। ड्राइवर-सहित एक सरकारी मोटर उनकी सेवा मे रहती है। मगर उन्हें ये दोनो चीजे पसंद नही है।

वादशाह खान मेहमद कवीले के हैं। काबुल में हमारी उपस्थिति के दरम्यान वह एक दिन मुझे इस कवीले के एक सरदार के घर खाने को ले गये। कहा जाता है कि इस कवीले ने ही बच्चा सकका को सग्राम मे खदेडकर मौजूदा शाह के पिता नादिरशाह को गद्दी दिलवाई थी। जब नादिरशाह गद्दी पर बैठा तो इसके सरदार खान हाजी हुसैनखा ने उनको अपनी गद्दी पर आने का निमन्त्रण दिया और उनके

स्वागत के लिए अस्त्र-शस्त्र से सुसज्जित सेना का ऐसा शान-दार प्रदर्शन किया कि वह डर गये और सरदार और उसके सारे सगे-सवधियों को कैद में डाल दिया । सारी जायदाद जब्त कर ली और महिलाओं को भी उनके घरों में नजरबंद कर दिया । हाजी हुसैनखा तो कैदखाने में ही करीब १९५८ में गुजर गये । बादशाह खान के अफगानिस्तान में पहुँचने के कुछ पहले या शायद बाद में सरदार के बड़े लड़के फकीर वार्डजे की रिहाई हुई । बादशाह खान ने बाकी लोगों की भी रिहाई करवाई और जब्त हुई जायदादें उन्हें वापस दिलवाई । काबुल की सरकार उनके बड़े लड़के, फकीर वार्डजे, को पख्तूनिस्तान के प्रचार के लिए विदेश भेजना चाहती थी, किन्तु बादशाह खान ने उसे समझाया कि विदेश में जाकर तुम क्या करोगे ? यहाँ रहकर पख्तून भाइयों की निस्वार्थ सेवा में ही क्यों नहीं लग जाते ? चुनाचे, उसने विदेश जाने से इकार कर दिया, मगर हुकूमत के बहुत आग्रह करनेपर वहाँ राज्य के मजदूर विभाग का मदीर (मिनिस्टर) बनना स्वीकार कर लिया । खासा तीन-चार हजार रुपये वेतन में लेता था, किन्तु बादशाह खान ने उसपर ऐसा रग चढ़ाया कि हम काबुल पहुँचे, उससे थोड़े ही समय पहले उसने अपने पद से इस्तीफा दे दिया था और बादशाह खान के साथ खुदाई—खिदमतगार के काम में जुट गया था । उसका छोटा भाई, निकोबावा, भी विश्वविद्यालय में उच्च शिक्षा पाकर कई देशों में घूम आया था । अफगानिस्तान के संविधान के मुताबिक हर किसीको दो साल फौजी तालीम लेनी पड़ती है । उसकी जगह

इन भाई को सरकार ने काबुल विश्वविद्यालय में लेक्चरार के पद पर नियुक्त कर दिया था। वह भी खाने पर आया था। विनोद में कहने लगा, “बाबा, मैं भी खुदाई खिदमतगार हूँ, किन्तु आप तो अदम-तशद्द के खिदमतगार हैं और मैं बा-तश-द्द खिदमतगार हूँ।” उनकी एक बहन है जोहरा। वह भी परम्परा से चली आई परदे की रूढ़ि को छोड़कर सेवा के क्षेत्र में उतर आई थी और खुदाई खिदमतगार बन गई थी। फिर भी इतनी पुरानी प्रथा कोई एकदम थोड़े ही छूटती है। जब हम खाने को बैठे तो हमारे साथ बैठने में शायद उसे सकोच हुआ होगा। वह बाहर ही न आई। रात के साढ़े दस-ग्यारह बजे खाने के बाद हम दार-उल-अमान लौटे तो आते ही सबसे पहले बादशाह खान ने टेलीफोन उठाकर उसे डाट दी, “तुमने आज यह क्या हरकत की? कहा खुदाई खिदमतगारी और कहा परदे की कैद! अच्छा, कल दोपहर मैं अपने मेहमानों को साथ लेकर फिर तुम्हारे यहां आऊंगा और तुम सबकी अपने साथ तस्वीरे खिचवाऊंगा।”

दूसरे दिन दोपहर को वह मुझे अपने साथ लेकर फिर वहां पहुंचे और मुझसे उन सबकी तस्वीरे खिचवाईं। इसी तरह वह हमें कलीम उल्लाह साहब और जकाखील कवीले के दुरानि खा के घर भी खाने को ले गये। दुरानि खा के बाप अफरीदियो में बड़ा रसूख रखते थे। बेटे का भी अफरीदियो में बड़ा असर है। बादशाह खान जहां जाते थे, बच्चे, लड़के, लड़किया और महिलाएं उन्हें घेर लेती थी और अपनी तस्वीरे खिचवाती थी। बच्चों की तो बात ही

क्या ! उनकी गोद में जगह पाने या उनके वगल से सटकर बैठने या खड़े होने की होड़ लग जाती थी । अन्वार उलहक्क-गरान के घर पर गये, तो पहुँचते ही उनकी छोटी सी बच्ची आकर बादशाह खान की गोद में बैठ गई और बोली, “बाबा, यक कलम आजादी,” (एकदम से पूरी आजादी चाहिए) । बड़ों से बच्चों तक सब पख्तूनो को बादशाह खान ने आजादी का गहरा रंग चढा दिया है ।

हम काबुल में बादशाह खान के साथ ७ जुलाई से १४ जुलाई तक सात दिन रहे । रोज एक या दो बैठके हमारी उनके साथ होती थी । जिन बटनाओं के सस्मरणों का रिकार्डिंग करना होता था, उन्हें प्रश्नों के रूप में उनके आगे रखते थे । उनपर वह हमारे साथ चर्चा करते थे, फिर जो कहना होता था, उसे वह पहले लिख लेते थे । जब उनकी पूरी तसल्ली हो जाती थी तभी वह रिकार्डिंग कराते थे ।

बादशाहखान चौकसाई और सच्चाई के बड़े पुजारी हैं । उनमें सागर-सी गम्भीरता है, जिसकी गहराई में उनकी प्रबल-से-प्रबल भावनाएँ भी ऐसे छिप जाती हैं कि किसी-को उनकी खबर तक न पड़े । वह बड़े मित-भाषी हैं, थोड़े-से-थोड़े नपे-तुले शब्दों में जो कहना होता है, कह देते हैं । स्पष्ट वक्तृता उनका विशेष लक्षण है । गोल-मोल बात करना उन्हें आता ही नहीं । देश के बटवारे के बाद अपनी मुसीबतों की बात करते हुए उन्होंने कहा, “तकसीम के बाद जब हम कैद हो गये तब वह (पंडित जवाहरलालजी) मेरे लड़के से एक बार लदन में मिले और हमारी कैदोबद की

दास्तान सुनकर रो दिये । हमारी वे सब मुसीबतें कांग्रेस के बटवारे और झूठे रेफरेन्डम को मजूर करने का नतीजा थी । हमारे तबक्कबात (आगाए) थे कि जवाहरलालजी, राजेन्द्र-प्रसादजी और सरदार पटेलजी, जो हमारे जिदगी-भर के रफीक थे, वे मुसीबत में हमें नहीं छोड़ेंगे । अफसोस, हमारी वे उम्मीदें पूरी नहीं हुई, लेकिन हिन्दुस्तान के लोगों में मैं कभी नाउम्मीद नहीं बनूंगा ।”

“कांग्रेस के नेताओं ने आपका इस तरह त्याग किया । इसका क्या कारण था ?” हमने पूछा । उन्होंने उत्तर दिया, “हकीकत यह है कि एक तो पंडितजी पर लार्ड माउटबेटन का बहुत असर था, लेकिन सबसे ज्यादा इन लोगों को इत्तदार का शौक था ।”

बटवारे से पहले और बटवारे के समय पर उन्हें कांग्रेस से फाटने की जो कोशिशें की गईं, उसका वर्णन करते हुए वादगाह खान ने कहा, “एक दफा यूनस (वादगाह खान का रिश्तेदार महम्मद यूनस) जिन्नासाहब की तरफ से पैगाम लेकर आये थे कि ‘मेरे इर्द-गिर्द निकम्मे लोग हैं । अगर अन्दुल गपफार मेरे साथ हो जाय, तो मैं बहुत-कुछ कर सकता हूँ ।’ लेकिन हमने कांग्रेस को न छोड़ा, पर कांग्रेस ने इत्तदार की खातिर हमें छोड़ दिया, हालांकि हम लोगों को भी इत्तदार मिल सकता था । कांग्रेस के फैसले ने हमारे लोगों पर बहुत बुरा असर हुआ । उन पर नाबूनी का गई खोर गई लोगों ने काम छोड़ा और घर में बैठ गये ।”

अपनी पुस्तक ‘महान्ना गांधी, दि गान्ट फेज’ के द्वितीय

खड मे पडित जवाहरलालजी के उस वाक्य की तरफ मैंने उनका ध्यान खींचा, जिसमे पडितजी ने कहा था कि “रेफरेडम मे भाग लेने से जी चुराना एक प्रकार की भीरता और बददयानती का सूचक होगा।” उसके जवाब मे वह बोले, “रेफरेडम मे शामिल न होने की वजह यह थी कि पाकिस्तान के साथ (हम) मिलना नहीं चाहते थे और हिन्दुस्तान ने हमे छोड़ दिया था। इसलिए हमने (पख्तूनो ने) एलान किया और कहा कि अगर रेफरेडम होना है तो हिन्दुस्तान, पाकिस्तान और पख्तूनिस्तान इन तीनों का होना चाहिए। चूँकि हमारी यह मांग मजूर नहीं की गई, इसलिए हमने इसका वाँयकाँट किया। जब हम यह फैसला कर चुके, तो हमे कांग्रेस की तरफ से खबर मिली कि अगर आप रेफरेडम मे हिस्सा लेने से भागते हैं, तो उसके यह मानी होते हैं कि रेफरेडम मे हमे अपनी जीत के मुतल्लिक शक है और उसको छिपाने के लिए हमने यह बहाना निकाला है। मैं यह पूछता हूँ कि एक भूठे मुद्दे पर रेफरेडम का वाँयकाँट करना क्या यह बददयानती और भीरता थी या बटवारा हासिल करने के लिए और इत्तदार के लिए कांग्रेस का सरीहन भूठे मुद्दे पर रेफरेडम को, बावजूद हमारे और महात्माजी की मुखालिफत के मजूर करना बददयानती थी ?”

आगे चलकर उन्होंने बताया .

“बावजूद हमारे वाँयकाँट के जिन्नासाहब को ५१ फीसदी वोट मिले। कर्नल वगरअहमद ने, जो हरीपुरा जेल मे मेरे साथ कैद थे, बताया कि ‘उन दिनों मैं कोहाट मे था।

मैं कम्पनी-कमांडर था। मैंने अपनी कम्पनी से तीन दफा वोट दिलवाये थे। इसके अलावा बहुत-से लोगो, बल्कि खुदाई खिदमतगारो के भी वोट जाली दिलवाये गए थे।”

मौसम बहुत ही सुहावना था। हवा में गुलाबी-सी ठडक थी। ऊपर की मजिल पर, जिस कमरे में हम रहते थे, उसकी खिडकी के ठीक सामने, बहुत ही नजदीक पकी हुई, सुनहरी, रस से भरी खूमानियो से लदे हुए वृक्ष पर गान गानेवाले पक्षी खुशिया मनाते अपना मधुर सुर अलाप रहे थे। उनके वे अलाप भी रिकार्डिंग में बादशाह खान की आवाज के साथ ऐसे आगये कि सुननेवाले को लगे कि उसके कंधे पर ही बैठा पक्षी अपना आनन्द-गान सुना रहा है। बादशाह खान के साथ हमारा यह सात रोज का सहवास हमारे लिए एक अत्यंत अविस्मरणीय पुण्य अनुभव था।

६ :

आखिर भारत पहुंचे

काबुल से लौटने से पहले हमने बादशाह खान से जान लिया कि गांधी-जन्म-शताब्दी के अवसर पर वह हिन्दुस्तान में जरूर आना चाहेंगे। इसपर से हमें विश्वास हो गया था कि अगर सालगिरह समिति की ओर से उन्हें आमत्रण मिलेगा तो वह उसे अस्वीकार नहीं करेंगे। पख्तूनिस्तान के सवाल पर उन्हें हमारी सरकार से निराशा-पर-निराशा ही होती

रही थी। हमारे काबुल जाने से कुछ समय पहले हमारी पार्लामेंट में वादशाह खान को गांधीजी के दिये हुए वचन के बारे में सवाल पूछा गया था, तो हुकूमत ने जवाब दिया था कि “इस किस्म के वचन का कोई लिखित रिकार्ड हमें नहीं मिलता।” काबुल से लौटते समय वादशाह खान ने हमें भारतवासियों के नाम एक लिखित सदेश दिया था। इस बयान पर तारीख थी दार-उलअमान, १४ जुलाई १९६८ की। इसमें उन्होंने गांधी-जन्म-शताब्दी के अवसर पर हिन्दुस्तान आने के लिए मिले अनेक निमंत्रणों के लिए धन्यवाद देते हुए कहा था।

“मुझे खुशी भी है और अफसोस भी। खुशी इसलिए कि गांधीजी के सिलसिले में हिन्दुस्तान के लोगों ने याद किया और अफसोस इसलिए कि हालात की मजबूरी से मैं इनसे विछड़ा हुआ हूँ। यह माँका तकाजा करता है कि हम इनके उसूलों को अमली जामा पहनाने की कोशिश करें।”

हमारी पार्लामेंट में जो सवाल-जवाब हुए थे, उनका उल्लेख करते हुए उन्होंने कहा

“यह तो सब जानते हैं कि जब हम १९३१ में कराची में हिन्दुस्तान की आजादी की तहरीक में शामिल हुए थे, हमने तबसे किसी किस्म की कुरवानों से गुरेज नहीं किया और आजादी की जद्दोजहद करते रहे, मगर जब आजादी आई तो हमें बताये वगैर फैसला कर लिया गया। गांधीजी ने मुझे खुद कहा था कि अगर तुम्हारे साथ बेइन्ताफी हुई, तो हिन्दुस्तान तुम्हारे हुकूम के लिए लड़ेगा। मगर

अब कहने में आया है कि इसका कोई सरकारी तहरीरी रिकार्ड नहीं है, तो मैं यह पूछता हूँ कि गांधीजी का जवानी इकरार क्या इकरार नहीं ? और क्या यह हिन्दुस्तान का इखलाकी फर्ज और धर्म नहीं कि जैसे हमने इनकी आजादी के लिए जद्दोजहद की, वह भी हमारी आजादी के लिए जद्दोजहद करे ?”

अतः मैं उन्होंने आशा प्रकट की कि हम उनकी मुसीबतों में उनके साथ शरीक होंगे। “इसीमें हमारा, हिन्दुस्तान का और पाकिस्तान का भी भला है।”

उनके अपने हाथ से लिखे इस सदेश के फोटो बनवाकर हमने सालगिरह समिति की तरफ से अखबारों में भेजे। कई अखबारों में वे छपे भी। किन्तु जब आल इंडिया रेडियो में प्रसारित करने के लिए इसकी नकल भेजी, तो गांधीजी के मौखिक वचन वाला सारा हिस्सा उन्होंने उड़ा दिया। कारण यह बताया कि कार्यक्रम में गड़बड़ होने से समय कम रह गया था, इसलिए सदेश को संक्षिप्त रूप में देना पड़ा था। किन्तु हमने तो अंग्रेजी और हिन्दुस्तानी दोनों भाषाओं में सदेश भेजा था। यदि एक भाषा के कार्यक्रम में गड़बड़ हो गई थी तो दूसरी भाषा में वह पूरा प्रसारित होना चाहिए था। इसका हमें कुछ भी उत्तर न मिला।

अगरत १९६८ में श्री सीतारामजी सेक्सरिया के भारतीय संस्कृति संसद के निमंत्रण पर मैंने कलकत्ता में दो भाषण दिये। एक गांधीजी पर, दूसरा बाशाह खान पर। दूसरे दिन के भाषण के आरम्भ में ही स्व० सेठ सोहनलाल

दुग्गड ने बिन मागे ही पच्चीस हजार का एक चैक मेरे हाथ में पकड़ा दिया और कहा कि उनकी तीव्र इच्छा है कि बादशाह खान की अस्सीवी वर्षगांठ पर उन्हें जो थैली भेंट की जानेवाली है, उसमें सबसे पहली रकम उनकी हो। इसके कुछ समय बाद दुग्गडजी का स्वर्गवास हो गया, किन्तु उनकी उदारता और श्रद्धा से हमारी समिति के सब लोग बहुत प्रभावित हुए।

१९६८ के जशन पर बादशाह खान ने पाकिस्तान को आखिरी चेतावनी देते हुए कहा, “पिछले बीस साल से हमने धीरज रखकर शांति के रास्ते से पख्तूनिस्तान के सवाल का फैसला पाकिस्तान के साथ करने की कोशिश की है। अब हम आखिरी बार उनसे फिर विनती करते हैं कि अब भी हमारे साथ न्याय करके हमारे हक हमें दे दो और हमें मजबूर न करो कि हम अलग होकर वलोचिस्तान, सिंध और पख्तून का अपना फेडरेशन बना ले।” पहली बार अफगानिस्तान की हुकूमत ने संयुक्तराष्ट्र संस्था में पख्तूनिस्तान का प्रस्ताव पेश किया और एलान किया कि वे रेफरेडम के आधार पर किये हुए फैसले को स्वीकार नहीं कर सकते, क्योंकि वह रेफरेडम एक झूठा रेफरेडम था।

इसके थोड़े अर्से बाद ही अय्यूबशाही के सामने विद्रोह की जो आग सुलग रही थी, वह भड़क उठी और पूर्व और पश्चिम पाकिस्तान में देखते-देखते फैल गई। वलीखा को पकड़ लिया गया, किन्तु विद्रोह दिन-ब-दिन और भी जोर पकड़ता गया। युवक-वर्ग उबल पड़ा। कालेज और यूनीवर्सिटी

के विद्यार्थी अपनी पढाई छोड़कर मैदान में कूद पड़े। ढाका, रावलपिंडी, पेगावर, लाहौर और दूसरी कई जगहों में हड़ताल हुई, लाठी-चार्ज हुए, गोली चली, मगर “मरज बढ़ता गया ज्यो-ज्यो दवा की।” जब अय्यूवसाहब ने देखा कि अब तो बाजी हाथ से जा रही है तो उन्होंने सब दलों की एक गोलमेज परिपद बुलाई और पख्तूनो की और पूर्व बंगाल की तकरीबन सब मागे मान ली, किन्तु मामला कुछ ऐसा बिगड़ चुका था कि अय्यूवसाहब को अपने पद को छोड़ना पड़ा और हुकूमत की बागडोर जनरल याह्या खान के हाथ में आई। उन्होंने मार्शल लाँ तो जारी रखा, मगर सब दलों के नेताओं के साथ सुलह-शांति से फैसला करने के लिए कोशिश भी जारी रखी। बलीखा रिहा कर दिये गए। वह बादशाह खान से काबुल जाकर मिले और फिर इलाज के लिए यूरोप चले गए। बादशाह खान को विश्वास है कि जिस प्रकार का पख्तूनिस्तान उन्होंने चाहा था, वह शीघ्र ही उन्हें मिल जायगा और अगर न दिया गया, तो याह्याखान का भी वही हाल होगा जो, अय्यूवखा का हुआ है।

इस दरम्यान हमारी सालगिरह समिति का काम बहुत आगे बढ़ गया था। गुजरात, आंध्र, मैसूर, राजस्थान और महाराष्ट्र में बादशाह खान की सालगिरह मनाने के लिए प्रादेशिक समितियां बन गई थी। राष्ट्रीय समिति का सविधान भी तैयार हो गया था और २० फरवरी, १९६६ को वह ‘इंडियन सोसायटीज रजिस्ट्रेशन एक्ट’ के अंतर्गत रजिस्टर करवा दी गई थी। हमारी सरकार ने थैली में दी जाने

वाली रकमों को इन्कमटैक्स से मुक्ति दे दी थी ।

अब जगह-जगह से बादशाह खान के दौरे के निमंत्रण आने लगे । इनको क्या जवाब देना, यह एक बड़ा विकट प्रश्न हो गया था । बादशाह खान कब यहाँ आयेंगे, कितने समय रहेंगे, कहा-कहा जाना चाहेंगे, किसके मेहमान बनेंगे और कहा ठहरेंगे, इन सब चीजों का हमें पता नहीं था । इसलिए हमारी समिति ने फैसला किया कि हमसे दो आदमी समिति के प्रमुख का निमंत्रण-पत्र लेकर बादशाह खान के पास जाय और इन सब चीजों के बारे में उनके विचार समझकर आवें । चुनावें २४ मई १९६६ को हमारी समिति के मंत्री बाकर अली मिर्जा और मै हवाई जहाज से काबुल रवाना हुए । उसी शाम हम ६४ मील मोटर-सफर के बाद जलालाबाद बादशाह खान के पास पहुँच गये ।

इस बीच 'नेहरू अवार्ड फॉर प्रमोटिंग इटरनेशनल अण्डरस्टैंडिंग कमेटी' ने इस साल के पारितोषिक के लिए बादशाह खान को चुना था, लेकिन जलालाबाद पहुँचने पर हमें पता लगा कि हमारे किसी कुशल कूटनीतिज्ञ ने बादशाह खान के कान में यह भी फूक दिया था कि यह पारितोषिक उन्हें अफगानिस्तान में भी पहुँचा दिया जा सकता है । इसके लिए उन्हें हिन्दुस्तान आने का कष्ट उठाने की विशेष आवश्यकता नहीं । एक और बात भी काबुल-स्थित हमारे कुशल कूटनीतिज्ञों ने ऐसी की कि जिसके फलस्वरूप बादशाह खान को लगने लगा कि इस पारितोषिक को उन्हें स्वीकार करना भी चाहिए कि नहीं ।

एक दिन जलालाबाद रहकर २७ तारीख को हम अपने निमंत्रण का स्वीकृति-पत्र लेकर वहाँ से लौटे और उसी दिन वापस आ गये । बादशाह खान ने जो पत्र हमें दिया वह यह था ।

जलालाबाद

२७ ५ ६६

‘प्रिय जयप्रकाशजी,

२२ मई, १९६६ को आपकी समिति की ओर से गांधी-जन्म-शताब्दी के अवसर पर हिन्दुस्तान आने का निमंत्रण वाकरअली मिर्जा और प्यारेलाल ने मुझे दिया है । मैं इसके लिए आपको धन्यवाद देता हूँ ।

मुझे तो इससे अच्छी चीज क्या लग सकती है ? आप जानते हैं कि मेरा यह दृढ़ विश्वास है कि सत्य और अहिंसा का जो रास्ता हमें गांधीजी ने बताया है और जिसपर चलने का मैंने जीवन-भर विनम्र प्रयत्न किया है, उसके सिवा जगत के छुटकारे का कोई रास्ता ही नहीं । आप ठीक कहते हैं, हिन्दुस्तान की जनता का आज भी मुझपर वैसे ही हक है, जैसे कि गांधीजी के जीवनकाल में था ।

मैं एक खुदाई खिदमतगार हूँ और खुदा नजदीक तो सारी मानव-जाति भाई ही हैं । सेवा उसका मजहब होता है । इसनिष्ठ को खुशी से स्वीकार करता हूँ ।
आगामी गांधी-जन्म-शताब्दी

अपने परिचय को फिर से ताजा करने की राह देखूंगा ।

आपका,

—अब्दुल गफ्फार

वादशाह खान को यहा लाने के लिए एक खास विमान सरकार की तरफ से भिजवाने की और वादशाह खान और उनके साथ अगर कोई साथी आनेवाले हो, तो उनके लिए हवाई जहाज के टिकट भेजने की व्यवस्था हम करना चाहते थे, किन्तु वादशाह खान ने दोनों से इन्कार कर दिया और अपने ही खर्च से तेहरान के रास्ते बम्बई होकर पहली अक्टूबर को सवेरे ६ बजे पालम हवाई अड्डे पर पहुंचे । उनके साथ उनकी पोती, गनी की लड़की, जरीना भी थी । हमारी सरकार ने उनके रिश्तेदार, महम्मद यूनस को, जो अल्जीरिया में हमारे राजदूत हैं, बुलाकर उनके निजी मंत्री के तौर पर उनके साथ लगा दिया ।

इतने लम्बे हवाई सफर के बाद पालम से अपने मुकाम पर पहुंचते-पहुंचते वह बेहद थक गये थे, फिर भी सीमा-प्रात के पख्तून भाइयों की एक सभा के आगे अपनी कोठी के ही अहाते में उन्होंने सख्त धूप होने पर भी कोई पौन घंटे तक अत्यन्त भावना-पूर्ण भाषण दिया । लोगों को रोकने की कोशिश करने के बावजूद मुलाकातियों का ताता लगा ही रहा । उसी शाम उनको राजघाट पर 'गांधी-दर्शन' का उद्घाटन करना था, किन्तु वहा जाने के समय डाक्टरों ने उनकी जांच की तो जाने से मना कर दिया और मजबूरन वादशाह खान को रुक जाना पड़ा । दूसरे दिन शाम

को रामलीला मैदान में उन्होंने हिन्दुस्तान आने के बाद पहली बार ग्राम सभा में भाषण दिया। जनता के उत्साह का पार न था। दो लाख से अधिक लोग उस विराट सभा में मौजूद होंगे। पिछले दिन वह राजघाट नहीं जा सके थे इससे अनिश्चितपन का वातावरण पैदा हो गया था, वरना भीड़ और भी अधिक होती।

सभा में जाते और वहां से लौटते समय गहरी शाम होने पर भी उनके रास्ते के दोनों ओर हजारों स्त्री, पुरुष और बच्चों का जमघट था। जिस निस्तब्ध शांति के साथ इस विराट मानव—समुदाय ने उनके भाषण को सुना, वह अनुपम थी। (भाषण के लिए परिशिष्ट देखिये) इतना ही नहीं, बल्कि इससे भी अधिक, उनका वह भाषण था, जो उन्होंने हमारी ससद के दोनों सदनों की संयुक्त सभा में २४ नवम्बर १९६९ को दिया था। हमारी ससद के इतिहास में यह पहला ही अवसर था जबकि ससद के दोनों सदनों की संयुक्त बैठक के आगे इस तरह भाषण देने के लिए एक ऐसे व्यक्ति को बुलाया गया जो, किसी राष्ट्र का सर्वोपरि सत्ताधारी नहीं था। हमारे राज्यसभा के अध्यक्ष (भारत के उपराष्ट्रपति) और उपाध्यक्ष ने स्वागत और धन्यवाद करते समय जो श्रद्धाजलि उन्हें अर्पण की, वह एक अलग ही हैसियत रखती है। पुराने-से-पुराने ससद के सदस्यों का कहना है कि आज तक किसी भी विदेशी विशिष्ट व्यक्ति का ऐसा हृदय-स्पर्शी स्वागत नहीं हुआ था, जैसा कि बादशाह खान का हुआ। ससद सदस्यों से उन्होंने खूब दिल खोलकर बातें की और ऐसी खरी-खरी सुनाई कि और कोई नहीं सुना

सकता था । इसका उन्हे पूरा हक भी था । उनका भाषण हमारे लिए आने वाले सनय मे अंधेरी रात मे एक दीप-स्तम्भ की तरह रहेगा ।

• ७

उपसंहार

तेईस साल के वियोग के बाद इस तरह वादगाह खान को हिन्दुस्तान लाने का हमारा स्वप्न सफल हुआ । मगर ठीक उनके आने के समय गाधीजी के गुजरात मे गाधीजी की जन्म-शताब्दी के अवसर पर ही हिन्दू-मुस्लिम फसाद का दावानल बघक उठा और वहां के लोग अपनी मानवता को खोकर पिशाच और दानवी से भी नीचे उतर आये ।

वादगाह खान हमसे कह सकते थे कि हिन्दुस्तान के स्वाधीनता-युद्ध के दरमियान मैंने १५ साल अंग्रेजों के जेल में काटे और हजारों खुदाई खिदमतगारों ने ऐसे अत्याचार सहन किये कि उनका हाल सुनकर रोगटे खड़े हो जाते हैं । आपने अपने लिए सत्ता और अधिकार का सौदा करने के लिए हमें भेड़ियों के आगे डाल दिया । स्वाधीनता के बाद आपके किये के फलस्वरूप मुझे फिर १५ साल पाकिस्तानी जेलों में काटने पड़े और वहां से मरते-मरते बचकर आपके पास आया तो आपने इस पाशविक हत्याकाण्ड से मेरा सत्कार किया, तो जाओ तुम अपने रास्ते और पाओ अपने किये का फल ।

मैं तुम्हारे इस अभिशप्त देश में पाव भी नहीं रखना चाहता । पर इस महान आत्मा ने जहर की इस आखिरी घूट को भी पी लिया और हमसे कहा, “आपका मेरे प्रति और मेरा आपके और गांधीजी के प्रति प्रेम मुझे यहा खींच लाया है । मैं देखने आया हू कि स्वाधीन भारत की वास्तव गांधीजी के स्वप्नों को आपने कहातक सिद्ध किया है । कहातक आप उनके रास्ते पर चल रहे हैं । मैं पाता हू कि आपने इतनी जल्दी गांधीजी और उनके सवक को और उनकी जन्म-शताब्दी के पुण्य अवसर पर भुला दिया है, यह घोर पाप किया है । मैं आपके इस पाप का कफारा (प्रायश्चित्त) करने को यहा आया हू, क्योंकि आप मेरे हैं और मैं आपका हू ।”

प्रायश्चित्त के रूप में उन्होंने अपने अस्सीवें वर्ष में जबकि उनका शरीर ३० साल के कष्ट-सहन के फलस्वरूप जर्जरित हो रहा था, मित्रों और डाक्टरों के अनुरोध के बावजूद तीन रोज का उपवास किया । जबसे वह यहा आये हैं, रात-दिन, अक्सर तीसरे दर्जे में रेल-सफर करके, वह हमें जगाने के लिए अपना खून-पसीना एक कर रहे हैं । उनकी कोशिश है कि हो सके तो अब भी हमें गांधीजी के रास्ते पर वापस ले आये । वह पूछते हैं कि क्या कारण है कि स्वाधीनता के बाईस साल बाद हम अपने लिए पर्याप्त अन्न भी पैदा नहीं कर सके और भिखमगो की तरह भिक्षा-पात्र लेकर दूसरे देशों से भीख मागते फिरते हैं ? उन्हें आश्चर्य होता है कि हम नाम तो समाजवाद का लेते हैं, लेकिन हमारे

देहातो मे गरीब पहले से भी अधिक गरीब हो गये हैं। शहरो मे आएदिन गगन-चुम्बी भवन खडे होते जाते है, मगर गरीब की भोपडी मे दीया भी नही जलता। क्या इसीका नाम समाजवाद है? वह हमे बताते है कि समाजवाद उसे कहते है, जिसमे सबको पर्याप्त खाने-पीने को मिले और उनकी सब प्राथमिक आवश्यकताएँ पूरी हो, पीछे भले ही कोई भोग-विलास का नाम ले। वह कहते है कि अगर समाजवाद जनता को सत्य और नीति के रास्ते पर चलना नही सिखाता, नेकी के रास्ते पर चलने मे उसकी मदद नही करता, अगर हुकूमत शराबबंदी की जगह शराबखोरी की आमदनी से अपना खजाना भरने की कोशिश करती है, हाकिम नेक और सादा जिन्दगी की जगह ऐगोइशरत के गुलछरें उडाते दिखाई देते है, तो वह समाजवाद नही, उसकी हँसी उडाना है।

वह सवाल करते है कि क्यो चारो तरफ हमारे देश मे भगडे और फसाद की ज्वाला भभकती नजर आती है? और बताते है कि इसका कारण यह है कि देश के नेता हुकूमत मे पैसे और अधिकार की खातिर जाते है सेवा के लिए नही। जहा सेवा ही ध्येय हो, वहा भगडो को स्थान नही रहता। हमारी आम जनता से वह कहते है कि इसका इलाज आपके ही हाथ मे है। आप जम्हूरियत है। जम्हूरियत मे जनता ही हुकूमत की मालिक होती है। हुकूमत उसकी नौकर होती है। आपके पास वोट है, आप जिसे चाहे गद्दी पर बिठा सकते है और गद्दी से उतार सकते है। क्यो आप अपनी वोट

पैसेवालों के आगे बेच देते हैं ? क्यों अपनी दशा को सुधारने के लिए इसका इस्तैमाल नहीं करते ? आप जागो ! सब मिलकर एक होओ । केवल निस्वार्थ और सेवा-वृत्ति वाले चरित्रवान लोगों को गद्दी पर बिठाओ ।

आखिर में वह हमसे कहते हैं कि आज राष्ट्रीयता का युग है । राष्ट्रीयता का आधार देश होता है, न कि मजहब । और मजहब तो आपस में प्रेम सिखाता है, न कि नफरत करना । किन्तु स्वार्थी लोग मजहब का दुरुपयोग नफरत और फसाद फैलाने में करते हैं । ऐसे लोगों से बचो ।

राष्ट्रीयता की बुनियाद कौमी एकता होती है और एकता का आधार न्याय और समान अधिकार होते हैं । अगर अल्पमत जाति पर शक करके उसके वाजवी अधिकार से उसे वंचित कर दिया जाय या उसे दबाकर रखा जाय तो बहुमत जाति की भले ही तात्कालिक शक्ति बढ़ जाय, मगर देश कमजोर होगा, क्योंकि एक कड़ी कमजोर होने से सारी जजीर कमजोर हो जाती है ।

हमारे देश के मुसलमानों में आज राष्ट्रीयता की कमी पाई जाती है, क्योंकि उनमें ऐसे कोई नेता पैदा नहीं हुए, जो निस्वार्थ भाव से उनकी सेवा में अपना तन, मन, धन लगाने को तैयार हों । इसलिए वे आज पिछड़े हुए हैं । उनमें राष्ट्रीयता का भाव जाग्रत करके, उनका संगठन करके, उनमें समाज-सुधार दाखिल करने, उन्हें देश-प्रेम की लौ लगाने, इसके लिए वह खुदाई खिदमतगारों की एक जमात यहाँ खड़ी करना चाहते हैं, जिसमें हिन्दू, मुस्लिम, सिख, पारसी, ईसाई सब

मिलकर गरीबों की सेवा करे, दलित का रक्षण करे, भाई-चारे का वातावरण पैदा करके हमारी राष्ट्रीयता की बुनियाद को सुदृढ़ बनावे।

गांधीजी ने एक बार फ्रटियर के खुदाई खिदमतगारों से कहा था कि वह उस दिन की राह देख रहे हैं, जब खुदाई खिदमतगार सारे हिन्दुस्तान में फैल जायेंगे और देश के सामने वीर की अहिंसा की मिसाल रखेंगे। गांधीजी के उस स्वप्न को आज बादशाह खान सिद्ध करना चाहते हैं। हिन्दुस्तान के बटवारे के बाद एक बार गांधीजी को एक ऐसी खबर मिली थी, जिससे उन्हें लगा कि खान-भाइयों की जान खतरे में है। तब उन्होंने बादशाह खान को एक पत्र में हिन्दुस्तान में आने का निमन्त्रण दिया था और लिखा था, “मैं चाहता हूँ कि आप खुल्लमखुल्ला यहाँ आकर अहिंसा के शस्त्र का विकास मेरे साथ अथवा मेरे बिना करने में लग जायें। मगर मेरे बिना वह कैसे हो सकता है, यह मैं नहीं जानता।” जो चीज उस समय गांधीजी की कल्पना से बाहर थी, वही चीज बादशाह खान उनकी अनुपस्थिति में आज हमारे बीच कर रहे हैं। अहिंसा के शस्त्र का विकसित प्रयोग वह हिन्दू-मुस्लिम-समस्या और हिन्द-पाकिस्तान की समस्या को हल करने के लिए आज हमसे करवाना चाहते हैं।

२७ जुलाई १९४७ को जब बादशाह खान दिल्ली रेलवे स्टेशन पर गांधीजी से अंतिम विदाई लेने गये थे, तब गांधीजी ने उनसे कहा था कि जाओ और पाकिस्तान को, जैसा उसका नाम है वैसा ‘पाक’ बनाओ।” यह काम उन्होंने

लगभग कर दिखाया है। बंटवारे के बाद गांधीजी ने आशा प्रकट की थी कि “देश के टुकड़े तो हुए मगर दिल के टुकड़े न हो।” आज पहली बार पाकिस्तान में एक ऐसी हुकूमत बनने की संभावना है कि जिसका मूल और अस्तित्व हमारे प्रति द्वेष और धर्माधिता में ही नहीं है। इस अवसर पर अगर हम अपने घर को सवार सके, तो फिर वह स्वप्न जिसके लिए गांधीजी ने साधना की थी, सफल हो सकता है।

हम सब जानते हैं कि पाकिस्तान में एक दल ऐसा है, जो गुरु से कहता आया है कि हिन्दू-मुस्लिम, यह दो भिन्न कौमे हैं। इनका कभी मेल नहीं हो सकता। इसी आधार पर उन्होंने हिन्दुस्तान का बंटवारा मांगा और करवाया। सवाल यह है कि क्या आज हम अपने आचरण से इस दल को यह कहने का मौका देंगे कि जो वह कहते थे, वही ठीक है? क्या हम उनकी उस दलील का समर्थन करेंगे, जिसके आधार पर हिन्दुस्तान का बंटवारा हुआ और जिसको न मानने पर बादशाह खान जैसे लोगों को उन्होंने ‘हिन्दू’ और ‘काफिर’ कहना शुरू किया था, या कि हम निद्रा कर देंगे कि हिन्दुस्तान के नात करोड़ मुनलमान हमारे ही भाई, हमारे राष्ट्र के तविभाज्य अंग, हैं?

दिया है कि “ए-वी-सी” (अफगानिस्तान-बर्मा-सीलोन) तिकोने के अतर्गत सब देशों को उनके अपने और जगत के कल्याण के लिए एक दिन एक सूत्र में गुथ जाना ही है।

हर शुभ काम के लिए एक शुभ घड़ी, मंगल मूर्त होता है। वह निकल जाय तो काम बिगड़ जाता है। बादशाह खान के जीतेजी ही यह महान कार्य हो सकता है। अगर हमने इस स्वर्ण अवसर को हाथ से जाने दिया तो फिर ऐसा अवसर सौ साल तक भी हमारे हाथ आने का नहीं।

परिशिष्ट

: १ :

खुदाई खिदमतगार आन्दोलन : उद्देश्य और सिद्धान्त

हाल ही में काबुल में पश्तो भाषा की एक छोटी-सी किताब छपी है, जिसमें बादशाह खान ने खुदाई खिदमतगार आन्दोलन के उद्देश्यों को फिर से स्पष्ट करते हुए वे उसूल या सिद्धान्त भी बताये हैं, जिनपर इस आन्दोलन का आधार है। भूमिका के रूप में कुरान की एक आयत दी गई है, जिसका अर्थ इस प्रकार है

“तुम्हीं लोगो में से एक गिरोह ऐसा पैदा होगा, जो लोगो को नेकी की राह पर ले चलने के लिए राजी करेगा और उनके दिलों में वह जज्वा पैदा करेगा, जिससे वे बुराई छोड़कर अच्छाई की तरफ बढ़ेंगे। यही वे लोग हैं, जिन्हें पूरे तौर पर जिन्दगी का असल मकसद हासिल हो सकेगा।”

बादशाह खान इसी बात को मानकर चले हैं कि भगवान निर्गुण है, इसलिए किसी भी व्यक्ति से वह अपनी कोई निजी सेवा कराना नहीं चाहता। इसलिए खुदा के बन्दों की खिदमत करना ही खुदाई खिदमतगार की निगाह में खुदा की असल खिदमत होगी। वह बिना किसी इनाम या मेहनताने के बन्दों की खिदमत करेगा। खुदाई खिदमतगार नामक आन्दोलन एक सामाजिक और नैतिक आन्दोलन है। इसके बानी खान अब्दुल गफ्फार खान हैं। इस आन्दोलन की नीव सन् १९२९ में उत्तमानजई नामक गांव में डाली गई थी। इसके उसूल या सिद्धान्त निम्न प्रकार हैं

१ कोई भी खुदाई खिदमतगार अपनी जुवान या हाथ से किसी भी प्राणी को कोई कष्ट नहीं पहुंचाएगा और जो काम वह अपने लिए पसन्द नहीं करेगा, वह दूसरों के लिए भी नहीं करेगा।

२ कोई भी खुदाई खिदमतगार न तो किसीकी बुराई करेगा, न झूठ बोलेगा।

३ हर खुदाई खिदमतगार, जहा कही भी वह होगा, हर जुल्म और ज्यादाती का मुकाबला अपनी नेकी से करेगा और अपने मुखालिफ को प्यार-मुहब्बत से जीतने की कोशिश करेगा ।

४ कोई खुदाई खिदमतगार जुल्म में गरीब नहीं होगा, बल्कि हर मजलूम का साथ देगा ।

५ हर खुदाई खिदमतगार किसी भी तरह की पार्टिवाजी से अलग रहेगा । वह न तो किसीसे बदला लेगा, न किसीसे कोई वैर-भाव रखेगा ।

६ हर खुदाई खिदमतगार समाज को नुकसान पहुंचानेवाले गलत रस्मों-रिवाज छोड़ देगा और उन्हें जड़ से उखाड़ फेंकने के लिए लगातार जिहाद करता रहेगा ।

७ हर खुदाई खिदमतगार बिल्कुल सादा जीवन बितायगा ।

८ हर खुदाई खिदमतगार अपनी हक और हलाल की कमाई पर जिन्दा रहेगा । किसीका हक नहीं मारेगा और निठल्ला नहीं बैठेगा ।

९ हर खुदाई खिदमतगार दिलोजान से अपने देश तथा समाज की सेवा करेगा । वह मान या पद के लालच में आकर अपने देश या समाज पर कोई आंच न आने देगा । देश और समाज के लिए वह हर बलिदान के लिए हर वक्त तैयार रहेगा ।

१० हर खुदाई खिदमतगार सर्वसम्मति से किये गए अपनी जमात के हर फैसले और हुक्म का पाबंद रहेगा और ईमानदारी के साथ उसका पालन भी करेगा ।

खुदाई खिदमतगार बनने के बाद जो प्रतिज्ञा की जाती है, वह इस प्रकार है

“मैं खुदा को हाजिर नाजिर मानकर वादा करता हू कि मैं अपने सगठन के प्रति वफादार रहूंगा और ईमानदारी के साथ ऊपर लिखे दस उसूलों की पाबंदी करूंगा ।”

कुरान शरीफ की एक अन्य आयत के साथ पुस्तक समाप्त की गई है, जिसका भावार्थ यह है

“खुदा पाक उस कोम की हालत तबतक नहीं बदलता, जबतक कि वह कोम खुद अपनी हालत बदलने की कोशिश नहीं करती ।”

बादशाह खान का पश्चिमी पाकिस्तान के उच्च न्यायालय में लिखित बयान

जनावेमन,

यह दावा किया जाता है कि पाकिस्तान इस्लामी खयालात पर मुनहसिर एक जम्हूरियत राज है। हदीस शरीफ (इस्लाम का एक पवित्र ग्रंथ, जिसमें पैगम्बर के उपदेश हैं) में आया है कि एक जालिम और जाविर शासक के सामने सच-सच कह देना सबसे बड़ा जिहाद है। मैं रसूल का खिदमतगार हूँ, इसलिए रसूल का यह हुक्म मैंने हमेशा अपने सामने रखने की कोशिश की है। आपके सामने यह हदीस बयान करने का मकसद भी यही है कि मेरे मुकदमे का फैसला करने वक्त यह आपके सामने रहे। मेहरबानी करके मुझे इजाजत दीजिए कि मैं अपने मुकदमे, अपने काम, अपनी जिन्दगी और अपनी सरगमियों के बारे में कुछ हकीकतें इस ऊँची अदालत के सामने पेश कर सकूँ।

मेरी शुरू की जिन्दगी

मैंने जब सन् १९०७ में मैट्रिक का इम्तिहान दिया, तो मेरे पिता की यह इच्छा थी कि मैं इंग्लैंड जाकर इंजीनियरिंग की पढाई करूँ। हम दो भाई हैं। हममें से एक, जो अब डॉक्टर खानसाहब के नाम से मशहूर है, उस वक्त इंग्लैंड में डॉक्टरी पढ रहे थे। इस तरह बेटों में सिर्फ मैं ही घर पर था। मेरी माँ मुझे इंग्लैंड भेजने को तैयार नहीं थी। लिहाजा मैंने माँ की खुशी की खातिर बाहर जाने का खयाल छोड़ दिया, क्योंकि मैं जानता था कि माँ को खुश रखना ही सबसे बड़ा गुण है।

उस जमाने में मेरी कौम अंधेरे में थी। हमारे इलाके में स्कूल नहीं थे। अगर कोई थे भी, तो मुल्ला लोग उन स्कूलों में तालीम दिलाने के खिलाफ थे। उनका खयाल था कि ये स्कूल अंग्रेजों ने कायम किये हैं

और यहा तालीम लेना पाप है ।

खिलाफत आन्दोलन

इसलिए तालीम फैलाने के लिए अपने साथियों की मदद से मैंने एक मुस्लिम स्कूल खोलने का आन्दोलन शुरू किया । बाद मे हम कई स्कूल खोलने मे कामयाब हुए । इसी दौरान खिलाफत-आन्दोलन शुरू हो गया । इस आन्दोलन के सिलसिले मे मुझे तीन साल सख्त कैद की सजा दी गई । उन दिनों मैंने महसूस किया कि हालांकि हमारी तालीमी हालत कुछ सुधरी है, लेकिन हमारी समाजी हालत वैसी ही खराब है ।

खुदाई खिदमतगार

कुछ वक्त बाद मैंने खुदाई खिदमतगार आन्दोलन शुरू किया । यह एक खास किस्म की समाजी और इस्लामी तहरीक थी और इसका मकसद था उन बुरी रस्मों और बुरे रिवाजों को जड़ से उखाड़ना, जो उस वक्त हमारी कौम मे मौजूद थे । लेकिन अभी आन्दोलन शुरू किये कुछ ही महीने हुए थे कि सरकार ने हमे गिरफ्तार कर लिया । यह बात मेरे लिए बड़ी तकलीफदेह थी । फिर सरकार ने इस आन्दोलन को कुचलने के लिए ऐसे वहशियाना उपायों से काम लिया कि मुन्ना यहा उनका जिक्र करते भी शर्म महसूस होती है ।

इसी तरह कई बरस बीत गये ।

सन् १९३० मे मुझे गुजरात स्पेशल जेल मे नजरबन्द कर दिया गया । वह जेल उस वक्त सिर्फ पंजाब के राजनैतिक कैदियों के लिए थी । वहा हमारे एक या दो पुराने साथी हमसे मिलने आये और उन्होंने उन जुल्मों की दर्दनाक कहानिया सुनाई, जो अंग्रेजी हुकूमत हम पर ढा रही थी । वह सब सुनकर हमे बड़ा सदमा पहुंचा और हमने आपस मे सलाह-मशविरा करके बाद मे अपने दोस्तों से कहा कि वे दिल्ली, लाहौर और शिमला जाकर मुस्लिम लीग और दूसरी मुस्लिम जमातों के लीडरों से मिले । उन्हें हम अपने मुसलमान भाई समझते थे । हमे उनसे बड़ी उम्मीद थी कि ऐसे हालात मे वे हमारी मदद करेंगे । मगर

कुछ दिन बाद मेरे दोस्तों ने वापस आकर बताया कि मुस्लिम लीग हमारी मदद के लिए तैयार नहीं है, क्योंकि हमारी लड़ाई अंग्रेजों के खिलाफ है और मुसलमान लीडर अंग्रेजों से लड़ाई छेड़ने के हक में नहीं है।

कांग्रेस से गठजोड़

इसके बाद हमारे साथी कांग्रेस के पास पहुँचे। कांग्रेसी लीडरों ने उनसे कहा कि अगर हम कांग्रेस का साथ दें, तो वे भी हमारी मदद करने के लिए तैयार हो जायेंगे। ये थे वे हालात, जिनमें हमने कांग्रेस से गठजोड़ किया और इस तरह अंग्रेजों पर शक करने और यकीन न रखने की वजह से हमारा समाजी आन्दोलन एक राजनैतिक आन्दोलन बन गया। लेकिन अभी भी इसमें और मुल्क के दूसरे राजनैतिक आन्दोलनों में बड़ा फर्क था। हमारा आन्दोलन राजनैतिक हो जाने पर भी हममें अपनी सजहवी और रूहानी खूबियों के अलावा समाजी और माली सुधारवाली खासियतें बरकरार रही।

मैंने उन हालात का जिक्र किया है, जिनकी वजह से हम कांग्रेस में शामिल हुए। यह जिक्र इसलिए किया है, क्योंकि पंजाब के कुछ अखबार आज भी हमें बदनाम करने में लगे हुए हैं और हमें कांग्रेसी कह-कहकर हमारे बारे में गलतफहमिया फैला रहे हैं। गलती पर हम थे या मुस्लिम लीग, इसका अन्दाजा लगाने के लिए इन हकीकतों पर पूरी तरह से गौर करने की जरूरत है। हम अकेले ही अंग्रेजों का मुकाबला नहीं कर सकते थे। हमें मदद की जरूरत थी और उन हालात में, जब कि मुस्लिम लीग और मुसलमान लीडरों ने मदद देने से साफ इन्कार कर दिया था, हम कांग्रेस से मिल जाने के सिवा और कौन-सा रास्ता चुन सकते थे ?

नून से मुलाकात

सन् १९३१ में जब गांधी-अविन-समझौता हुआ, तो मुझे और मेरे दूसरे साथियों को रिहा कर दिया गया। इसी साल के आखिर में शिमला में कांग्रेस वर्किंग कमेटी की बैठक हुई। मैंने भी उसमें हिस्सा लिया।

शिमला में कॉलेज के एक छात्र ने हमें सेसिल होटल में दोपहर के खाने पर बुलाया। उस दावत में सर फीरोजखाना नून भी मौजूद थे। वह उन दिनों पंजाब की वज्जारत में थे। सर फीरोजखाना नून ने मुझसे कहा कि हमने कांग्रेस में शामिल होकर उन्हें बोखा दिया है। मैंने उन्हें बताया कि अंग्रेज हमें कुचलना चाहते थे और चूंकि हम अकेले उनके मुकाबले के काबिल नहीं थे, इसलिए हमारे पास इसके सिवा और कोई चारा ही न था। मैंने उनसे यह भी कहा कि सबसे पहले हमने मुस्लिम लीग से ही मदद मांगी थी। हम मुस्लिम लीगी लीडरों को अपना मुसलमान भाई समझते थे और हमें उम्मीद थी कि वे हमारी मदद जरूर करेंगे। लेकिन जब उन्होंने हमारी मदद करने से इन्कार कर दिया, तो हमने कांग्रेस की तरफ हाथ दबाया। अगर सर फीरोजखाना नून और दूसरे मुसलमान लीडर मुसलमानों की तबाही नहीं चाहते, तो अब भी कोई नुकसान नहीं हुआ है। पंजाब के मुसलमानों और उनके नेताओं को हमारे साथ मिलकर चलना चाहिए। यह सच है कि हम अंग्रेजों की गुलामी से तंग आ चुके हैं और आजादी चाहते हैं। अगर मुसलमान लीडर आजादी की जग में शामिल होने के लिए तैयार हो, तो हम भी महात्मा गांधी को छोड़ने और कांग्रेस से इस्तीफा देने को तैयार हैं। मैंने सर फीरोजखाना नून से कहा कि उस हालत में उन्हें सरकारी ओहदा छोड़ देना पड़ेगा। नूनसाहब ने कहा कि वह अपने साथियों से मश-विरा करके इस बारे में जवाब देंगे। उस जवाब का आज भी सिर्फ इन्तजार ही है।

सन् १९४० में हिन्दू-मुस्लिम दंगों के दौरान पटना में मेरी नून-साहब से भेंट हो गई। वह उस समय यूनुससाहब के होटल में थे। उन्होंने मुझसे पूछा कि अब मेरे विचार क्या हैं? मैंने कहा कि मेरा जवाब अब भी वही है, जो मैं पहले दे चुका हूँ।

पाकिस्तान की मेरी कल्पना

मैं पाकिस्तान का कभी भी विरोधी नहीं था, लेकिन पाकिस्तान के बारे में मेरी अपनी कल्पना पाकिस्तान से कुछ मुस्तलिफ थी। मुसल-

मानो के बतन का मेरे दिमाग में जो नक्शा था, उसके मुताबिक पंजाब और बंगाल का बंटवारा किसी तरह भी मुमकिन नहीं था। इसके अलावा मैं यह भी मानने को तैयार न था कि बहुत-से मुसलमान ईमान-दारी से यह मांग कर रहे थे कि मुसलमान अवाम की बेहतरी के लिए पाकिस्तान बना दिया जाय। मैं समझता हूँ कि उनमें से ज्यादातर अंग्रेजों के पिठू थे। उन्होंने कभी अपनी जिन्दगी में मुसलमान जनता की या इस्लाम की खिदमत नहीं की थी और न इन मकसदों के लिए कोई कुरबानी दी थी। मेरा यकीन यह था कि ये लोग पाकिस्तान और इस्लाम के नाम पर जनता को गुमराह करना चाहते हैं। ये लोग सिर्फ अपने लिए ही पाकिस्तान हासिल करना चाहते थे और उस मकसद में ये कामयाब भी हो गये। मेरी राय में हिन्दुओं और मुसलमानों की लड़ाई मजहबी नहीं, माली थी और मेरे खयाल में, अंग्रेजों ने इस लड़ाई को और भी खतरनाक बना दिया था। मुझे यकीन था कि अंग्रेजी हुकूमत का तन्ता उलटने के बाद जब मुल्क आजाद होगा और कौमी हुकूमत बनेगी, तो नारी जिम्मेदारी हमारे कंधों पर आ पड़ेगी। उसके बाद आहिस्ता-आहिस्ता माहील बदल जायगा और हमारे आपसी सम्बन्ध अच्छे हो जायगे। पर अगर उस वक्त के हालात अच्छे न हुए और यह लगा कि हमें इत्मीनान नहीं हुआ है, तो फिर हम हिन्दुओं में अलग हो जायगे। और तब ऐसा कर सकते थे। कांग्रेस सूबों की मुकम्मिल आजादी का उन्तूल मजूर कर चुकी थी और सूबों को यह हक हानिल था कि अगर उनकी जनता मरकजी हुकूमत में अलग होने का फैसला कर ले, तो वे सूबे मुकम्मिल तौर पर खुदमुख्यार (राज्य) बन जायगे।

शिमला-कान्फ्रेंस

सरहद्दी सूबे में मुसलमान आजाद हैं। हमारा हिन्दुओं में जोई भगल नहीं था। कांग्रेस में हम जो कुछ कहते थे, उसे मजूर कर लिया जाता था। उस तरफ में हमें किसी मुताल्लिखत का मानना नहीं करना पड़ा, क्योंकि वे (कांग्रेसी नेता) यह दावा मानते थे कि हमने आजादी की जग में तब मुमकिन कुरबानी दी है और मुल्क की आजादी के लिए

हमेशा ही सबकुछ लुटा डालने को तैयार रहे हैं। गिमला-कान्फ्रेस में जब एक बुनियादी मसले पर सख्त इख्तिलाफ पैदा हुआ, तो मैंने सरदार अब्दुर्रव निश्तर से भेंट की और उनसे कहा कि महात्मा गांधी मुसलमानों को उनके जायज हक से भी ज्यादा देने को तैयार हैं, बगर्ते कि जिन्ना-साहब कांग्रेस की मुखालिफत करना छोड़ दे। मैं खुद मुसलमानों की सारी मांगें पूरी कराने और उनके हकों की गारण्टी देने को तैयार था। इसपर सरदार निश्तर जिन्नासाहब की राय लेने गये और उन्हें मनाने की भी कोशिश की, मगर वह उन्हें राजी न कर सके और कान्फ्रेस नाकाम रही।

भारतीय सघ

मिले-जुले हिन्दुस्तान में दस करोड़ मुसलमान आबाद थे और मैं समझता था और अब भी समझता हूँ कि इतनी बड़ी तादाद को आसानी से दबाया नहीं जा सकता। मेरी राय थी कि कोई भी ताकत हमें मिटा नहीं सकती। पर अगर किसीने हमें गुलाम बनाने की कोशिश की और हमारे कानों में इसकी भनक भी पड़ गई, तो फिर हम अलग हो जायेंगे। इसीसे मैं यह समझता था कि अगर कांग्रेस हमारी शर्तें मानने को तैयार हो जाय और इस बात का यकीन दिलाये कि हिन्दुस्तान की नई हुकूमत सोशलिस्ट जम्हूरियत कायम कर देगी, तो मुसलमानों को भारतीय सघ में शामिल हो जाना चाहिए। इसीमें उनका फायदा था। मेरे नजदीक सोशलिस्ट जम्हूरियत के निजाम में मुसलमानों के लिए सबसे बड़ा फायदा यह था कि वे कौम की शक्ल में हिन्दुओं के मुकाबले में गरीब तबकों के थे। अगर कांग्रेस ये शर्तें मानने को तैयार न होती, तो हम मुस्लिम आवादी वाले सूबों में जरूरी फैसला करके सघ (फेडरेशन) से अलग हो जाते। मुझे अभी तक यही यकीन है कि इस तरह हम फायदे में रहते, क्योंकि इस तजवीज में पंजाब और बंगाल के बंटवारे का कोई सुझाव शामिल नहीं था। लेकिन मुस्लिम लीग के नेताओं ने मेरी इस तजवीज को गौर के काबिल ही न समझा और उन्होंने मुझे हिन्दू समझ लिया।

हिन्दुस्तान और पाकिस्तान बनाये जाने के वक्त एक बेहद अप्सोस-नाक खेल खेला गया। लाखों लोग अपने-अपने वतन छोड़कर एक मुल्क से दूसरे मुल्क में चले गये और हजारों बेकमूर लोगों को मौत के घाट उतार दिया गया। इतनी भारी तादाद में लोगों के वतन छोड़ने से जो हालात पैदा हुए, उनसे निवटना सरकार के लिए कोई आसान बात नहीं थी। ज्यादातर लोगों के पाम निर छिपाने तक को जगह नहीं थी और कई तो कैम्पों की बदइतजामी की भेंट चढ़ गये। कैम्पों में आफतों और नाउम्मीदियों का बोलबाला था। लोगों को इलाज तक की मद्दलियतें नमीव नहीं थी और बीमारों व घायलों की देखभाल के लिए भी थोड़े ही लोग आगे बढ़े थे। उन्हीं दिनों एक साहब मुहम्मद हुसैन अत्ता मेरे मरकजी दफ्तर में सरदरयाव पहुँचे। वह सन् ४२ में मेरे माय जेल में रह चुके थे। उन्होंने मुझसे भगड़ना शुरू कर दिया और कहा कि आप अपने-आपको खुदारी गिदमतगार कहते हैं, तो आपको लाहौर जाकर गरणायियों का दुख-दर्द बटाना चाहिए। मैंने कहा कि मैं गरणायियों की गिदमत करने के लिए तैयार हूँ, मगर कोई मुझे गिदमत करने की इजाजत नहीं देगा। उसपर वह नाराज हो गये। मैंने उन्हें राय दी कि वह लाहौर जाय और हमें गिदमत करने की इजाजत दिला दे। अगर वह इजाजत दिलाने में कामयाब हो जाय और उनके बाद हम इन्कार करें, तो फिर उनका खफा होगा या गुस्सा करना जायज़ होगा। वह मेरी सलाह मानकर लाहौर चले गये। मगर एक महीने बाद नाकाम लौट आये। उन्होंने तनलोम बिना कि मैंने जो कुछ भी उनसे कहा वह सिन्धुत ठीक था। मुस्लिम लोग शव भी मुनतमानों में हमारे गिनाएँ आन्दोलन बना रही थी।

वजारत बनाने की तजवीज

पाकिस्तान बन जाने के बाद सर जार्ज कनिंघम हमारे सूबे के पहले गवर्नर मुकर्रर हुए। वह एक होशियार और चालाक अंग्रेज अफसर थे, जिनकी गिनती मुस्लिम लीग के पक्के मददगारों और दोस्तों में की जाती थी। आठ बरसों से वह मेरे सूबे के गवर्नर थे। कुछ वक्त तक सूबे के हालात का जायजा लेने के बाद उन्होंने मेरे बेटे अब्दुल गनी की मार्फत मुझे पैगाम भेजा कि मैं मुस्लिम लीगियों और खुदाई खिदमत-गारों की एक मिली-जुली सरकार कायम करने के लिए राजी हो जाऊ। मैंने उनसे कहा कि मुस्लिम-लीग इसके लिए कभी तैयार नहीं होगी। हमारा तो खिदमत करने में यकीन था, जबकि मुस्लिम लीग अपने लिए ताकत और हुकूमत हासिल करना चाहती थी। कनिंघम की यह कोशिश नाकाम रही। मैंने गवर्नर को बताया कि अगर लीग कौम के फायदे के लिए काम करे, तो हम सरकार में शामिल हुए बिना भी उसकी मदद को तैयार हैं। मगर हमें इस तरह की खिदमत का भी मौका नहीं दिया गया।

पख्तूनिस्तान

सन् १९४८ में जब मैं पाकिस्तान पार्लामेंट के इजलास में पहली मर्तवा शामिल हुआ, तो मैंने ऐलान किया कि जो-कुछ होना था वह हो चुका। पाकिस्तान सबका साझा मुल्क है। अगर ताकतवर तबके को इस मुल्क की खिदमत करने की खाहिश है, तो हम हर मुनासिब और जरूरी तरीके से उसके साथ हाथ बटाएंगे। मैं सरकार पर किसी तरह के खर्चों का बोझ नहीं डालना चाहता था। मैंने तजवीज की कि अपने खर्च हम खुद ही उठाएंगे, क्योंकि हमें मुल्क की सच्ची खिदमत के सिवा और किसी चीज की खाहिश नहीं है। मेरी तकरीर के बीच में नवाब-जादा लियाकतअली खां ने मुझसे पूछा कि पठानिस्तान से मेरा क्या मकसद है? मैंने जवाब दिया कि लफ्ज पठानिस्तान नहीं, पख्तूनिस्तान है और यह सिर्फ एक नाम है। उन्होंने फिर पूछा कि नाम किस तरह का? इसपर मैंने जवाब दिया कि जिस तरह पंजाब, बंगाल और बिलोचि-

स्तान पाकिस्तानी सूबों के नाम हैं, उसी तरह यह भी पाकिस्तान के ढाँचे के भीतर एक नाम है। हमें कमजोर करने के लिए अंग्रेजों ने अपनी हुकूमत के जमाने में हमारे लोगों को बाटा और हमारे इलाके का नाम तक मिटा दिया। हम अपने पाकिस्तानी मुसलमान भाइयों से दरगुवास्त करते हैं कि मेहरबानी करके उस बेइसाफी का तसफिया करें, जो अंग्रेज लोग हमारे साथ करते रहे। पठानों को संगठित करे और हमें पजाव की तरह एक नाम दे। जब भी पजाव का नाम लिया जाता है, तो लोग समझ जाते हैं कि इसका मतलब वह इलाका है, जहाँ पजावी बसते हैं। इसी तरह बगाल, सिंध, विलोचिस्तान में उन इलाकों का नक्शा दिमाग में आ आता है, जहाँ बगाली, सिंधी और बलोच आबाद हैं। हम भी सिर्फ इसी तरह का एक नाम पाकिस्तान के उन इलाकों के लिए चाहते हैं, जहाँ परतून रहते हैं।

कायदे आजम से मुलाकात

उनके बाद मुझे कायदे आजम ने मुलाकात को बुलाया और हम याने के बाद देर तक बातचीत करते रहे। मैंने उनसे कहा, "आप अच्छी तरह जानते हैं कि हमारी तहरीक समाजी मुधार की तहरीक है। मगर अंग्रेजों की नाजायज कार्रवाहियों और कराव पालिसियों की वजह से यह एक सियामी तहरीक बन गई है। अब जबकि मुल्क आजाद हो चुका है मेरी राय यह है कि हमारी कौम में उन वक्त तक सियामी सूझ-बूझ पैदा नहीं हो सकती, जबतक वह समाजी तौर पर पिछड़ी हुई है। पिछड़ी हुई कौम में जन्हरियन नहीं बन सकती।"

कायदे आजम राज हुए। उन्होंने मुझसे हाथ मिलाया और कहा कि वह हर तरह की मदद देने के लिए तैयार है। हमारे बीच समझौता हो चुका है।

उम्मीद जाहिर की कि वे चर्खे बहुत जल्द मेरे पास पहुँचा दिये जायेंगे। हम दोनों कौम की समाजी और माली तामीर के एक प्रोग्राम के मुताबिक काम करने के लिए भी राजी हो गये थे। जब मैं अपने सूबे में पहुँचा, तो मैंने ये सब बातें अपने साथियों के सामने रखी और उन सबने मेरी तारीफ की। हमने अपने मरकजी दफ्तर में कायदे आजम के स्वागत में एक गानदार दावत देने का फैसला भी किया और यह तय हुआ कि उनसे उनके ऊँचे ओहदे के काविल ही वर्ताव किया जाय। लेकिन मेरे सरहदी सूबे में पहुँचने के कुछ समय बाद वज्जारती कुर्सियों के पुजारियों और अग्रेजों को इस हकीकत का पता चल गया और उनमें खलवली मच गई। वे जानना चाहते थे कि यह सब कैसे हुआ। उन्हें खतरा था कि अगर कायदे आजम इस समझौते पर टिके रहे, तो फिर उन सबके लिए कोई जगह बाकी नहीं रहेगी। उन दिनों हमारे सूबे के सभी बड़े-बड़े औहदों पर अग्रेज जमे हुए थे। मैंने अपनी पार्लामेंट में माग की कि पाकिस्तान में गवर्नर और मुस्तलिफ महकमों के डायरेक्टर वगैरा के ऊँचे औहदों पर अग्रेजों को न बिठाया जाय। इस बात ने मरहूम लियाकत अली खा और सूबे के अग्रेज अफसर बहुत नाराज हुए। लिहाजा अग्रेजों और लीडरों ने आपस में एक होकर मेरे साथ हुए कायदे आजम के समझौते को तोड़ देने की साजिश की।

कायदे आजम का सरहदी दौरा

इसी बीच सर ए० डी० एफ० डडास को सर जार्ज कनिंघम की जगह सरहदी सूबे का गवर्नर मुकर्रर किया गया। जब उन्हें कायदे आजम से हुए मेरे समझौते का पता चला, तो उन्होंने खासतौर से अपने एक दूत को हवाई जहाज से कराची भेजा और कायदे आजम पर जोर डलवाया कि वह किसी भी सूरत में खुदाई खिदमतगारों की दावत कबूल न करे, क्योंकि इस तरह इनकी साख बढ जायगी।

लिहाजा जब कायदे आजम सरहदी सूबे के दौरे पर आये, तो हमें उनसे मिलने का कोई मौका नहीं दिया गया। मुस्लिम लीगियों ने आपस में साजिश कर ली और उनमें से जो भी कायदे आजम से मिला, उसने

उन्हे यही बताया कि हम बेहद खतरनाक लोग हैं और हमने उन्हें अपने मरकजी दफ्तर में ले जाकर कत्ल करने की साजिश कर रखी है। गवर्नर भी लीगियों की इस साजिश में शामिल हो गया।

उन लोगों की चाल कामयाब रही और कायदे आजम ने हमारी दावत कबूल नहीं की। हमें एक खत लिखकर इत्तला दे दी गई कि कायदे आजम ने किसी गैरसरकारी जलसे या मजलिस की दावत कबूल न करने का फैसला कर लिया है, जबकि हकीकत यह थी कि उन्होंने कई गैर-सरकारी मजलिसों के दावतनामे कबूल किये और उनमें शामिल भी हुए।

कायदे आजम से एक और मुलाकात

लेकिन हमारा दावतनामा ठुकराने के बावजूद उन्होंने पेशावर के गवर्नरमेट हाउस में खुदाई खिदमतगार लीडरों से मुलाकात की इच्छा जाहिर की।

इसपर हम सबने आपस में सलाह-मशविरा करके फैसला किया कि खुदाई खिदमतगारों की तरफ से मैं कायदे आजम से मुलाकात करूँ। लिहाजा मैं उनसे मिला और हम दो घंटे तक बातचीत करते रहे। बातचीत के दौरान मैंने यह महसूस किया कि उनके साथियों ने उनके दिल में जहर भर दिया है। मैंने उनसे साफ लफ्जों में कह दिया कि अगर मैं मुसलमान हूँ, तो मेरी सारी ताकत उनकी अपनी ताकत है, और चूँकि वह मुसलमान है, इसलिए मैं उनकी सारी ताकत को अपनी ताकत समझता हूँ। इसपर उन्होंने मुझसे मुस्लिम लीग में शामिल होने के लिए कहा। मैंने पूछा कि वह ऐसा क्यों चाहते हैं, और यह कि क्या वह मुझे काम करते देखना चाहते हैं या यह चाहते हैं कि मैं भी मुस्लिम लीगियों की तरह बेजान और नाकारा हो जाऊँ। मुस्लिम लीग के नेता ज्यादातर 'खान' और 'अरबाव' हैं और उन्होंने कोम की कभी कोई खिदमत नहीं की। ये लोग हमेशा अंग्रेजों के चापलूस और खुशामदी रहे हैं। कायदे आजम ने फिर से अपनी वही बात कही। मैंने उनसे कहा कि उनके आगे-पीछे चारों तरफ जो लोग जमा हैं, वे इतने स्वार्थी हैं कि जहाँ उनके मतलब की बात होती है वहाँ वे उनके (कायदे आजम

के) हुक्म की भी परवा नहीं करते, जबकि कायदे आजम सिर्फ उनके नेता ही नहीं, गवर्नर जनरल भी हैं। कायदे आजम ने मुझसे इसका सवूत मागा।

छोड़ी हुई जायदादों की लूट

मैंने उन्हें बताया कि हिन्दू यहाँ करोड़ों रुपये की जायदाद छोड़ गये थे। वे सारी जायदादें लीगियों ने लूट ली। ये जायदादें पाकिस्तान की मिल्कियत हैं। लेकिन इसके बावजूद ये लीडर एक पाई भी नरकार के हवाले करने को तैयार नहीं। मैंने कायदे आजम से कहा कि वह मुझे किसी भी ऐसे बड़े नेता का नाम बताये, जिसने लूट में हिस्सा न लिया हो।

पार्टी का प्रस्ताव

कायदे आजम ने इस बात का फिर इस्रार किया कि खुदाई खिदमतगार मुस्लिम लीग में शामिल हो जाय। इसपर मैं इस बात के लिए राजी हो गया कि सारी बातें अपने साथियों के सामने पेश करूँगा। इसके बाद मेरी पार्टी ने अपने जलसे में एक प्रस्ताव पास किया, जिसमें कहा कि हम जम्हूरियत-पसन्द हैं और हमने आजादी और जम्हूरियत के लिए जद्दोजहद की है। हम किसी दूसरी पार्टी के हुक्म पर अपनी पार्टी को तोड़ने के लिए रजामन्द नहीं हो सकते।

कहा जाता है कि सरहदी सूबे से चलते वक्त कायदे आजम ने खान अब्दुल कयूम खान और गवर्नर डडास को हालात से निपटने और हमारी तहरीक को हर तरह कुचलने के पूरे-पूरे हक दे दिये थे।

सजा

एक मुद्दत से मैं कोहाट और वन्नू नहीं गया था। लोग चाहते थे कि मैं उस इलाके का दौरा करूँ। इसलिए १५ जून, १९४८ को मैं नाजू और मुनीरखान सालारो के साथ वन्नू के लिए रवाना हुआ। बहादुर-खेल पहुँचने पर हमने देखा कि पुलिस ने सड़क रोक रखी है। मुझे और मेरे दूसरे साथियों से कहा गया कि हम अपनी कार से नीचे उतर जाय। उसके बाद हमें टोरी तहसील में ले जाया गया, जहाँ सारा दिन न खाना दिया गया, न पानी। शाम को कोहाट के डिप्टी कमिश्नर वहाँ

पहुँचे। मुझे उनके सामने पेश किया गया। उन्होंने छूटते ही मुझसे जमानत पेश करने को कहा। मैंने पूछा कि वह किस तरह की जमानत चाहते हैं। उन्होंने कहा कि मैं पाकिस्तान के खिलाफ हूँ। जब मैंने इस बात का सबूत मांगा, तो वह कहने लगे कि वहस की कोई जरूरत नहीं। मैंने जमानत पेश करने से इन्कार कर दिया, जिसपर उन्होंने अपना फैसला सुना दिया और मुझे तीन साल सख्त कैद की सजा दे दी। मुझे अपने इन्तजार करते हुए दोस्तों से मिलने या अपनी जरूरी चीजें लेने की भी इजाजत नहीं दी गई और मिंटगुमरी-जेल में भेज दिया गया, जहाँ मैंने सजा के दिन काटे। सजा में मुझे वह छूट भी नहीं दी गई, जो जेल की तरफ से मिला करती है। जब मैं पूरी सजा भुगत चुका, तो १८१८ के वगाल रेगुलेशन के मातहत मुझे नजरबन्द कर दिया गया। इस तरह जनवरी, १९५४ तक मुझे नजरबन्द रखा गया।

काश्मीर का मसला

काश्मीर के बारे में मैंने दो बार अपनी खिदमत पेश की। पहली बार कायदे आजम के जीते-जी और दूसरी बार उनकी मौत के बाद। मगर दोनों मर्तवा नामजूर कर दी गईं। गासक दल का खयाल था कि अगर काश्मीर के मसले पर हम कोई समझौता या हल करा देते हैं तो मुसलमान जनता के दिलों में हमारे बारे में अच्छे खयाल पैदा हो जायेंगे और इससे हम उनकी साख के लिए खतरा बन जायेंगे। मरहूम नवाब-जादा लियाकत अली खा ने हमारे दो असेम्बली मेम्बरो से कहा कि कायदे आजम की मौत के बाद वह कोई ऐसा लीडर नहीं चाहते, जो जनता के दिलों-दिमाग पर उनसे ज्यादा कब्जा कर ले। एक और मौके पर नवाब ममदौत मिंटगुमरी-जेल में मुझसे मिलने आये। हमने दूसरी बातों के मसले पर भी बातचीत की। मैंने उनके सामने कुछ तजवीजे रखी। 'नवाये वक्त' दैनिक के श्री हमीद निजामी भी इस बातचीत के दौरान मौजूद थे। उस वक्त मुझे यह यकीन दिलाया गया कि सरकार मेरी तजवीजों पर हमदर्दों से गौर करेगी। लेकिन कोई नतीजा न निकला। अगर सरकार मेरी तजवीजे मान लेती, तो यह मसला बहुत पहले ही हल

हो गया होता । मेरा तजुर्वा तो यह है कि बड़े लोगो को असल मे काश्मीर के हल की कोई फिक्र नहीं है, बल्कि अपनी गदियों को बनाये रखने के लिए उसका उपयोग करने की कही ज्यादा फिक्र है ।

वेइसाफी मान ली गई

सन् ५३ मे जब मैं अभी जेल मे ही था, तो सरदार बहादुरखान रावलपिंडी-जेल मे मुझसे मिलने आये । वानचीत के दौरान उन्होंने मान लिया कि सरकार हमारे साथ वेइसाफी कर रही है । हमारे साथ कड़ा सलूक किया गया है और सरहदी सूबे मे अब्दुल कय्यूम खान की सरकार ने जुल्म और जबर से काम लिया है । कोई भी जिम्मेदार हुकूमत इन हालात की जिम्मेदारी अपने सिर नहीं ले सकती, न इसे जायज ही करार दे सकती है । सरदार बहादुरखान ने कहा कि मरकजी सरकार मेरी नजरबन्दी को जायज नहीं समझती और वह चाहती है कि मुझे रिहा कर दिया जाय । मगर साथ ही उसे यह डर भी है कि हम इस जुल्म को कभी भूल नहीं सकेंगे और इसलिए हुकूमत को माफ नहीं कर सकेंगे । मैंने उनसे कहा कि खुदाई खिदमतगार अहिंसा मे यकीन करते हैं और वह बुराई करनेवाले से भी बदला लेने की कोशिश नहीं करते । मैंने इस बात पर हैरानी भी जाहिर की कि सरकार अपनी भूल को मानकर भी इसाफ के लिए तैयार नहीं है । मैंने सरदार बहादुरखान को साफ-साफ कह दिया कि जबतक सरकार को मेरे और हमारी तहरीक के बारे मे पूरी तरह इत्मीनान हो जाय, तबतक मुझे अपनी रिहाई की फिक्र नहीं । वाद मे वह मुझसे फिर मिलने आये, तो उन्होंने बताया कि सरकार ने मुझे रिहा करने का फैसला कर लिया है ।

रिहाई

सन् १९५४ मे जेल से रिहाई के वाद मुझे रावलपिंडी के सर्किट-हाउस मे नजरबन्द कर दिया गया । मैं सर्किट-हाउस की नजरबन्दी से जेल को बहतर समझता था । मेरा खयाल था कि शायद मेरे लिए भी अर-वाव अब्दुल गफूर की तरह का कोई जाल बिछाया गया है । उन्हे पैरोल पर जेल से बाहर जाने की इजाजत दे दी गई थी, लेकिन उसके बाद

फिर गिरफ्तार करके जनता में यह झूठ फैला दिया गया कि वह अफगान एजेंटों से साज-वाज कर रहे हैं।

वाद में मुझे पंजाब में घूमने-फिरने की इजाजत दे दी गई और फिर कराची में असेम्बली के इजलास में शामिल होने का मौका मिला।

एक यूनिट

उन दिनों कराची में एक यूनिट की तजवीज पर गौर किया जा रहा था। इस गम्भीर मामले में मेरे पंजाबी भाइयों को बंगाली भाइयों से नाराजी और शिकायत थी। इलजाम के दौरान चौधरी मुहम्मद अली, मुस्ताक अहमद गुरमानी, सरदार बहादुरखान और पंजाब के उस वक्त के बड़े वजीर मलिक फीरोजखा नून ने मुझसे भेट की और मुझे एक यूनिट के फायदे और खासियत स्वीकार कराने की कोशिश की। सिन्ध, विलोचिस्तान और सरहद्दी सूबे की जनता से बातचीत के बाद मुझे यह यकीन हो गया था कि जनता इस तजवीज के लिए तैयार और सहमत नहीं और जोर-जबरदस्ती करके एक यूनिट कायम करना पाकिस्तान के लिए फायदेमन्द नहीं रहेगा। मैंने उन लोगों को बताया कि इस सजीदा हालत में एक यूनिट बेकार रहेगा। मैंने उन्हें कहा कि अगर वे इस मामले में सचमुच साफदिली से काम कर रहे हैं, तो पश्चिमी पाकिस्तान में दो यूनिट कायम कर देने चाहिए। उनमें से एक यूनिट तो पंजाब का हो और दूसरा दूसरे छोटे सूबों का। चौधरी मुहम्मद अली ने, जो इस वक्त बड़े वजीर हैं, कहा कि या तो एक यूनिट कायम होगा या मौजूदा हालात बरकरार रहेंगे। इस तरह हमारी बातचीत खत्म हुई।

इधर सियासी मामलों पर गौर किया जा रहा था और दूसरी तरफ सरकार से समझौते के लिए गवर्नर जनरल ने डाक्टर खानसाहब से बातचीत शुरू कर रखी थी। जनाब गुलाम मुहम्मद ने इस बात की ताईद की कि सरकार ने खुदाई खिदमतगारों से बेहद बेइसाफी की है और उनके लिए इस तरह की बदसलूकी भूल पाना मुश्किल होगा। उन्होंने हमें यह राय दी कि हम यह जमात तोड़कर एक नई पार्टी बनायें। हमने उन्हें बताया कि यह कोई पार्टी नहीं है, और सिर्फ खुदाई

खिदमतगारो के साथ ही नहीं, सारी पख्तून कौम के साथ वेइसाफी हुई है। मगर इस सबके बावजूद मैंने सरकार को यकीन दिलाया कि हम उन लोगो को माफ कर देगे, बल्कि हकीकत तो यह है कि हम उन्हें माफ कर चुके हैं, जिन्होंने हमारे साथ वेइसाफी और हमपर जुल्म ढाये। लिहाजा अब यह सरकार का काम है कि वह प्यार से लोगो के दिल जीतकर उनपर यकीन करे। डाक्टर खानसाहब को यह मशविरा दिया गया कि वह हाकिमो को बताये कि हम सरकार की तरफ से जनता पर यकीन करने को बड़ी ग्रहमियत देते हैं।

दूसरे, हम यह भी जानना चाहते थे कि क्या सरकार इस मुल्क में हमे बराबर का साथी समझती है, या हमे ऐसा नीचा दर्जा देती है कि हम हमेशा दूसरो के कब्जे में ही रहे ? तीसरे, हम यह भी मालूम करना चाहते थे कि क्या हुकुमरान हमे अपना मुसलमान भाई भी समझते हैं या नहीं ?

डाक्टर खानसाहब ने गवर्नर जनरल को मशविरा दिया कि वह सीधे मुभसे बातचीत करे। लेकिन गवर्नर जनरल को दूसरे लोगो ने ठीक उलटी राय दी।

अभी यह सियासी और आईनी बातचीत चल ही रही थी कि पार्लामेंट में बगाली और पजाबी सियासतदानो में इस मसले पर फर्क पैदा हो गया कि क्या आईन मजूर हो जाने और पाकिस्तान की जम्हूरियत का ऐलान हो जाने के बाद जनाब गुलाम मुहम्मद राष्ट्रपति होंगे ? बगालियो ने कहा—इसका फैसला मुनासिब वक्त आनेपर पार्लामेंट में वोटो से किया जायगा। जब सियासतदानो के दोनो घडो का यह फर्क फिर से सबके सामने आया, तो पार्लामेंट के बगाली मेम्बरो ने एक यूनिट की तजवीज की ताईद से हाथ खींच लेने की धमकी दी।

सूवाई फेडरेशन

फलस्वरूप पार्लामेंट में एक यूनिट की तजवीज मनवाने की सारी उम्मीदें खत्म हो गईं और उसकी जगह सूवाई फेडरेशन की तजवीज पेश की गई। सरदार बहादुरखान की कोठी पर एक जलसा हुआ, जिसमें

सरदार असदजान, सरदार अब्दुर्रव निगतर, सरदार बहादुरखान और मैंने हिम्मा लिया। लम्बी बहस के बाद मैंने इस शर्त पर सूबाई फेडरेसन की तजवीज मजूर की कि अंग्रेजों ने जिन पग़्तून इलाकों को तबसीम कर दिया था वे सब इलाके एक इकाई में शामिल कर दिये जाय और उसका मुनासिब नाम रखा जाय। अंग्रेज लोग हिन्दुस्तान में मराठों और पठानों को खतरनाक फौजी जातियाँ मानते थे, इसीलिए कमजोर करने के लिए अंग्रेजों ने उन्हें कई हिस्सों में बांट दिया था। अब जबकि हिन्दुस्तान में सब मराठे एक कर दिये गए हैं, तो इस बात की कोई बजह नजर नहीं आती कि जो पाकिस्तान ज़ुलामी जम्हूरियत होने का दावा करता है, वह पठानों को एक सूबे में जोड़ देने को तैयार न हो। हमारी भाव यह है कि पठान इलाकों को एक कर दिया जाय। हम पूरा समीप्य दिखाते हैं कि हम अच्छे पाकिस्तानी हैं और तमाम पाकिस्तानियों के भाई हैं। हम नवके वादज़ुद की प्रसंग्य और नीउर हमें ग़द्वार करार देने पर तुले हैं। हम पठान लोग मुक्तनिफ इलाकों में बिगरे हुए हैं और हमारे आपसी मेन-जोन की आजादी पर पाददिया है। हम इसे पनन्द नहीं करते और हमारा यह दावा है कि पठानों की ताकत को बिपरी रखकर पाकिस्तान को मजबूत नहीं बनाया जा सकता। पग़्तूनों के भाउ इनाफ करके ही पाकिस्तान मजबूत बन सकता है और यही पाकिस्तान के बरूपन का मद्दत भी होगा।

मुल्क में बदअमनो और शक की हवा फैल गई ।

नई वजारत

जब नई वजारत कायम हुई, तो डाक्टर खानसाहब को उनमें शामिल होने की दावत दी गई । मैं वजारत में डाक्टर खानसाहब के शामिल होने का हामी नहीं था । मेरा खयाल यह था कि वह वजारत में शामिल होकर मुल्क के लिए कोई काम नहीं कर सकेंगे । मगर उनका खयाल यह था कि वह दूसरों को देश-मेवा के लिए तैयार कर सकेंगे और अगर नाकाम रहे, तो इस्तीफा दे देंगे । एक यूनिट की तजवीज फिर से पेश की गई, तो मुझे सरदार बहादुरखान के मकान पर एक मीटिंग में बुलाया गया । मेरे अलावा डॉक्टर खानसाहब, मेजर जनरल इस्कन्दर मिर्जा और सरदार अब्दुर्रंगीद लान (जो उस वक्त मेरे नूवे के बड़े वजीर थे) ने उस बातचीत में हिस्सा लिया । मैंने उनसे कहा कि वे ताकत के जोर पर एक यूनिट की तजवीज के बारे में उतावली से काम न ले और लोगों की राय मालूम कर ले कि उन्हें यह तजवीज मजूर भी है कि नहीं । जहातक मुझे याद है, यह फैसला हुआ था कि एक यूनिट की तजवीज लागू करने से पहले लोगों की राय ली जायगी । मैं मिर्जासाहब के साथ मीटिंग से बाहर आया । उन्होंने मुझे बताया कि हमारी मदद की जरूरत है । मैंने उन्हें बताया कि अगर वह और दूसरे औहदेदार सचमुच यह चाहते हैं, तो मैं मदद के लिए तैयार हूँ ।

कराची से मैं पंजाब वापस आ गया, क्योंकि मुझपर पंजाब में ही रहने की पाबंदी थी । मैंने जिला कैम्बलपुर के गाँव गौरगंजी (चच) में रहना शुरू कर दिया । सरहदी सूबे के लोग इस गाँव ने आया करते थे । वे हमारी जमात, उनके अखबार और मुझपर लगाई गई पाबंदियों के खिलाफ थे । आन तदवीरों से जब इसाफ हासिल न हो, तो वे लोग सिविल नाफरमानी (सत्याग्रह) शुरू करना चाहते थे । मगर मैंने उन्हें राय दी कि खुदाई खिदमतगार होने की वजह से हमें यह सबकुछ बदलित करना चाहिए, और कुछ दिन और सब से काम लेना चाहिए । इसी बीच नई पालमिट कायम हो गई और उसका पहला इजलास मरी

यदा चूनी गई असेम्बली से कही ज्यादा रुढ़िवादी होगी। इस तरह पठान इलाको के लिए एक यूनिट की तजवीज उनपर रुढ़िवादी शासन थोप देगी। इसलिए मैंने सुझाव दिया कि पंजाब में व्यापक रूप में सक्रिय राजनीति का काम करना चाहिए।

गावों की तरक्की की तजवीज

जब मैं एक यूनिट की तजवीज पर रजामद न हुआ और मुल्क में व्यापक रूप में सियासी कामों की जरूरत पर जोर दिया, तो चौवरी मुहम्मदअली ने, जो उस वक्त वजीर खजाना थे गावों की तरक्की के बारे में अपनी तजवीज पेश की और मुझे उसका जिम्मेदारी सम्हालने को कहा। मैंने इस बर्त पर उसे मजूर किया कि पहले एक यूनिट का मसला मुतासिव तौर पर निबटाया जाय। सुहरावर्दीसाहब ने भी गावों की तरक्की की अहमियत पर जोर दिया। उन्होंने मुझे बताया कि सरकार की मदद और पैसे के बिना कोई बड़ा काम नहीं हो सकता। इस तरह हम एक यूनिट की तजवीज के बारे में किसी नतीजे पर नहीं पहुंच पाये और बातचीत खत्म हो गई।

जब मैं सरहदी सूबे में वापस आया, एक यूनिट की तजवीज विचाराधीन थी। बाद में इस्कन्दर मिर्जा और डाक्टर खानसाहब दोनों हमारे सूबे के दौरे पर आये। हम सब खान कुर्बान अली खान के यहाँ मिले और जनरल मिर्जा ने मुझे गावों की तरक्की की तजवीज की तफसील बताई, जिसके बारे में चौवरी मुहम्मदअली मरी में मुझसे पहले ही बातचीत कर चुके थे। उन्होंने मुझे भार सम्हालने को कहा। मैंने जवाब दिया कि जबतक हमारी तसल्ली के मुताबिक एक यूनिट का मसला हल नहीं हो जाता, मुझे गावों की तरक्की के लिए सरकारी तजवीज का इच्चाजनना मजूर नहीं। इसपर जनरल मिर्जा ने मुझे बताया कि एक यूनिट की तजवीज अब पाकिस्तान के लिए अन्तर्राष्ट्रीय इज्जत का सवाल बन गया है। अगर इस मीके पर पाकिस्तान ने इस तजवीज से हाथ खींच लिया, तो उसकी सारी साख खत्म हो जायगी और अफगानिस्तान का वकार बढ़ जायगा। मैं इस बात से सहमत न

हुआ और मैंने बताया कि एक यूनिट कायम होने या न होने का मसला पाकिस्तान की घरेलू सियासी पानिमी से नट्यी है और इस मामले में अफगान जो कुछ मोचते हैं, उसे कोई अहमियत नहीं देनी चाहिए। मैंने यह दलील पेश की कि अगर पाकिस्तान में पठान खुश और मजबूत होंगे, तो पाकिस्तान और भी ज्यादा मजबूत और खुशहाल हो जायगा और अगर पाकिस्तान परतून इलाकों के हालात अवाम के दिली इत्मीनान और जम्हूरी रवाहिगों के मुताबिक सुधार ले, तो इस सवाल पर पाकिस्तान के खिलाफ सारा गैर-मुल्की प्रोपेगेंडा बेकार हो जायगा।

मैंने जनरल मिर्जा और डाक्टर खानसाहब से इस बात का ऐतराज भी किया कि उन्होंने खुद तो एक यूनिट की तजवीज की हिमायत में भारी प्रचार शुरू कर रखा है, मगर हमें कुछ भी कहने की कोई आजादी नहीं, जबकि पाकिस्तान एक जम्हूरी मुल्क है। उन दो ने इस बारे में मेरी शिकायत को मुनासिब बताते हुए यह बात मानी कि मुझे भी अवाम से सबब रखने का हक है। इस तरह उन दोनों की मजूरी के बाद मैंने अवाम की सियामी ट्रेनिंग के लिए अपना दौरा शुरू किया, ताकि मुनासिब जम्हूरी तरीकों से हकीकत का फैसला हो सके।

जनायद मैं अगर सरकार के खिलाफ नफरत फैलाना चाहता, तो हमारे अवाम पर जो जुल्म किये गए, उनकी बिना पर बगावत के लिए काफी मनाना मौजूद था। मगर उनकी जगह मैंने हमेशा अहिंसा की फिलानफी का प्रचार किया है और यह ऐलान करता रहा हूँ कि हमने उन लोगों को भी माफ कर दिया, जिन्होंने हमें बेइमानी की और हमारी इन तरह देखजती की कि आम हालात में कोई पठान उसे नहीं भूल सकता और न ही माफ कर सकता है।

करता, जो सरहदी सूवे की सूवाई आजादी को खत्म करने के लिए जिम्मेदार है। मुझे तो पजावियों से नफरत करने की कोई मुनासिब वजह नजर नहीं आती और न मैं कभी उनसे नफरत कर सकता हूँ। उन्होंने हमें कोई नुकसान नहीं पहुंचाया। हम पर एक यूनिट ठूसने के बारे में भी पजाव के रहनेवालों पर जम्हूरी जिम्मेदारी आयद नहीं होती। इसके बारे में तो उनसे कभी राय तक नहीं ली गई।

मैं हमेशा एक पक्का मुसलमान और कौमपरस्त रहा हूँ। जबसे पाकिस्तान कायम हुआ है, मैंने हमेशा पाकिस्तान की खिदमत की है और इस मुल्क को मजबूत बनाने की कोशिश की है। मेरा दावा है कि पाकिस्तान में रहनेवाले पस्तूनों को एक कर दिया जाय, तो पाकिस्तान और भी मजबूत हो जायगा। परतूनिस्तान के नाम का भी वही महत्व होगा, जो पजाव, बगाल, सिंध और बिलोचिस्तान के नामों को है। ये पाकिस्तान में कुछ इलाकों के नाम हैं, जहां पाकिस्तानी रहते हैं। मुझे पक्का यकीन है कि पाकिस्तान की बड़ाई और अहमियत इसीमें है कि पस्तूनों के साथ वह वेइसाफी खत्म की जाय, जो अंग्रेजों ने अपनी खुदगर्जी में उन्हें विभक्त करके की थी और अंग्रेजों की नीति पर चलने के वजाय सभी पठानों को एक यूनिट या सूवे से कर दिया जाय।

अपनी स्थिति और सियासी खयालों की वजाहत के बाद मैं सारा मामला आप पर छोड़ता हूँ। मैंने एक यूनिट के खिलाफ तकरीरे करते हुए वही कुछ कहा है, जो एक इस्लामी जम्हूरियत के दावेदार मुल्क में एक आजाद शहरी के तौर पर कहना अपना फर्ज और हक समझता था। कोई चीज मुझे यह दावा करने से नहीं रोक सकती कि अंग्रेजों ने पस्तूनों के साथ जो वेइसाफी की थी, उसे अब दूर किया जाय। अगर आप इस नतीजे पर पहुंचें कि मैंने सरकारी फरमानों के खिलाफ अपने मुल्क और अवाम को नुकसान पहुंचाया है, तो मैं बड़ी खुशी के साथ और बिना किसीसे नफरत किये वह सजा भुगतूंगा, जो इसाफ के मुताबिक मेरे लिए तय की जायगी।

हिन्दुस्तान के लिए पैगाम

[यह पैगाम खान अब्दुल गफ्फार खान की तरफ से जलालाबाद में उपस्थित गांधी शताब्दी कमेटी और वजारेत हिंद नशरो-अगाअत के द्वारा भेजे गये नुमाइदा वफद के हमराह भेजा गया था। यह नुमाइदा वफद २ अप्रैल से ८ अप्रैल १९६७ तक बादशाह खान से गांधीजी, हिन्दुस्तान की तहरीके आजादी, खुदाई खिदमतगार-आदोलन और इसमें बादशाह खान की सरगमियों की निस्वत उनकी याददास्त से जानकारी हासिल करने गया था।]

हिन्दुस्तान की आजादी के लिए हम लोगो ने भी बहुत-सी कुरबानिया की है और मुसीबते भेली है। इसलिए मैं अपना फर्ज समझता हूं कि मैं हिन्दुस्तान के रहनुमाओ और अवाम से यह दरखास्त करू कि जो वादे कांग्रेस ने आजादी से पहले अवाम से किये थे, उनको पूरा करे।

पैसे की मोहब्बत और इक्तदार की भूख कौमो की तवाही का अकसर बाइस हुआ करती है। अब भी मुल्क को बचाने का वक्त है कि हम मुल्क और कौम की सच्ची खिदमत करके मुल्क को बचा सके, बल्कि मैं तो यही कहूंगा कि मुल्क ही को नहीं, अपने आपको बचाये।

आखिर में मैं एक और बात आपसे कहना चाहता हूँ और वह यह है कि हिन्दुस्तान की आजादी हासिल करने में हम लोग आपके शाना-वशाना लडे। आपको आजादी मिल गई और आप उस आजादी का मजा उठा रहे हैं, लेकिन हम आज भी उसी तरह बल्कि उससे भी बदतर गुलामी की जिंदगी बसर कर रहे हैं।

हम अपनी आजादी हासिल करने के लिए जद्दोजहद कर रहे हैं।

आप इसमें हमारी मदद करे, जैसे कि कोरिया की मदद चीन ने की, बावजूद इस बात के कि वह एक मुल्क और एक कौम नहीं थे, जबकि हम आज भी एक ही मुल्क और एक ही कौम हैं ।

बल सलाम ।

—अब्दुल गफ्फार

जलालाबाद

अफगानिस्तान

४ अप्रैल, १९६७

(टैप रिकार्ड से)

पख्तूनिस्तान जिन्दाबाद !

[पख्तूनिस्तान-दिवस पर दिया गया भाषण]

भाइयो और वहनो, मैंने कभी लिखी हुई तकरीर नहीं पढ़ी। यह पहला मौका है कि मैं लिखी हुई तकरीर पढ़ रहा हूँ, क्योंकि हालात नाजुक है, ऐसा न हो कि मेरी तकरीर में कतअ-अ-बरीद (काट-छाँट) किया जाय। तकरीर के दौरान मैं अगर मुझे कहीं तबक्कुफ करना (रुकना) पड़े तो उसके लिए मे माजरतस्वाह (क्षमा-प्रार्थी) हूँ।

सबसे पहले मैं आला हजरत और हुकूमते अफगानिस्तान का शुक्र-गुजार हूँ, जिसने मुझे मौका दिया है कि आज मैं आप हजरात के सामने तकरीर के लिए हाजिर हुआ। हम वह बदकिस्मत कौम हैं कि आपस में तवादलैखयाल (विचार-विनियम) के लिए हमारे पास सिवाय इसके और कोई दूसरा जरिया नहीं है। हमारे पास न तो रेडियो, न अखबार है। सिर्फ यही एक मौका है कि इस दिन हम अपने ख्यालात आप पर और पूरी दुनिया पर जाहिर करें।

वहरहाल मैं हुकूमत अफगानिस्तान, मजलिसे शोरा, अफगान अवाम और विलखसूस (विशेषतः) खुशहाल खा व रहमान बाबा के मोअतकि-दीन (अनुयाईयो) का शुक्रगुजार हूँ। अफगानिस्तान के दौरे के दौरान में मुतअलिमीन (विद्वज्जनों) व मोअतकिदीन (पैरोकारो) ने मेरा पुर्णगुलुग (हार्दिक) स्वागत किया और पख्तूनिस्तान के हके-खुद-इरादियत निर्णय के अधिकार की ताईद (समर्थन) में अपनी कुर्नानियाँ करने का वायदा किया। अफगानिस्तान के अवामी जिरगें जिरगा ने वक्तन-फवक्तन^१ हमारे साथियों से पूरा तयान^२ अपना फर्ज तसब्बुर करता हूँ कि जो इखलास, प्यार^३ १

१ कबाइली लोगो की सभाओ, २. सत्री, सलाहकार ३. ४.

४. सहयोग

मिला है मैं उसका समीमेकत्व^१ से शुक्रिया अदा करू ।

इस जलसे मे मुझे दिखाई दे रहा है कि मुख्तलिफ ममालिक^२ के लोग मौजूद हैं । मैं चाहता हू कि पख्तूनिस्तान के मसले आर पाकिस्तान के हुकमरान तबके^३ के जज्वये इस्लामी पर कुछ इजहारे-रयाल करू । हुकूमते पाकिस्तान हमारे खिलाफ यह प्रोपैगण्डा करा रही है कि हम मुसलमाना के वदस्वाह^४ हैं और हिन्दुओं के साथी हैं । पख्तूनिस्तान को बनाकर पाकिस्तान को मिटाना चाहते हैं । इसलिए मैं चाहता हू कि इन बातों पर कुछ रोशनी डालू ।

क्यों मिले हम हिन्दुओं से ?

हम हिन्दुओं से क्यों मिले और कब इनके साथी बने ? इसकी वजा-हत यह है कि अंग्रेजों ने हमें हिन्दुओं के साथ मिलने के लिए मजबूर कर दिया था, क्योंकि जिस वक्त अंग्रेजों ने अफगानिस्तान के शाह अमान-उल्लाह खान के खिलाफ कुफ्र का प्रोपैगण्डा किया था और अफगानिस्तान में बहुत बड़ी बगावत खड़ी कर दी थी तो पख्तूनिस्तान के लोग उससे बहुत मुतास्तिर हुए और हममें इन वाक्यात के पेशेनजर एक कौमी अहसास पैदा करने की गरज से सन् १९२९ में मैंने एक तहरीक शुरू की, जिसका नाम 'खुदाई-खिदमतगार' है । जाहिर है कि आज की दुनिया में कोई भी कौम तहरीक और कयामे जमात के बगैर जिन्दा नहीं रह सकती । हमारी यह तहरीक एक मजलिसी व सकाफती तहरीक^५ थी । लिहाजा इसने मुल्क में मकबूलियत और हरदिल-अजीजी^६ हासिल की । इसकी हृदिल-अजीजी और मकबूलियत से अंग्रेज घबरा गये और इस तहरीक को शुरू हुए चार माह भी न गुजरे थे कि अंग्रेजों ने हम सबको गिरफ्तार कर लिया और जेल में डाल दिया और पख्तून कौम पर मुजालिम के वह पहाड़ तोड़े कि कोई वहशी कौम भी किसी पर ऐसे सितम न ढा सकती थी । हम उस जमाने में पजाव के एक जेलखाने में बन्द थे कि हमारे पास दो साथी खुफिया तौर पर^७ हमसे मिलने के लिए जेलखाने में आये ।

१ हृदय की गहराई से २ विभिन्न देश ३ शासक वर्ग ४ अहित चाहनेवाले

५ सामाजिक व सांस्कृतिक आन्दोलन, ६ लोकप्रियता, ७ गुप्त रूप से

है ? मुस्लिम लीग हमपर हिन्दुओं का इलजाम लगाती है । इसके लीडर खूब अच्छी तरह जानते हैं कि पख्तून जिन्दा व वेदार है । वे जानते हैं कि हम अपने जिन्दा-वेदार शऊर^१ की बिना पर अंग्रेजों का सितम बर-दास्त नहीं कर सकते तो उनका जन्न-ब-सितम किम तरह बरदास्त करेगे । उन्हें यह भी डर है कि अकेले हम ही नहीं हैं, बल्कि सिन्धी, विलोची बगाली और हताकि पजाब का गरीब अवाम भी हमारे साथ रहेगा । इस खदिशा^२ की बिना पर मुस्लिम लीगियों ने हमपर हिन्दूतवाजी^३ का इलजाम लगाया और बदनाम किया ताकि सिन्धी, विलोची बगाली और पजाबी गरीब अवाम हमारी तरफ से बदगुमान हो जाय । आप देखिये कि बदनामी का यही इलजाम उन्होंने आज बगाल के शेख मुजीब-उर-रहमान और उनके साथियों पर आयद किया है । मगर अल्लाह का लाख-लाख शुक्र है कि इक्कीस साल बाद पाकिस्तानी अवाम इस राज से अच्छी तरह वाकिफ हो गये और हुकूमते पाकिस्तान के इस्लामी दावे और गलत प्रोपैगण्डे की हकीकत उनपर खुल गई । चुनावे इस साल यकम जुलाई को पाकिस्तान के तमाम सूबों के नमायदगान (प्रतिनिधि) पिशावर में इकट्ठे हुए और उन्होंने पख्तून भाइयों पर अपना एतमाद जाहिर किया । इस वाकिआ पर मैं अपने अल्लाह और पाकिस्तानी अवाम का शुक्रगुजार हू कि उनकी सूझबूझ यहां तक पहुँच चुकी है । दूसरी बात पख्तूनिस्तान की है । पाकिस्तान में हम पाँच भाई रहते हैं, जिनके नाम हैं, लेकिन पाकिस्तान में हमारा नाम नहीं है । इस्लाम के दावेदारों से हम कहते हैं कि वह हमें भी हमारा कोई नाम दे । मर्हूम^४ लियाकतअली खा ने एक बार पार्लामेंट में हमसे पूछा था कि पख्तूनिस्तान क्या चीज है ? मैंने जवाब दिया, यह हमारे मुल्क का नाम है । उन्होंने कहा, यह क्या नाम है ? मैंने जवाब दिया, जैसे बगाल, सिंध और विलोचिस्तान का नाम है, लेकिन हमारे मुल्क का नाम नहीं है । हमारे मुल्क का नाम भी एक नाम यानी पख्तूनिस्तान होना चाहिए । जब पख्तूनिस्तान का नाम मैंने लिया तो फौरन यह प्रोपैगण्डा शुरू कर

दिया गया कि मैं पाकिस्तान को मिटाना चाहता हूँ। अजीब बात है कि पंजाब, सिन्ध, बिलोचिस्तान, बगाल के नाम से तो पाकिस्तान का कुछ नहीं बिगड़ता, लेकिन सिर्फ पख्तूनिस्तान के नाम से पाकिस्तान मिट जायगा।

इक्तदार की खातिर कांग्रेस ने हमें छोड़ दिया

१९४७ ई० में जब हमने समझा कि अंग्रेज जा रहे हैं और हिन्दुस्तान को दो हिस्सों में तकसीम कर रहे हैं, एक हिस्सा हिन्दुओं के नाम से हिन्दुओं के हवाले कर रहे हैं और दूसरा हिस्सा पाकिस्तान के नाम से अपनी लेपालक मुस्लिम लीग को दे रहे हैं, तो हमारे खुदाई खिदमतगारों की एक मीटिंग बन्नु में हुई और इस बात पर गौर किया गया कि ऐसे हालात में क्या करना चाहिए। अंग्रेज जब कांग्रेस को हिन्दुस्तान देकर जा रहे थे तो उन्होंने हमपर बहुत जोर डाला और हमारे बहुत से जिरगे किये, लेकिन हमने इक्तदार की खातिर कांग्रेस को नहीं छोड़ा। इसके बरअक्स (विपरीत) कांग्रेस ने हमें छोड़ दिया। जहातक पाकिस्तान का ताल्लुक है, हमें मालूम था कि अंग्रेज इसे अपने लिए और अपने लेपालकों के लिए बना रहे हैं, और इक्तदार उन्हें दे रहे हैं जिन्होंने अंग्रेजों की खिदमत की थी। अब आप ही देखिये कि पाकिस्तान के मौजदा हुक्मरानों में कोई शख्स भी है जिसने अंग्रेजों के मुकाबिल कौम का साथ दिया हो, कौम के लिए कुर्बानी दी हो और अवाम की खिदमत की हो। सदर अय्यूब खाँ हो या गवर्नर सूसा खाँ, ये लोग तहरीके आजादी के दौरान हमारे खिलाफ अंग्रेजों का साथ देते थे। जब हम पख्तूनों ने इन हालात को समझ लिया तो हमने फैसला किया कि हम न पाकिस्तान के साथ रहना चाहते हैं और न हिन्दुस्तान के साथ, बल्कि अपनी खुद मुस्तार (स्वाधीन) पख्तून रियासत के ख्वाहिशमन्द (इच्छुक) हैं। यहाँ मैं यह अम्र बाजेह (स्पष्ट) करना जरूरी समझता हूँ कि जमानये कदीम (प्राचीन काल) के बड़े-बड़े अदीब माजी के

वाकिआत और १९४६ ई० से पहले पेश आनेवाले वाकियात, जिनका ताल्लुक पख्तूनिस्तान से है, जमरै तहरीर^१ में लाये हैं। मैं यह भी तस्लीम करता हूँ कि पख्तूनो में बड़े-बड़े इत्तान गुजरे हैं जिन्होंने अपनी कौन के लिए नाकाबिले फरामोग (अविस्मरणीय) कुर्बानियाँ दी हैं और वह तारीख़ मुस्तब की है, जिसपर हम फख्र करते हैं। लेकिन पख्तूनो ने सियासी वेदारी (राजनैतिक चेतना) और उनमें इजतिमाइयत (सामूहिकता) का एह्नास पैदा करना हमारी खुदाई ख़िदमतगार तहरीक की देन है और पख्तूनिस्तान की जो दागबेल पड़ी है वह भी हमारी इन तहरीक का कारनामा है।

सूबापरस्ती किसने पैदा की ?

अब आप अब्दुल खा सदर पाकिस्तान के दावाये इस्लाम का नर-सरी तौर पर जायज़ा लीजिये। जब पूरे पाकिस्तान की कौमी व अवामी पार्टों की कांग्रेस का इजलास पिशावर शहर में मुनपक़द हुआ और पाकिस्तान की तनाम पार्टियों के रहनुमाओ और नुमाइन्दो ने परदेये इस्लाम में छुपे हुए नज़ालिम को जाहिर किया तो सदर अब्दुल खा को यह डर महसूस हुआ कि वह इस्लाम के नाम से पाकिस्तानी अवाम को मज़ीद फ़रेव नहीं दे सकने। चुनावों उन्हें अपने बडीम आकां याद आय और वह लन्दन भागे। वहाँ उन्होंने बिल्सन और दीगर दोस्तों से सलाह व मशविरा किया कि अब उन्हें क्या करना चाहिए। अब्दुल खा के दोस्तों ने उनसे कहा कि—जाओ तुम्हारे पाल सिवा इसके और कोई रास्ता नहीं है कि इस्लाम का नाम लो और लोगों को अपने जाल में फाँसो। चुनावों वह लन्दन से वापस आये और उन्होंने जज्बे इस्लामी की सरगारों का मुजाहिरा करते हुए यह नारा दिया कि इस्लाम ने सत्तावात (समता) है, इस्लाम में सूबापरस्ती ममनूअ (वर्जित) है और कायदे आख़म ने भी इरज़ाद किया है कि सूबापरस्ती मुल्क व कौन के लिए तबाहकुन सै (बिनाशक चीज़) है। मैं सदर

१. लेखबद्ध २. बुलाया गया ३. पुराने स्वामी ४. इस्लामी भावना के अतिरेक

अब्दुल ने यह पूछना चाहता हूँ कि आया इस्लामी मसावात का मतलब यह है कि दस करोड़ पाकिस्तानी अबाम की दौलत सिर्फ २३ हुसमरा गान्दानो में तकसीम कर दी जाय ? जब सूबापरस्ती नारवा (अनुचित) है तो मदरसाह्व में मैं पूछना हूँ कि सूबापरस्ती पैदा की तो किमने ? सूबापरस्ती अगर पैदा हुई है तो आप लोगो की तरफ से की जानेवाली हकतफी (अधिकार-प्रवचना) और वेइत्तफाकी की बिना पर । मैं नहीं समझता कि मदर साह्व किन बजहों से कायदे आजम का नाम लेते हैं । वही बल की बात है कि कायदे आजम की बहन मिन फातिमा गिगाह, जो मादरे मिनात (जाति की मा) भी कहती जाती थी, मदरानी एनेगन (पधानपद के चुनाव) में अब्दुल ग्वा के मुगबिन आई थी

अगर मैं सिराते-मुस्तकीम (सत्य) से हट जाऊ तो आप मुझे रोक दीजिए और मुझे पकड़कर सीधे रास्ते पर ले आइये । जब वह खलीफा मुकर्रर हुए तो उन्होंने अपना रोजीना (दैनिक व्यय) भी वह मुकर्रर किया जो दूसरो के लिए मुकर्रर था । एक दिन उनकी बीबी ने फर्माया की कि मैं शीरीनी खाना चाहती हूँ । हजरत सिद्दीक रजी अल्ला अन्हू ने फरमाया कि जितना रोज का खर्च मुकर्रर है, उसमें शीरीनी की गुजायश नहीं है । इसपर आपकी अहलिया (पत्नी) ने रोजाना के खर्च में से कुछ पैसे बचाकर एक दिन हजरत सिद्दीक को अपनी जमाकरदा (संचित) रकम दी और कहा कि मेरे लिए शीरीनी मगवा दीजिए । आपने पूछा कि यह रकम कहाँ से आई ? आपकी अहलिया ने बताया कि उन्होंने रोजाना के खर्च से बचाई है । इसपर हजरत सिद्दीक ने अल्लाह की वारगाह में अर्ज किया कि मैं अपने रोजाना के खर्च को कम कर सकता था, लेकिन मैंने वैत-अलमाल (सरकारी कोष) से अपनी जरूरत से ज्यादा लिया था । इसलिए ऐ अल्लाह ! तू मुझको माफ़ फरमा ।

दूसरा वाक़ा मैं हजरत उमर रजी अल्लाह तआला अन्हू का सुनाता हूँ । मुसलमान जमा हुए और जमा होकर हजरत उमर के पास गये कि आप हमारे खलीफा बन जाइये । आपने कहा कि मुझे खिलाफत की कोई जरूरत नहीं है । मुसलमानों ने कहा कि आपको जरूरत हो या न हो, आपको खलीफा बनाना हमारी जरूरत है ।

एक मरतबा हजरत उमर के साहब-जादे^१ वसरा से मदीना जा रहे थे । वसरा के हाकिम ने वैत-अलमाल का कुछ रुपया आपके साहब-जादे को दिया कि आप मदीना जा रहे हैं तो रकम को लेते जाइये । साहब-जादे ने यह सोचा कि जब रकम साथ ही ले जानी है तो इसको किसी तिजारत में क्यों न लगा दिया जाय । चुनाचे वसरा से कुछ कच्चा माल उस रकम से खरीद लिया और यह माल मदीना में लाकर बेच डाला । जो नफ़ा हुआ वह अपने पास रख लिया और वैत-अलमाल की रकम जमा कर दी । जब हजरत उमर को पता चला तो आपने अपने साहब-जादे को बुलाया और फरमाया कि तुमने जो नफ़ा कमाया है, वह अपनी

रकम से नहीं कमाया, बल्कि बैत-अलमाल की रकम से कमाया है। लिहाजा नफा की रकम भी बैत-अलमाल में जमा करा दो। मदीना में एक मरतवा कहत पडा तो हजरत उमर खुद खाना नहीं खाते थे और अपनी खुराक भी लोगो के लिए ईसार कर देते थे। जब मिस्र से अनाज आया और कहत की मुसीबत टल गई तब आपने भी अपने हिस्से की पूरी खुराक खाई। हजरत अली करम अल्लाह वजहू एक मरतवा अपनी खिलाफत के जमाने में बीमार हुए। तबीब ने कहा, आपको शहद नोश करना चाहिए। आपने फरमाया कि शहद मेरे पास नहीं है वह बैत-अलमाल में है। लेकिन वह मुसलमानों का माल है। लिहाजा मैं नहीं ले सकता। जब मुसलमानों ने इजाजत दी तो आपने शहद बैत-अलमाल से मगवाया और इस्तैमाल किया।

पाकिस्तानी वर्वरियत' और अवाम

सदर अय्यूब साहब । यह था इस्लाम, मगर आजकल आपका इस्लाम यह है कि आप विलोचिस्तान के निहत्थे अवाम पर गोलिया और बम बरसाते हैं। क्या इस्लाम की तरक्की इसमें है कि इस्लाम के नाम पर इस्लामावाद तामीर करा दिया जाय और विला जरूरत मकानात-साजी पर अरबों रुपया खर्च किया जाय ? क्या इस्लाम की तरक्की इसी में है कि बगाल में हर साल आनेवाले सैलाब से हजारों मुसलमानों को तबाह और बरबाद करे और इक्कीस साल गुजर जाने के बावजूद इन-सिदादे सैलाब^१ का कोई इन्तजाम न किया जाय ? आज इस्लाम यह है कि पठानों की विजली और मादनियत, सिन्धियों की जमीनें, विलोचियों की गैस छीनने की साजिश करके एक यूनिट बनाया जाय। एक यूनिट क्या अवाम के फायदे के लिए बनाया गया है या चन्द दौलतमन्द लोगो को मजीद दौलतमन्द बनाने के लिए। मैं पाकिस्तानी हुक्मरानों से बार-बार कहता रहा हू कि मुझे समझाओ कि अगर एक यूनिट से पंजाब के गरीब तबकों को भी कोई अदना-सा^२ फायदा हो तो मैं उसकी ताईद

करने को तैयार हूँ। आज इस्लाम यह है कि खान अब्दुस्समद खान को चौदह साल बाद जेल से रिहा किया गया और रिहाई के पांच दिन बाद ही उनको और उनके साथ बहुत से दूसरे कौम-परस्तों को गिरफ्तार कर लिया गया। आज इस्लाम यह है कि शहजादा अब्दुल करीम मुल्क व कौम की खिदमत के गुनाह पर खान अब्दुस्समद खान के साथ गिरफ्तार हुए थे, जो आज तक जेल में हैं। पाकिस्तानी हुक्मरान हमारी नीयत और हमारे इरादे से बखूबी वाकिफ हैं और इस बात को भी समझते हैं कि अगर हम मुत्तहिद^१ हों तो पाकिस्तान और ज्यादा ताकत-वर होता है। चुनावों के बरस पिशावर में पाकिस्तान कौमी अवांनी पार्टी की काफ़ेस ने भी इस बात की तारीफ़ की। मगर पाकिस्तानी हुक्मरानों ने जाती मफ़ादात की बिना पर अपने कानों को बहुरा बना रखा है। मैं अठारह साल पाकिस्तान में रहा और चार बरस से अफ़ग़ानिस्तान में हूँ। लेकिन इस तबील मुदत में भी मुझे पाकिस्तान के हुक्मरानों की तरफ़ से कोई तसल्ली-वरस जवाब नहीं मिल सका। जब यू० एन० ओ० के सेक्रेटरी श्री ऊथाट काबुल आये तो मैंने उनसे कहा था कि पाकिस्तानी हुक्मरानों को इस बात पर तैयार करो कि आग लगने से पहले वह हमारे मुतालवात मजूर कर लें। आप लोगों को याद होगा कि गुजिस्ता^२ बरस मैंने उसी जगह अपनी तकरीर में अमेरिका, रूस और चीन को भी पुकारा था कि वह हमारे और पाकिस्तान के दरमियान सालसी^३ करें। अब मैं आखिरी भरतवा पाकिस्तान से कहता हूँ कि वह हमें भाईचारे का हक़ दे दे तो बहुत अच्छा होगा, वरना बग़ाल तो अपनी आजादी की जद्दोजहद^४ कर ही रहा है, हम पख़्तून, सिन्धी और विलोच मजलूम भी इस बात पर गौर करेंगे कि हम क्या करें? मौजूदा हालात में पाकिस्तान में रहे या अलग हो जाय। मैं पाकिस्तानी हुक्मत से कहता हूँ कि वह हमें मजबूर न करें कि हम तीनों भाई एक होकर एक फ़ैडरेशन बनाने की गरज से एक हिफ़ाजती हुक्मत बनाने का रास्ता इस्तिyार करें।

आखिर मे मै आप लोगो की मुहब्बत और हमदर्दी का तहे-दिल से शुक्रिया अदा करता हूं ।

पख्तूनिस्तान जिन्दावाद ।

३१ अगस्त, १९६८

मैं यहां किसलिए आया हूं

(दिल्ली के रामलीला मैदान में वादशाह खान का भाषण)

सदर साहिव और वहनो, भाइयो

आपने बहुत-सी तकरीरे सुनी । आप थके हुए होंगे । जो कौमे वाते बहुत करती है, अमल नहीं करती, वे कौमे अपने मकसद को नहीं पहुँच सकती । हमेशा वे कौमे कामयाबी की मजिल पर पहुँचती है, जो वाते कम करे और अमल ज्यादा करे ।

मैं सिर्फ चन्द वाते अर्ज करूँगा । उम्मीद है कि आप इनपर गौरा फिकर करेंगे । २२ साल के बाद आज मैं हिन्दुस्तान आया हूँ । इस २२ साल के दौरान में जो हम लोगो पर गुजरी है, वह शायद आपको मालूम न हो । २२ साल के बाद आपकी मुहब्बत और गाधीजी की याद मुझे यहाँ खींच कर लाई है ।

अखबारात हिन्दुस्तान के हो या पाकिस्तान के, मेरे बारे में अजीब-अजीब वाते लिखते हैं । इसलिए मैं खुद अपना तारुफ करता हूँ । कि मैं यहाँ क्यों आया? मैं यहाँ जो आया हूँ तो आपके लिए आया हूँ । इसलिए नहीं आया हूँ कि आपसे कुछ पैसे मागता हूँ । इसलिए नहीं आया हूँ कि पख्तूनिस्तान के मामले में आप मेरी मदद करें । मैं समझता हूँ कि जैसा पख्तूनिस्तान हम चाहते हैं, वैसा पख्तूनिस्तान हमको मिलनेवाला है ।

फिर किस गर्ज से, किस मतलब के लिए, यहाँ आया हूँ ? मैं यहाँ इसलिए आया हूँ कि आपको महात्मा गाधी ने जो सबक दिया था, उसकी याद-दिहानी कराऊँ । इसपर आपने कहा तक अमल किया ? इसलिए आपके यहाँ आया हूँ कि आप हिन्दुस्तान की तारीख देखें, इसपर गौरा करें । अंग्रेज तिजारत के लिए आया था । बादशाह बन गया । इस बात को सोचो, इसपर गौरा करो । मैं हिन्दुस्तान में जो हालत देख रहा हूँ,

इसमें मुझे परेशानी हो रही है। इतने बड़े-बड़े लोग हिन्दुस्तान में हैं। नहीं देख रहे हैं कि हिन्दुस्तान किस तरफ जा रहा है। मैं इसलिए आया हूँ कि हिन्दुस्तान में जो हालात पैदा हो गये हैं, इनके बारे में आपसे सलाह-मशविरा कर सकूँ। आप देखते हैं कि हम किधर जा रहे हैं। मैं आपको बताना चाहता हूँ कि जब मैं जलालाबाद में था तो हिन्दुस्तान का एक नेता वहाँ आया। मुझसे मिला। मुझसे पूछने लगा, कुछ मैंने कहा, कुछ उसने कहा। उसने कहा, “योरूप जा रहा हूँ।” मैंने पूछा, “क्यों जा रहे हो?” कहा, “महात्माजी की जन्मसदी के लिए जा रहा हूँ।” मैंने कहा, “तुमने सोचा है कि आज की दुनिया ऐसी दुनिया है कि एक-एक मिनट की खबर सबको हो जाती है। और वह भी योरूप में। वहाँ जाकर उनसे क्या कहोगे, यह अदम तशद्द, यह हमदर्दी, यह प्रेम, यह मोहब्बत, जो गांधीजी का पैगाम था, हिन्दुस्तान में है? यह अमन नहीं, यह अदम तशद्दुद नहीं, यह हमदर्दी, यह प्रेम नहीं यह मोहब्बत नहीं। मेरी तो राय यह है कि आप वक्त जाया कर रहे हैं। मेरी राय में तो आप वहाँ जाकर वक्त जाया करोगे। वे लोग आप को देखकर हँस देंगे। अभी जब मैं यहाँ आ रहा था तो बहुत से लोग जो पाकिस्तान में थे, हिन्दुस्तान में मेरे आने की मुखालफत करते थे। उन्होंने कहा, “देखो हिन्दुस्तान में क्या हो रहा है? तुम कहा जा रहे हो।”

उन्होंने कहा, “हिन्दुस्तान ने गांधीजी की तालीम, अहिंसा, मोहब्बत, हमदर्दी, अखवत को भुला दिया है। हिंदू से मुझे तार भी मिले कि देखो, हिन्दुस्तान में क्या हो रहा है। गांधीजी की जन्म-सदी में क्या हो रहा है। यहाँ के प्रोपैगंडा से थोड़ा गुस्सा हुआ। ख्यान करने लगा कि जाऊँ या नहीं। अगर जाऊँ तो इसमें क्या फायदा होगा? जनता का क्या फायदा होगा? क्या नुकसान होगा? मेरा आना-जाना किसी दूसरी गरज से नहीं, लोगों की भलाई की गरज से है। लोगों ने मुझे राय दी कि तुम यहाँ प्रोटेस्ट कर लो। वहाँ मत जाओ। यहाँ मैं प्रोटेस्ट करूँ तो हिन्दुस्तान और पाकिस्तान का क्या फायदा होगा? यहाँ जाकर प्रोटेस्ट करूँगा तो हिन्दुस्तान या पाकिस्तान का क्या फायदा होगा। मैं इस नतीजे पर पहुँचा कि मुझे हिन्दुस्तान जाना चाहिए।

प्रोटेस्ट करना है तो बहा होना चाहिए । यहा प्रोटेस्ट करूंगा, पाकिस्तान में बैठकर, इससे क्या फायदा होगा । हिन्दुस्तान में प्रोटेस्ट करूंगा तो मौका मिलेगा हिन्दुस्तान के नेताओं के सलाह-मशविरे का । मैं जनता के लिए आया हूँ ।

इस नतीजे पर पहुँचने के लिए आया हूँ और खिदमत के लिए आया हूँ मैं तो खिदमतगार हूँ । मैं सबका खिदमतगार हूँ । डमलिया आया हूँ । कि आपसे बैठकर मशविरा करूँ । मेरी खिदमत की जरूरत है तो मैं हाजिर हूँ । मैं जिस प्रोटेस्ट के लिए आया हूँ वह प्रोटेस्ट है, जो बेहद तशद्दुद और फिरकावाराना जज्बात के खिलाफ है, नफरत के खिलाफ है । मैंने फैसला किया है कि मैं इसका कफारा अदा करूंगा । मैंने यह फैसला किया है । डाक्टरों ने कहा कि तुम बीमार हो, लेकिन मैंने ३ दिन का उपवास करने का फैसला किया है । कल सुबह ७ बजे से मैं उपवास शुरू करूंगा ।

यह मेरी अर्ज थी, वह मैंने आपकी खिदमत में पेश की है ।

२ अक्टूबर १९६६

मेरी सेवाएं हाजिर हैं

[भारतीय नमद के दोनो सदनों के सदस्यों के सामने दिया गया भाषण]
जनाब नदर और हिन्दुस्तानी ईवानो (सदनों) के माननीय मेम्बरो,

मैं आपका बेटा मशकूर (कृतज्ञ) हूँ कि आपने मुझे इस गर्ज से
ब्रावत दी कि मैं अपने खयालात आपके सामने पेश करूँ ।

आपको मालूम होगा कि २३ साल के बाद मैं इस देश में आया हूँ ।
उस दौरान मेरा यक़मर बक्त जेलों में गुजरा है । फिर भी यहाँ के हालात
में मुझे आगाही (जानकारी) हो जाती थी ।

मुद्दत ने मेरी आखू (इच्छा) थी कि हिन्दुस्तान आज और यहाँ
के हातात अपनी आसों से देखूँ, आजादी के बाद इस मुल्क में हमारे
हिन्दुस्तानी भाइयों की क्या हालत है, कितनी तरक्की हुई है, गरीबों की
जिन्दगी कुछ बदली है या नहीं, अमीरों की जिन्दगी में तबदीली आई है
नो क्या आई है ? मैं चाहता था कि कोई मौका मिले कि हिन्दुस्तान
आज और उन भाइयों को मिलूँ जिनके साथ तहरीके आजादी (स्वाधीनता-
प्राप्तोत) में बरसों काम किया, जिनके साथ जेलों में रहे और किस्म-
तस्मिन् दो तबदीलीके और मृनीबनें उठारें और जिन आजादी का ख़ाब
हमने देखा था उनकी हकीकत देखूँ ।

जानेकाले है। इसलिए दोस्तों, इससे बेहतर मेरे लिए क्या मौका हो सकता था कि मैं हिन्दुस्तान आऊँ और गांधीजी की जन्म-सदी में हिस्सा लूँ। गांधीजी के साथ मेरा बहुत करीबी ताल्लुक था। ऐसे मेहरबान दोस्त की जन्म-सदी मनाई जाय और मैं शरीक न होऊँ, यह कैसे हो सकता था।

मैं चाहता हूँ कि आपको बताऊँ कि मैं गांधीजी से कैसे मुतास्सिर (प्रभावित) हुआ। १९२८ में कलकत्ता में आल इंडिया कांग्रेस कमेटी और खिलाफत कमेटी की मीटिंग हो रही थी। मैं खिलाफत कमेटी में था और कांग्रेस की सबजेक्ट्स कमेटी की मीटिंग देखने के लिए गया था। उस वक्त गांधीजी तकरीर कर रहे थे। और एक नौजवान, जिसका नाम रामा था, दौराने तकरीर बार-बार मुखिल (बाधक) हो रहा था। कहता था, गांधीजी, “यू आर ए कावर्ड” (आप बुजदिल है)। गांधीजी उसे सुनकर हँस देते और अपनी तकरीर जारी रखते थे। मैं इससे बहुत मुतास्सिर हुआ।

आपको मालूम ही होगा कि हिन्दुस्तान की तहरीके आजादी में हमारा बहुत बड़ा हिस्सा रहा है। खुद मैं अंग्रेजों की जेलों में पंद्रह साल रहा और हमारे साथ हमारे हजारों खुदाई खिदमतगार जेल में गये और तरह-तरह के जुल्म और मुसीबतें वर्दाश्त की और जान और माल की भारी कुर्बानियाँ दी।

हम क्योंकि कांग्रेस में शरीक हुए, इसके बारे में यहाँ मैं मुस्तसिर अल्फाज में कुछ अर्ज करूँगा। १९२६ में अपने मुल्क और कौम की इस्लाह के लिए हमने एक सोशल तहरीक (सामाजिक आंदोलन) खुदाई खिदमतगार के नाम से शुरू की, क्योंकि हम हर लिहाज से पीछे रह गये थे। यह तहरीक मुल्क व मिल्लत (देश व धर्म) में हरदिल-अजीज हो गई। हमारी वेगरज और वेलौस खिदमत ने लोगों को हमारी तरफ खींचा। इससे अंग्रेज को बहुत बेचैनी हुई। इसने हमपर बहुत जुल्म किये और हमें परेशान किया और अपने जुल्मों से हमारी सोशल तहरीक को सियासी तहरीक (राजनैतिक आंदोलन) बना दिया।

हम कांग्रेस के साथ कैसे मिले? १९३५ में अंग्रेज ने हमें गिरफ्तार करके गुजरात जेल में रख दिया और हमारे लोगों पर जुल्म व तशद्द

किया तो हमारे दो साथी गुजरात जेल में आकर हमसे मिले। उन्होंने हमें बताया कि हुकूमत ने हमारे सूबे का मुहासरा (धेरा) कर लिया है। न किसी को बाहर जाने देते हैं और न किसी को अन्दर आने देते हैं। उन्होंने पूछा कि अब वह क्या करे। हम लोगो ने सलाह दी कि मुस्लिम लीग से जाकर वह मिले। वह लोग गये और अलग-अलग लोगो से मिले। लेकिन मुस्लिम लीग वाले हमारी मदद करने को तैयार नहीं हुए। फिर हमने यह सलाह दी कि वह जाकर कांग्रेस से मिले। वह मिलकर आये और उन्होंने बताया कि कांग्रेस हमारी मदद करने को तैयार है। वगैरह कि हम उनसे मिल जाय। हम कांग्रेस में मिल गये और हमारी यह सोशल तहरीक सियासी तहरीक बन गई। इस नई सूरते हाल ने अंग्रेजो को परेशान किया। उन्होंने हमें कांग्रेस से जुदा करने की पूरी कोशिश की, लेकिन हमने कांग्रेस नहीं छोड़ी। हमसे अंग्रेज ने कहा कि अगर हम कांग्रेस को छोड़ दें तो वह हर तरह हमारी मदद करेंगे। दूसरे सूबो को जितना पोलिटीकल रिफार्म (राजनैतिक सुधार) मिलेगा, उससे ज्यादा हमको देंगे। लेकिन हमने कांग्रेस छोड़ने से इन्कार कर दिया। हमने कहा कि हम मुनाफिक (नाचाकी बढाने वाले) नहीं हैं, मुनाफिकत नहीं करेंगे। बाद में जिन्नासाहब ने भी कोशिश की, लेकिन हमने कांग्रेस नहीं छोड़ी। अगर कांग्रेस हमें पहले ने आगाह कर देती कि हम तुम्हें छोड़ रहे हैं तो हम अंग्रेजो और जिन्ना से अच्छा सौदा कर लेते।

गांधीजी ने और मैंने मुल्क के बटवारे की आखरी वक्त तक वर्किंग कमेटी में मूखालफ्त की, लेकिन हमारी किसीने सुनी नहीं। जब बटवारे का फैसला हो गया तो मैंने गांधीजी से कहा कि आपने हमें भेडियों के हवाले कर दिया। उस वक्त गांधीजी ने हमसे कहा था कि अगर तुम्हारे राय ना-इन्ताफी या ज्यादानी हुई तो हिन्दुस्तान तुम्हारे हुकूक (अधिकारों) के लिए लड़ेगा। इसके बाद के वाक्यात में यहाँ मैं नहीं जाऊंगा। हम भी उन्हें जानते हैं और आपको भी वह अच्छी तरह मालूम है। लेकिन क्या यह आपका इखलाकी (नैतिक) फर्ज नहीं था कि हमारी मदद करने।

अब जबकि मैं यहा आनेवाला था, उस वक्त हमसे अपने कारकुनो (कार्यकर्त्ताओ) ने कहा कि देखो, गुजरात मे क्या हो रहा है और तुम हेन्दुस्तान जा रहे हो। हमने उनसे कहा कि मैं हिन्दुस्तान मे जाकर गावाज उठाऊगा। वहा जाकर लोगो से पूछूंगा कि तुमने गांधीजी और उनके सबक को इतनी जल्दी भुला दिया। पिछले छ हफ्ते से मुल्क के अन्दर यही बात मै कह रहा हू।

अहमदाबाद का फिसाद तो इस मुल्क मे फिसादो की जर्जीर की आखरी कडी है। इससे कवल (पूर्व) भी इस मुल्क मे मुत्अदद (अनेक) फिसादात हो चुके है—मजहब के नाम पर, हिन्दू-मुसलमान के नाम पर जबलपुर, राची, राउरकेला, जमगेदपुर, इन्दौर, मालेगाव, पूना वगैरा-वगैरा, चन्द मिसाले है। इन फिसादात का सबसे ज्यादा अफसोसनाक पहलू यह है कि इनमे बहुत बडे पैमाने पर तशद्द (हिंसा) से काम लिया गया, जो गांधीजी की तालीमात के सरासर खिलाफ है। इसमे हजारो लोग मारे गये, हजारो मकान जलाये गए और हजारो दूकाने लूटी गई, यहा तक कि अवादतगाह भी बर्बाद की गई, लेकिन किसीको सजा नही मिली। तो ऐसे हालात मे फिरकेवाराना भगडे कैसे खत्म होंगे। कहा जाता है कि मुलजिम कानून की गिरफ्त मे नही आता। ऐसे कानून से क्या फायदा। कानून तो मुल्क के अमन और इसाफ के लिए होता है, न कि दिखावे के लिए। मुझे तशद्द देखकर दुख होता है और फिर जब यह तशद्दद महजब के नाम पर हो तो और भी अफसोसनाक बन जाता है, क्योकि मजहब तो दुनिया मे इन्सानियत, अमन, मोहब्बत, प्रेम, सच्चाई और खुदा की मखलूक की खिदमत (ईश्वर के बन्दो की सेवा) के लिए आता है। तशद्दुद मे क्या है—नफरत। और एक मजहबी और धार्मिक शस्स तो नफरत कर ही नही सकता। दोनो का मजहब के साथ कुछ ताल्लुक नही। खुदगरज लोग दौलत और इत्तदार (सत्ता) के लालच से लोगो को गलत रास्ते पर डाल देते है।

फिसादात के सिलसिले मे एक बात और भी है। जो लोग फिसादात मे हिस्सा लेते है, उनको सख्त-से-सख्त सजा मिलनी चाहिए, वरना शरा-रती लोग हर वक्त मुल्क के अमन को खतरे मे डाल सकते है। मैने

सुना है कि आपके एक साविक (भूतपूर्व) चीफ जस्टिस ने एक रिपोर्ट में लिखा है कि गुजिस्ता (बीते हुए) नागों के फिनादात में कत्त व गारतगरी के जुर्म में किसी एक को भी फामी की सजा नहीं हुई। अगर यह दुरत है तो आप इन फिसादों में कैसे निजात पायेंगे।

फिसादों का एक अफसोसनाक पहलू यह भी है कि खुदगरज लोग वक्ती फायदा हासिल करने की गर्ज से नवहद, नफरत और भगडे-फिसाद को हवा देने हैं। और फिर गुनाहगारों के जरायम (अपराधों) को छुपाने की तरह-तरह में कोशिश करते हैं। इससे किमी जगात को वक्ती तौर पर जायद कुछ फायदा हो जाय, लेकिन इसने न काम का नाम ऊचा होता है न मुल्क में नियामी इम्नेह्माम (राजनैतिक स्थिरता) पैदा होता है। न उक्तमादी तरक्की (आर्थिक प्रगति) मुल्क व काम की होती है। अफसोस की बात है कि रोग हमारे पूरे मुल्क को लग गया है। आपकी तबज्जुह इन गरावियों की तरफ जानी चाहिए। मुझे जाना-नाहव ने बताया कि मैं अभी जापान में ताँटा हूँ। जापानी नहने ये कि पहले हमारे दिनों में हिन्दुस्तान की वक्त इज्जत थी और मोहब्बत भी। अब मोहब्बत तो है, इज्जत नहीं। फिरकेगराना फिनादात और तप-वदद के इस्तेमाल की वजह से सारी दुनिया में हमारी इज्जत न रही और रसदा (अपमानित) हुए।

इस जहनियत को खत्म करने की कोशिश करोगे या ऐसे काम करोगे, जिससे दो कौमी नजरिये को ताकत मिले।

। मुझसे बहुत काबिल गैरमुल्की लोग कहते थे कि बुद्ध हिन्दुस्तान में पैदा हुए, लेकिन बुद्धिज्म हिन्दुस्तान से निकाला गया, बाहर मुल्को में वह फैला, लेकिन हिन्दुस्तान से खत्म हो गया। ऐसा ही गांधी के साथ हुआ। गांधी के नजरिये से अक्रोदत्त (आस्था) रखनेवाले हिन्दुस्तान से बाहर पैदा हो रहे हैं। खुद हिन्दुस्तान में गांधी खत्म हो गया। मैं उनको जवाब दिया करता था कि बुद्ध का जमाना और या और गांधी का जमाना और है। गांधीज्म हिन्दुस्तान से खत्म नहीं हो सकता। जो लोग इसको खत्म करने की कोशिश करोगे, वे अपना नुकसान करोगे, मुल्क का नुकसान करोगे और खुद खत्म हो जायेंगे।

एक मुल्क की ताकत हुब-अल्वतनी (देशभक्ति) और बाहमी इत्तफाक (पारस्परिक एकता) पर मबनी (आधारित) होती है। इत्तफाक की बुनियाद इन्साफ और मसावात (समानता) होती है। हर शख्स को लगना चाहिए कि मुल्क के फायदे में उसका फायदा और मुल्क के नुकसान में उसका अपना नुकसान है। यह उस वक्त होगा जब हर शख्स को महसूस होगा कि उसके मसावी हकूक (समानाधिकार) हैं और उसके साथ इन्साफ होगा। अगर अक्सरियत (बहुमत) अकलियत (अल्पमख्या) को शक की नजर से देखती है और इसे कमजोर रखने के लिए उसे इसके हकूक से महरूम रखती है तो मुमकिन है इससे अक्सरियत अपने इत्तदार (सत्ता) को बढ़ावे, मगर मुल्क इससे कमजोर होगा। अगर कोई शख्स या गिरोह वफादार नहीं है तो बेशक उसको ढूँढ निकालो और कुसूर साबित होने पर उसे मुनासिब सजा दो, मगर बे-एतमादी (अविश्वास) करके उसको जायज हकूक से महरूम रखना नाइन्साफी होगी।

। आप लोगो ने सोशलज्म को अपना नस्ब-उल-ऐन (लक्ष्य) बनाया है। सोशलज्म कोई तर्ज-निजाम (राज्य-विधान) नहीं, तरीके जिन्दगी (जीवन-चर्या) है। अगर सोशलज्म हाकिमों की जिदगी और हुकूमत के तर्ज-अमल में नहीं आता तो वह एक खयाली चीज बन जाता है।

मुल्क में जाहोजलाल (वैभव) या ऐश-व-इशरत (ऐश्वर्य) के सामान बढ़ाने से सोशलिज्म नहीं हो जाता, बल्कि ग्राम रियाया की बुनियादी जरूरियात की कमी दूर करने, रोजगार के वसायल (साधन) मुहैया करने, गरीब की मुहताजी दूर करने का नाम सोशलिज्म है। जबतक गरीबों की तकलीफें दूर नहीं होती तबतक उनकी तकलीफ में शरीक होकर उसमें हिस्सा वाटने का नाम सोशलिज्म है। वेशक राजधानी में ऊँचे-ऊँचे महल खड़े हो रहे हैं, मगर हिन्दुस्तान के देहातो में गरीब की भोपड़ी में चिराग जलते हैं या नहीं—क्या इसे भी आपने देखा है ?/

गांधीजी को तबतक (आशा) थी कि आजादी आने पर हिन्दुस्तान का इफलास (दारिद्र्य) दूर हो जायगा। सरकारी फिजूलखर्ची बन्द होगी। शराबखोरी, अफीम, चरस वगैरानशा-आवर (नशीली) चीजों की बुराई से रियाया को निजात मिलेगी। शराब के मामले पर हम पख्तूनो ने कितनी मुसीबतें उठाईं। लेकिन २३ साल की कांग्रेस की हुकूमत में इसकी बर्दिश नहीं हुई। अंग्रेजी हुकूमत की तरह आवकारी की आमदनी से सरकारी खजाना भरने की कोशिश नहीं की जायगी। आजादी, जमहूरियत (लोकतंत्र) और सोशलिज्म—लोगों को नेकी, रास्ती (सत्य) खादारी, (सहिष्णुता) परहेजगारी और दियानतदारी के साथ जिंदगी बसर करने के लवाजमात मुहैया करने का जरिया है, जिसे हर शख्स अपनी मेहनत के नतीजे के तौर पर हासिल कर सके और जो आजादी से महत्त्व न रखा जाय। अगर ये सब चीजें आप नहीं कर पाते तो मैं कहूंगा कि आपकी आजादी, जमहूरियत (लोकतंत्र) और सोशलिज्म असलियत से खाली, महज एक बेमानी नारा है।

हजरत अबूबकर, जो इस्लाम के पहले खलीफा थे, जब खलीफा मुतखिब (निर्वाचित) हुए तो उन्होंने मिम्बर (मंच) पर खड़े होकर कहा कि मैं आप ही जैसा इन्सान हूँ। लेकिन मैं आपसे कहता हूँ कि जबतक मैं सीधे रास्ते पर चलूँ, आप मेरा साथ दें। अगर मैं सीधे रास्ते से भटक जाऊँ तो आप मुझे रोककर सीधे रास्ते पर ले आयें। वह जब खलीफा मुकर्रर हुए तो उन्होंने सबकी तनत्वाहे एकसा मुकर्रर कर दी। बड़े-बड़े सहाबा (बृद्धजन) आये। उन्होंने कहा कि खुदा ने दुनिया को

फर्क से पैदा किया। हजरत ने कहा, फर्क नेकी और परहेजगारी में है, पेट में नहीं। पेट की खाहिश (इच्छा) और जरूरत सबकी एकसा (समान) है। ऐसी मिशाले हिन्दुस्तान में भी मौजूद हैं। एक मर्तवा आपकी अहलिया (वर्मपत्नी) ने फरमाया कि मेरी खाहिश गीरीनी (मिठाई) खाने की होती है। आपने जवाब दिया—हमारे हिस्से के वजीफे में इसकी गुजायग नहीं। कुछ अर्से के बाद आपकी अहलिया ने आपको कुछ रकम दी और कहा कि इस पैसे की शीरीनी मंगा दो। खलीफा अबूवकर ने दरयाफ्त किया कि ये पैसे कहा से आये? अहलिया ने जवाब दिया, रोजमर्रा के खर्च से बचाये हैं। इसपर खलीफा अबूवकर सिद्दीक ने अल्लाह से मुआफी मागी कि इस वजीफे से कम रकम में हम गुजारा कर सकते थे। लेकिन हमने बैत-अल्माल (सरकारी कोष) से ज्यादा लिया। इसलिए ऐ अल्लाह, मुझे माफ कर दे।

हिन्दुस्तानी पार्लामेंट के मुअज्जिज (माननीय) मेम्बरो, दास्ता (कहानी) जरा लम्बी हो गई। लेकिन ये सब बातें मैं इसलिए बताना चाहता हूँ कि मैं हिन्दुस्तान के लिए अजनबी नहीं हूँ। यह आजाद हिन्दुस्तान और यह बावकार (गौरवपूर्ण) पार्लामेंट हम सबकी मुस्तरिका जद्दोजहद (साम्भे-सघर्ष) का नतीजा है। इसलिए मुझे इस देश से, यहाँ की जनता से और आप सबसे गहरा ताल्लुक है। और इसी ताल्लुक की बिना पर आपको अपना समझते हुए अपने खयालात और तास्सुरात (विचारों और मनोभावों) का इजहार किया है। पशू जवान का मुहावरा है—दोस्त खलाता है और दुश्मन हँसाता है। मैंने इस मुल्क में जो कुछ कहा है और जिस तरह मैंने यहाँ की हालत पर अपने दुख और बेचैनी का इजहार किया है, यह इसलिए कि इस मुल्क के लोग मेरे अपने लोग हैं। और उनकी हालत मुझे बेचैन करती है और मेरी आखें नम हो जाती हैं। मैं एक खुदाई खिदमतगार हूँ—खुदा की मखलूक (जनता) चाहे वह दुनिया के किसी گوشे में हो, खिदमत की मुस्तहक है। इसलिए जब कभी भी आपको मेरी खिदमत की जरूरत होगी तो आप मुझे अपने साथ पायेंगे।

७२ १५

अत	अत
न्युरेम्बर्ग	न्युरेम्बर्ग
नही	कहा
उतमनजाई	उतमानजाई
"	"
वेपनाह	वेहद
अनवर-उल-हक	अनवार-उल-हक
दारुलअमन	दारुलअमान
"	"
निरन्तर	निश्तर
करने पर	करने की आवश्यकता पर
बढाई	बेतहाशा पूरी की
मक्का	गल्ले
वह तो अपनी	उन्हे उनकी अत-
अतरात्मा के अनुसार	रात्मा काटती थी
चलते थे	
पठान	पठान जैसे
हकमी	हकीमी
"	"
कुदरत	तकदीर
जमहूरिया	जमहूरियत
योमे-पाकिस्तान	योमे-पख्तूनिस्तान



७७ १८
८१ ७
८७ १८
८७ २०
९६ ४
१०५ २०
१०६ ६
१०६ ११
१११ ७
११८ ८
११८ ११
१२० २१
१३७ २

१५५ ८
१६३ १६
१६५ ५
१७३ ५
१८५ ६
२१५ १६



सरहदी गांधी

आजादी के उन योद्धाओं में से हैं, जिनके हमारी आजादी की 'जहोजहद' में हिस्सा लेने के कारण हिन्दुस्तान और पाकिस्तान दोनों अत्यन्त ऋणी हैं। लेकिन वह केवल आजादी के सेनानी नहीं, इससे बढ़कर महात्मा गांधी के अहिंसा-मंत्र के व्याख्याता हैं। उन्होंने उसे जिस तरह विशाल क्षेत्र में अपनाया और अमली जामा पहनाया है, उसकी बराबरी सारे जगत में आज शायद कोई नहीं कर सकता।

वह एक सच्चे मुसलमान है, जिनकी उदारता और सहिष्णुता सर्व-धर्म-समानत्व की उनकी भावना के रूप में हम देखते हैं। वह इन पन्नों में सादगी और शालीनता, आत्म-त्याग और चरित्र-शीलता के पुतले के रूप में हमारे सामने आते हैं।

—जाकिर हुसैन
